

Phau Ntawv Tsav Tsheb Rau Cov Neeg Nyob Minnesota



Minnesota Department of Public Safety
Driver and Vehicle Services Division
December 2024
drive.mn.gov

Cov Cai Tshiab thiab Cov Ntaub Ntawv

Cov Tsheb Kauj Vab Hluav Taws Xob

Cov tsheb kauj vab hluav taws xob tsis yog mopeds, yog li koj caij tau rau feem coob ntawm cov kev tsheb kauj vab. Tiam sis, koj yuav tsum muaj hnub nyoog tsawg kawg yog 15 xyoos mam li caij tau.

Kev Tiv Thaiv Me Nyuam Uas Caij Tsheb

Cov me nyuam uas tsis tau txwm 13 xyoos yuav tsum zaum nram qab yog tias muaj chaw. Muaj cov cai tshiab txog cov rooj zaum rau me nyuam thiab cov rooj zaum booster nyob rau hauv Tshooj Peb..

Cov Neeg Taug Txoj Kev Uas Muaj Feem Ntsib Kev Phom Sij

Muaj coob tus neeg sib koom taug ib txoj kev. Coob tus tsav tsheb me thiab tsheb loj, tiam sis qee tus caij tsheb kauj vab, qee tus taug kev, thiab tej zaum koj yuav pom cov neeg caij scooters, siv laub zaum ncig kev, los sis siv lwm yam cuab yeej. Cov neeg taug kev no tsis muaj txoj hlua khi los sis cov plab yas tiv thaiv thaum muaj kev sib tsoo, yog li koj yuav tsum ceev faj thiab xyuam xim zoo thaum sib koom taug kev nrog lawv.

Nce Nqi Rau Daim Npav Tsav Tsheb thiab Daim Npav Txheeb Xyuas **Driver's License and Identification Card Fee Increases**

Minnesota Legislature tau nce nqi rau txhua hom ntaub ntawv — xws li daim npav tsav tsheb, daim npav txheeb xyuas tus kheej los ntawm lub xeev, thiab daim ntawv tso cai tsav tsheb ua lag luam, nrog rau txhua daim npav theej tshiab — nce \$6 ntxiv. Cov neeg tsim cai lij choj kuj tseem tau ntxiv \$0.75 rau cov nqi thov npav tsav tsheb. Qhov kev hloov no tau pib txij lub Xya Hli tim 1, 2023, uas txhais tau tias cov nqi tag nrho uas nce rau daim npav tsav tsheb yog \$6.75.

Minnesota kuj tau nce cov nqi sau npe ua ntawv thov ib yam nkaus. Txij lub Kaum Hli tim 1, 2023, cov nqi sau npe ua daim npav thov tshiab yog \$16. Rau cov ntawv thov tauj dua tshiab, cov nqi sau npe yog \$11. Koj tuaj yeem nrhiav tau cov nqi tam sim no ntawm Driver and Vehicle Services (DVS) lub vas sab.

Daim Npav Tsav Tsheb Rau Txhua Leej

Thaum Minnesota Legislature pom zoo rau txoj cai Driver's License for All, nws tau hloov cov ntaub ntawv pov thawj uas koj yuav tsum muaj los ua daim npav tsav tsheb, daim npav kawm tsav tsheb, los sis daim npav txheeb xyuas tus kheej ntawm lub xeev. Txij Hnub Tim 1 lub Kaum Hli 2023, koj tuaj yeem tau txais daim npav ntawd, txawm koj txoj cai nyob hauv teb chaws no zoo li cas los xij. Txoj cai no tshem txoj cai yuav tsum muaj ntaub ntawv pov thawj txog kev nyob raws cai hauv teb chaws Asmeskas.

Cov Ntawv Pov Thawj Ntawm Qhov Chaw Nyob Rau Daim REAL ID

Txij Hnub Tim 1 Lub Yim Hli, 2023, koj yuav muaj ntau hom txoj kev los muaj pov thawj txog koj qhov chaw nyob thiab los ua koj daim npav REAL ID. Tam sim no koj siv tau cov ntawv them nuj nqi rau internet thiab cable los ua pov thawj rau koj qhov chaw nyob, ib yam li cov ntawv them nuj nqi rau dej, hluav taws, thiab roj. Koj kuj siv tau cov ntawv los ntawm qhov chaw uas pab tu cov neeg tsis taus los sis tsev laus los ua pov thawj rau koj qhov chaw nyob thiab. Qhov chaw nyob uas nyob hauv daim ntawv pov thawj yuav tsum phim qhov chaw nyob uas koj sau rau hauv daim ntawv thov. Thov mus saib peb qhov website kom paub txog cov ntawv pov thawj tshiab uas siv tau.

Tus Neeg Saib Xyuas Cov Ntaub Ntawv Sau Rau Daim Npav Tsav Tsheb los sis Daim Npav Txheeb Xyuas

Tam sim no koj siv tau koj cov ntaub ntawv hauv DVS los qhia rau tub ceev xwm paub tias koj yog ib tug neeg uas saib xyuas lwm tus. Yog tias koj nyob rau hauv ib qho xwm txheeb tsheb sib tsoo, cov tub ceev xwm yuav paub tias muaj ib tug neeg nyob tom tsev uas vam khom txog koj. Lawv yuav tuaj mus pab kom sai thiab xyuas kom cov neeg uas koj saib xyuas tsis txhob nyob ib leeg. Txoj cai tshiab no yuav pab koj kaj siab tias cov neeg uas koj hlub yuav tau txais kev saib xyuas yog tias muaj teeb meem, thiab yuav txo tau koj txoj kev ntxhov siab uas tau tso lawv nyob ib leeg.

Kev Zam Rau Cov Nqi Them thiab Cov Nqi Se Rau Cov Qub Tub Rog Uas Muaj Kev Tsis Taus

Cov qub tub rog uas tsis taus uas yog 100 feem pua vim kev ua tub rog, tam sim no yuav tau txais kev zam rau cov se uas muag, kev cuv npe, thiab cov se rau tsheb uas tsis pub tshaj ob lub tsheb. Lawv kuj tau txais kev zam rau cov nqi title thiab cov nqi rau daim npav tsav tsheb thiab daim npav txheeb xyuas tus kheej, nrog rau cov nqi cuv npe thiab ua ntaub ntawv.

Kev Nthuav Dav Rau Ntau Hom Qub Tub Rog Uas Tsim Nyog Kom Tau Ntaus Cim Rau Daim Npav

Txoj cai tshiab no nthuav dav rau ntau hom qub tub rog uas tsim nyog tau txais lub cim qhia tias yog qub tub rog rau ntawm lawv daim npav tsav tsheb los sis daim npav txheeb xyuas tus kheej. Tam sim no, coob tus qub tub rog nyob hauv Minnesota muaj peev xwm tau lub cim ntawd. Yog tias koj yog ib tug qub tub rog uas tau so hauj lwm los sis raug tso tawm hauj lwm zoo los ntawm National Guard los sis U.S. Armed Forces (reserve), tam sim no koj yuav tsim nyog tau txais lub cim ntawd. Koj tuaj yeem qhia tias koj tsim nyog tau txais los ntawm kev siv daim npav ID rau tub rog so hauj lwm, daim npav ID qub tub rog, daim npav kho mob rau qub tub rog, los sis koj daim ntawv DD-214 uas qhia tias koj raug tso tawm hauj lwm zoo nrog rau 181 hnuab ua hauj lwm sib law liag.

Tshem Tawm Qhov Xeem Ntawv Tsav Tsheb Rau Cov Neeg Tuaj Nyob Tshiab Hauv Minnesota

Yog tias koj muaj hnuab nyoog txwm 21 xyoo los sis laus dua thiab muaj daim npav tsav tsheb uas tseem siv tau nyob rau lwm lub xeev, koj tsis tas yuav mus xeem qhov xeem ntawv thaum koj mus thov ua daim npav tsav tsheb hauv Minnesota lawm. Koj kuj tsis tas yuav xeem qhov xeem ntawv yog tias koj muaj daim ntawv tso cai tsav maus taus uas tseem siv tau nyob rau lwm lub xeev.

Kev Xaiv Uas Qhia Txog Yus Haiv Neeg thiab Hom Neeg Thaum Ua Daim Ntawv Thov

Tam sim no koj muaj cai xaiv seb koj puas xav qhia txog koj haiv neeg thiab hom neeg nyob hauv koj daim ntawv thov rau daim npav tsav tsheb tshiab thiab daim ntawv rov thov dua tshiab, nrog rau daim npav txheeb xyuas. Qhov kev qhia txog cov ntaub ntawv no yog kev yeem ntawm koj xwb — yuav tsis yuam kom koj qhia — thiab yuav muab saib tias yog ntaub ntawv ntiag tug. Cov ntaub ntawv no yuav muab faib rau lub Department of Public Safety Office of Traffic Safety (OTS) kom lawv kawm txog cov ntawv nplua tsheb, kev kawm tsav tsheb, thiab lwm yam uas yuav cuam tshuam rau cov chaw uas xav paub txog cov ntaub ntawv ntawd xwb.

Kev Nthuav Dav Rau Daim Npav Tsav Tsheb Rau Kev Kho Mob

Yog tias koj muaj 15 xyoos, tej zaum koj yuav tsim nyog tau daim npav tsav tsheb vim koj txoj kev kho mob los sis vim tej kev kho mob ntawm koj cov txheeb ze. Koj yuav tsum ua raws li tej kev cai tshwj xeeb thiab muab tau cov ntaub ntawv pov thawj uas tsim nyog. Yog xav paub ntshiv txog kev zam uas cuam tshuam txog hnuv nyoog seb yuav tsum muaj hnuv nyoog yau npaum li cas, thov mus saib Tshooj 1.

Kev Nthuav Dav Rau Daim Npav Tsav Tsheb Rau Kev Ua Liaj Ua Teb

Yog tias koj yau dua 16 xyoos thiab koj ua hauv lwm ua liaj ua teb, tej zaum koj yuav tsim nyog tau daim npav tsav tsheb rau kev ua liaj ua teb, txawm tias koj niam koj txiv los sis tus saib xyuas tsis yog tus tswv ntawm daim teb ntawd. Txhua yam kev txwv rau daim npav tsav tsheb ua liaj ua teb tseem zoo li qub. Yog xav paub ntshiv txog kev zam uas cuam tshuam txog hnuv nyoog seb yuav tsum muaj hnuv nyoog yau npaum li cas, thov mus saib Tshooj 1.

Kev Xaiv Thov Rau Cov Neeg Raug Kaw

Yog tias koj raug kaw ntev dua rau lub hlis hauv tsev loj cuj los sis tsev kaw neeg uas tsis muaj kev pom zoo nrog DVS, tam sim no koj muaj peev xwm rov tauj daim npav tsav tsheb thiab daim npav txheeb xyuas los ntawm kev xa ntawv vim nyob deb qhov chaw.

Daim Npav Tsav Tsheb Rau Cov Neeg Tawm Tsev Loj Cuj

Yog tias koj tab tom yuav tawm hauv tsev loj kuj hauv Minnesota, tej zaum koj yuav tsim nyog tau txais daim npav tsav tsheb ib ntus uas tseem siv tau yam tsis tas them cov nqi se uas tseem tshuav los sis cov nqi kom rov qab siv tau dua. Koj yuav tsum ua raws li cov cai tsim nyog. Daim npav no yuav tas sij hawm tom qab 15 lub hlis thaum ua tau, thiab yuav raug tshem yog tias koj ua txhaum cai tsav tsheb thiab poob txoj cai tsav tsheb.

Phau Ntawv Qhia Tsav Tsheb thiab Cov Ntawv Kawm

DVS tau tsim cov ntaub ntawv pab kawm rau kev xeeb ntawv thiab kev xeeb tsav tsheb. Cov ntaub ntawv no yuav pab koj npaj kom txhij rau kev xeeb tsav tsheb. Koj tuaj yeem nrhiv tau cov ntaub ntawv no ntawm DVS qhov website.

Kev Hloov Rau Kev Cuv Npe Pov Npav Thaum

Thov Daim Npav Tsav Tsheb thiab Txheeb Xyuas

Raws li txoj cai tshiab, yog tias koj muab pov thawj tias koj yog ib tug pej xeeb Asmeskas (xws li koj muaj phau ntawv hla teb chaws Asmeskas, daim ntawv yug hauv teb chaws Asmeskas, los sis daim ntawv pov thawj ua pej xeeb Asmeskas) thaum koj tab tom thov los sis rov ua dua daim npav tsav tsheb los sis daim npav txheeb xyuas, koj yuav raug cuv npe xaiv tsa pov npav ncag qha. Koj cov ntaub ntawv yuav muaj xa mus rau lub Office of the Secretary of State rau kev cuv npe pov npav.

Yog tias koj tau thov daim npav tsav tsheb los sis daim npav txheeb xyuas yav tas los hauv Minnesota, tej zaum DVS yuav tsis muaj cov ntaub ntawv qhia txog koj txoj kev ua pej xeeb. Koj tuaj yeem muab cov ntaub ntawv pov thawj tias koj yog neeg pej xeeb los pib kev cuv npe pov npav raws li txoj cai tshiab no. DVS yuav tsis xa koj cov ntaub ntawv mus rau lub Office of the Secretary of State yog tias koj twb tau muab cov ntaub ntawv ntawd ua ntej Hnub Tim 1 Lub Kaum Hli Xyoo 2023.

Yog tias koj tsis xav cuv npe pov npav tom qab koj tau muab cov ntaub ntawv ua pej xeeb rau DVS lawm, koj yuav tsum thov kom tshem koj lub npe tawm ntawm lub Office of the Secretary of State. Yog xav paub ntxiv txog kev pov npav, thov mus saib: www.sos.mn.gov/elections-voting/register-to-vote.

Lub Department of Public Safety -
Driver and Vehicle Services (DPS-DVS)

cog lus tias yuav tsim kom yog **ib qho chaw nyab xeeb rau**
peb cov neeg uas tuaj thov kev pab thiab cov neeg ua hauj
lwm.

YUAV TSIS LEES TXAIS COV
CWJ PWM HAIS NRAM QAB NO

1. Coj tus cwj pwm tsis zoo thiab ua kub ntshov rau lwm tus.
2. Hais lus phem, tsis zoo, los sis tsa ntiv tes phem.
3. Hais lus thum rau cov neeg ua hauj lwm los sis lwm tus neeg.
4. Cuam tshuam rau kev xeeb tsav tsheb.
5. Tsis ua raws li cov lus qhia ntawm cov neeg ua hauj lwm DPS-DVS
6. Coj tus cwj pwm phem heev uas yuav ua phom sij rau cov neeg
ua hauj lwm los sis lwm tus neeg, los sis tau ua puas cov khoom
uas yog lub xeeb ntiag tug.

Yuav thov kom koj tawm ntawm thaj chaw nov thiab yuav hu rau
tub ceev xwm yog tias pom muaj cov cwj pwm no tshwm sim.

Nws Yog Ib Txoj Kev Txhaum Cai Los Cuam Tshuam Cov Hauj Lwm Ntawm Cov Neeg Ua Hauj Lwm DVS

Yog ua kom tus neeg ua hauj lwm ntawm DVS tsis tau ua nws
txoj hauj lwm, qhov ntawd yog kev ua txhaum cai. Thov mus saib
Minnesota Txoj Cai 609.50, Qeb 5.

Yuav Sai Dua Yog Ua Tiav Daim Ntawv Thov Ua Ntej Mus Rau Hauv Cov Chaw Ua Hauj Lwm

Kev siv qhov [pre-application \(ua daim ntawv thov ua ntej\)](#) hauv
DVS qhov website pab kom koj ua tau ib feem ntawm koj daim
ntawv thov hauv online, uas yuav pab txo lub sijhawm nyob
thum koj mus rau ntawm qhov chaw ua hauj lwm. DVS qhov
website siv tau rau hauv xov tooj uas tseem muaj daim ntawv teev
cov ntaub ntawv uas yuav tsum muaj rau txhua hom lais xees.
Qhov no pab kom koj npaj tau tag nrho cov ntaub ntawv ua ntej
koj mus rau ntawm qhov chaw ua ntawv tsav tsheb.

Nco ntsoov nqa koj daim ntawv confirmation thiab cov ntaub
ntawv uas teev nyob rau daim ntawv ntawd. Pib ua koj daim ntawv
thov online uas siv qhov pre-application thiab tsis pub dhau 30
hnuv ua ntej koj mus rau qhov chaw ua ntawv tsav tsheb kom tsis
tau sau daim ntawv thov.

Ib tsab xov hais los ntawm Tus Commissioner of Public Safety

Nyob Zoo Cov Pej Xeem Hauv Minnesota,

Tsis hais tus neeg uas tau tshav tsheb tau ntau lub xyoo los sis ib tug hluas uas tseem tab tom kawm tsav tsheb thawj zaug, Minnesota lub Department of Public Safety (DPS) Driver and Vehicle Services (DPS) cog lus tias yuav xyuas kom meej tias txhua tus uas muaj daim npav tsav tsheb paub txog cov cai tshav tsheb thiab kev coj ua rau kev tsav tsheb kom muaj kev nyab xeeb.

Muaj ntau tshaj li 4.5 lab tus neeg uas muaj daim npav tsav tsheb hauv Minnesota, thiab tus lej ntawd tseem yuav nce ntxiv raws li peb tab tom siv txoj cai Driver's License for All uas Minnesota Legislature tau coj los pom zoo. Peb lub hom phiaj yog kom txhua tus neeg tsav tsheb — nrog rau cov neeg taug kev thiab cov caij tsheb kauj vab uas siv tib txoj kev — tsav tsheb kom muaj kev nyab xeeb thiab tau mus cuag lawv tsev neeg uas lawv hlub tshua.

Phau ntawv no qhia txog txoj kev txhua tus yuav pab tau kom ua tiav lub hom phiaj ntawd, nrog rau cov txheej txheem ua daim npav tsav tsheb hauv Minnesota. DVS tau siv zog heev los xyuas kom cov kev pab cuam tseem ceeb no muaj rau txhua tus neeg hauv Minnesota, tsis hais lawv keeb kwm los qhov twg los. Mus rau drive.mn.gov kom siv tau peb tus neeg pab online uas paub hais lus Askiv, Mev, Somali, thiab Hmoob, thiab tsim koj tus account MyDVS los saib xyuas koj daim npav tsav tsheb thiab ntawv cuv npe online.

Nco ntsoov tias tsav tsheb yog ib qho cai tshwj xeeb uas nrog kev lav ris rau lwm tus uas siv txoj kev mus los. Thov nco ntsoov siav txoj hlua khi xub ntiag, ua raws li txoj cai txog kev tsav ceev thiab tsis txhob tsav tsheb thaum koj qaug cawv. Kev hwm txoj cai tsav tsheb thiab lwm tus tsav tsheb yog yam uas pab kom peb txhua tus nyob ruaj kho rau txoj kev tsav mus los.

Ua tsaug,



Bob Jacobson
Commissioner of Public Safety

Cov Tshooj Lus

Yam Yuav Tsum Muaj Rau Qhov Xeem Ntawv Thiab Xeev Tsav Tsheblists 9-10

Tshooj 1 Koj Daim Npav Tsav Tsheb..... 11

Tshooj 2 Koj Lub Tsheb 28

Tshooj 3 Cov Cai Tsav Tsheb thiab Kev Khiav Lub Tsheb 33

Tshooj 4 Sib Koom Siv Txoj Kev Tsheb 51

Tshooj 5 Cov Paib, Cov Teeb Xis Nyas, thiab Cov Kab Cim Hauv Txoj Key 67

Tshooj 6 Cov Xwm Txheej Ntawm Kev Tsav Tsheb..... 85

Tshooj 7 Koj Cov Cai Tsav Tsheb 103

Tshooj 8 Tsav Tsheb Thaum Qaug Cawv los sis Qaug Tshuai Txhaum Cai 107

Tshooj 9 Daim Ntawv Ohia Txog Cov Ntaub Ntawv thiab Phauv Ntawv Cim Ntsiab Lus..... 114

Hais Txog Phau Ntawv No:

Phau ntawv no yog hais txog cov cai lij choj thiab cov kev yuav tsum ua raws nraim hauv xeev Minnesota. Yog xav paub txog cov cai no, thov mus saib Minnesota cov cai lij choj thiab cov kev cai. Daim ntawv no tsis yog ib qho ntaub ntawv uas yuav siv tau los ua pov thawj hauv tsev hais plaub.



State of Minnesota Department of Public Safety.

Phau ntawv Minnesota Driver's Manual no yog luam tawm raws li kev tso cai los ntawm lub Minnesota Department of Public Safety.

Cov ntaub ntawv no muaj peev xwm muab hloov ua lwm hom ntawv rau cov tib neeg uas muaj kev xiam oob khab. Yog xav tau kev pab, hu rau: 651-297-3298 los sis (TTY) 651-282-6555

Daim Ntawv Teev Yam Uas Yuav Tsum Muaj Rau Kev Xeem Ntawv

Koj npaj puas tau txhua yam uas koj yuav tsum muaj rau qhov mus xeem ntawv? Siv daim ntawv teev no los pab koj npaj ua ntej koj yuav mus:

- ☐ Kuv twb teem sij hawm mus xeem ntawv rau qhov Class D lawm.
- ☐ Kuv twb ua tiav daim ntawv thov ua ntej hauv online ntawm drive.mn.gov, uas tsis pub dhau 30 hnub ua ntej kuv yuav mus xeem.
- ☐ Kuv muaj daim ntawv txheeb xyuas tus kheej uas tsim nyog (saib nplooj 4–6).
- ☐ Yog kuv tsim nyog muaj tus zauv Social Security Number (SSN), kuv paub kuv tus zauv ntawd.
- ☐ Kuv muaj nyiaj los them cov nqi.

Yog yau tshaj 18 xyoos:

- ☐ Kuv muaj 15 xyoos.
- ☐ Kuv muaj daim ntawv pov thawj kawm ntawv (“Blue Card”) uas qhia tias kuv twb kawm tiav chav kawm ntawv thiab twb tau sau npe kawm kev xyaum tsav tsheb lawm; los sis kuv muaj daim ntawv pov thawj kawm ntawv (“Pink Card”) uas qhia tias kuv tab tom kawm kev cob qhia tsav tsheb thiab twb kawm tiav 15 xoj moos hauv chav kawm lawm.
- ☐ Yog tias twb kawm tiav lawm, kuv muaj daim ntawv pov thawj qhia tias kuv twb kawm tiav Supplemental Parental Curriculum lawm.
- ☐ Kuv niam kuv txiv, tus saib xyuas uas lub tsev hais plaub tau tsa, leej niam leej txiv qhuav los ntawm lub nroog, los sis tus thawj coj ntawm qhov chaw pab cov hluas nyob uas kuv nyob ntawd yuav kos npe lees thiab pom zoo rau kuv daim ntawv thov. Yog tias tsis yog kuv niam kuv txiv ua tus los kos npe, kuv yeej muaj cov ntaub ntawv uas tsim nyog nqa nrog kuv.

Daim Ntawv Teev Yam Uas Yuav Tsum Muaj Rau Kev Xeem Tsav Tsheb

Koj npaj puas tau txhua yam koj xav tau rau koj qhov kev xeem tsav tsheb? Siv daim ntawv teev no los npaj ua ntej koj yuav mus:

- ☐ Kuv twb teem sij hawm xeem tsav tsheb lawm.
- ☐ Kuv twb ua tiav daim ntawv thov ua ntej hauv online ntawm

drive.mn.gov uas tsis pub dhau 30 hnuv ua ntej kuv yuav mus xeev.

- ☐ Kuv muaj ib tug neeg uas muaj daim npav tsav tsheb uas yuav nrog kuv tuaj mus rau kuv qhov kev xeev. Kuv nkag siab tias yog kuv tsis muaj ib tug neeg uas muaj daim npav tsav tsheb nrog kuv, kuv qhov kev xeev tsav tsheb yuav raug muaj tso tseg.
- ☐ Kuv muaj kuv daim ntawv tso cai xyaum tsav tsheb uas tseem siv tau thiab yuav muab rau tus neeg xeev kuv.
- ☐ Kuv yuav siv ib lub tsheb uas muaj kev nyab xeeb thiab ua hauj lwm tau zoo rau kuv qhov kev xeev:
 - Cov qhov rooj yuav tsum qhib tau nyob sab hauv thiab sab nraud.
 - Cov siv sia xub ntiag hauv lub tsheb yuav tsum ua hauj lwm kom yog.
 - Cov teeb pem hauv ntej thiab tom qab tsheb, cov teeb nplem, thiab teeb tig yuav tsum ua hauj lwm tag nrho.
 - Cov ntaub ntawv qhia txog lub tsheb yuav tsum siv tau los sis muaj daim ntawv tso cai siv tsheb ntawm 60 hnuv.
- ☐ Kuv muaj daim ntawv pov thawj as su las uas tseem siv tau rau lub tsheb uas kuv yuav siv mus xeev. Cov ntaub ntawv uas tsim nyog muaj xws li daim npav as su las tiag uas lub tuam txhab muab, daim nplooj ntawv policy declaration page, los sis qhov e-insurance ntawm qhov website los ntawm lub tuam txhab as su las los sis nyob hauv ib lub cuab yeej electronic.
- ☐ Kuv muaj nyiaj los them cov nqi.

Yog tias muaj hnuv nyoog yau dua 18 xyos:

- ☐ Kuv muaj 16 xyos.
- ☐ Kuv muaj daim ntawv pov thawj kawm tiav (“White Card”) uas qhia tias kuv twb kawm tiav kev cob qhia tsav tsheb lawm.
- ☐ Kuv twb muaj daim ntawv tso cai xyaum tsav tsheb tau 6 lub hlis yam tsis tau ua txhaum txoj cai tsav tsheb los sis haus cawv los sis siv tshuaj txhaum cai.
- ☐ Yog tias ib feem los sis tag nrho ntawm 6 lub hlis kuv tau xyaum tsav tsheb nyob rau lwm lub xeev, kuv muaj daim ntawv sau tseg txog kev tsav tsheb uas tau lees paub los ntawm lub xeev ntawd los ua pov thawj tias kuv yeej tsim nyog tau daim npav provisional.
- ☐ Kuv muaj daim ntawv Supervised Driving Log uas twb ua tiav thiab tau leej niam los sis leej txiv los sis tus saib xyuas los kos npe rau lawm.

- ☐ Yog tias twb ua tiav lawm, kuv muaj daim ntawv pov thawj qhia tias kuv twb kawm tiav qhov Supplemental Parental Curriculum lawm.
- ☐ Kuv niam kuv txiv, tus saib xyuas uas lub tsev hais plaub tau tsa, leej niam leej txiv qhuav xaiv los ntawm lub nroog, los sis tus thawj koj ntawm qhov chaw pab cov hluas nyob uas kuv nyob ntawd yuav kos npe lees thiab pom zoo rau kuv daim ntawv thov. Yog tias tsis yog kuv niam kuv txiv ua tus los kos npe, kuv yeej muaj cov ntaub ntawv uas tsim nyog nqa nroog kuv.

Yog tias muaj hnuv nyoog 18 xyoos:

- ☐ Kuv twb tuav daim ntawv tso cai xyaum tsav tsheb tau tsawg kawg 6 lub hlis.

Yog tias muaj hnuv nyoog 19 xyoos los sis tshaj:

- ☐ Kuv twb tuav daim ntawv tso cai xyaum tsav tsheb tau tsawg kawg 3 lub hlis.

Tshooj

1

Koj Daim Npav Tsav Tsheb

Tshooj no qhia txog cov ntaub ntawv seb yuav ua li cas thiab tau daim npav tsav tsheb hauv lub xeev Minnesota.

Yuav Ua Li Cas Thiab Tau Koj Daim Npav Tsav Tsheb

Yog koj xav tsav tsheb ntawm cov kev me los sis kev loj hauv Minnesota, koj yuav tsum muaj daim npav tsav tsheb uas tseem siv tau thiab tsis tau tas sij hawm. Yog tias koj yeej tsis tau muaj daim npav tsav tsheb hauv ib lub xeev los sis lwm lub teb chaws, koj yuav tsum mus xeev kom dhau qhov xeev ntawv, qhov xeev seb puas pom kev zoo, ua daim ntawv thov rau daim ntawv tso cai xyaum tsav tsheb, thiab xeev kom dhau qhov xeev tsav tsheb. Yog tias koj daim npav tsav tsheb hauv Minnesota tau tas sij hawm tshaj ib xyoos tiam sis tsawg dua tsib xyoos, koj yuav tsum tau rov qab mus xeev kom dhau qhov xeev ntawv thiab qhov xeev seb puas pom kev zoo ua ntej koj yuav thov tau daim npav tsav tsheb tshiab.

Yog tias koj muaj hnuv nyoog 21 xyoos los sis tshaj thiab tab tom tsiv los nyob rau xeev Minnesota los ntawm lwm lub xeev, qee cheeb tsam hauv teb chaws Asmeskas, los sis teb chaws Canada, koj yuav tau txais daim npav tsav tsheb yog tias koj xeev dhau qhov seb puas pom kev zoo thiab ua daim ntawv thov. Koj tsis tas yuav mus xeev qhov xeev ntawv los sis xeev tsav tsheb yog tias koj daim npav tsav tsheb tseem siv tau thiab tsis tau tas sij

hawm. Yog tias koj daim npav tsav tshem hauv lub xeev koj los ntawd twb tas sij hawm thiab tsis tau tshaj ib xyoo, koj yuav tsum tau mus xeev qhov xeev ntawv. Yog tias koj daim npav ntawd twb tas sij hawm thiab tshaj ib xyoo, koj yuav tsum tau mus xeev qhov xeev ntawv thiab xeev tsav tsheb.

Koj muaj 60 hnub (30 hnub rau cov tsav tsheb rau lag luam) txij li thaum koj pib nyob hauv xeev Minnesota kom tau txais daim npav tsav tsheb los sis daim ntawv tso cai. Yog tias koj muaj daim ntawv tso cai tsav maus taus ntawm koj daim npav uas tseem siv tau los ntawm lwm lub xeev, koj yuav tau txais daim ntawv tso cai tsav maus taus hauv Minnesota tom qab koj them tag cov nqi kom tau tsav maus taus. Yog tias koj daim npav tsav tsheb twb tas sij hawm thiab koj xav tau daim ntawv tso cai tsav maus taus, koj yuav tsum mus xeev kom dhau qhov xeev ntawv, xeev tsav tsheb thiab them cov nqi.

Yog tias koj tab tom tsiv mus rau Minnesota los ntawm lwm lub teb chaws uas tsis yog Asmeskas los sis Canada, koj yuav tsum xeev qhov xeev ntawv, xeev seb puas pom kev zoo, thiab xeev tsav tsheb, txawm tias koj muaj daim npav tsav tsheb uas tseem siv tau los ntawm koj lub teb chaws koj nyob ua ntej los rau Minnesota.

Koj yuav txais tsis tau daim npav tsav tsheb hauv Minnesota txog thaum koj muab tag nrho cov npav tsav tsheb thiab npav txheeb xyuas tus kheej rau DVS.

Leej Twg Tsis Tas Yuav Muaj Daim Npav Tsav Tsheb Hauv Minnesota?

Koj tsav tsheb tau rau cov kev me hauv Minnesota yam tsis tas yuav muaj daim npav tsav tsheb los sis daim npav tso cai uas siv tau los ntawm xeev Minnesota yog tias koj muaj ib qho kev zam li hais nram qab no:

- Koj yog ib tug neeg uas tsis nyob hauv Minnesota thiab muaj hnub nyoog 15 xyoo rov saud, thiab muaj daim npav tsav tsheb uas tseem siv tau los ntawm koj lub xeev uas koj nyob los sis koj lub teb chaws.
- Koj twb los ua neeg nyob hauv Minnesota thiab muaj daim npav tsav tsheb uas tseem siv tau los ntawm lwm lub xeev, ib thaj chaw ntawm teb chaws Canada, los sis los ntawm ib lub chaw tswj hwm tub rog hauv teb chaws Asmeskas. Koj muaj txog 60 hnub txij li hnub koj los ua neeg nyob hauv Minnesota los mus ua koj daim npav tsav tsheb ntawm Minnesota.
- Koj muaj daim npav tsav tsheb rau lag luam uas tseem siv tau los ntawm lwm lub xeev. Koj muaj txog 30 hnub txij li hnub koj los ua neeg nyob hauv Minnesota los mus ua koj daim npav tsav tsheb

lag luam hauv Minnesota.

- Koj ua hauj lwm rau los sis ua hauj lwm pab rau tsoom fwv Asmeskas thiab koj tab tom tsav ib lub tsheb lag luam rau lub hom phiaj rau tub rog.
- Koj tsis yog neeg nyob hauv Minnesota. Koj muaj hnuv nyoog tsawg kawg yog 18 xyos thiab lub teb chaws koj los tsis xaj kom koj muaj daim npav tsav tsheb. Koj lub tsheb uas koj tsav ntawd muaj daim ntawv qhia txog lub tsheb nyob rau xyoo tam sim no hauv koj lub teb chaws thiab koj muaj 90 hnuv uas tso cai rau koj tsav lub tsheb ntawd hauv Minnesota yam tsis muaj daim npav tsav tsheb los sis daim ntawv tso cai.
- Koj tsuas tsav me ntsis cov tshuab ua liaj ua teb xws li tractor los sis lwm yam cuab yeej ua liaj ua teb nyob rau cov kev me xwb.
- Koj tab tom tsav ib lub tsheb snowmobile. Yog xav paub txog txoj cai tsav snowmobile, mus saib lub Department of Natural Resources qhov website ntawm www.dnr.state.mn.us.
- Koj yog ib tug neeg tsav tsheb ciav hlau uas tsav locomotive, tsheb ciav hlau, los sis cuab yeej uas tsav ntawm cov kev ciav hlau, suav nrog thaum hla mus rau cov kev me los sis cov kev loj.

Leej Twg Thiab Tsis Tsim Nyog Tau Daim Npav Tsav Tsheb?

Koj yuav tsis tau txais daim npav tsav tsheb ntawm Minnesota los sis daim ntawv tso cai xyaum tsav tsheb yog tias:

- Koj muab tsis tau cov ntaub ntawv txheeb xyuas txog koj tus kheej.
- Koj ua tsis tiav los sis xeem tsis dhau ib qho qhov twg ntawm qhov kev xeem rau kev tsav tsheb.
- Koj nyeem thiab tsis nkag siab cov paib qhia kev thiab cov cai tsav tsheb hauv xeev.
- Koj muaj hnuv nyoog yau dua 15 xyos.
- Koj muaj hnuv nyoog yau dua 18 xyos, tsis muaj daim npav tsav tsheb nyob rau lwm lub xeev, thiab tsis muaj daim ntawv pov thawj tias koj tau kawm tiav ib chav kawm tsav tsheb uas tau pom zoo.
- Koj muaj hnuv nyoog 18 xyos los sis yau dua thiab tsis tau tuav daim ntawv tso cai xyaum tsav tsheb li ntawm rau lub hlis.
- Koj muaj hnuv nyoog 19 xyos los sis tshaj thiab tsis tau tuav daim ntawv tso cai xyaum tsav tsheb li ntawm peb lub hlis.
- Koj daim npav tsav tsheb raug muab ncua, thiab koj tsis tau ua tiav txhua yam uas yuav tsum tau ua kom rov tau koj daim npav tsav tsheb.
- Koj daim npav tsav tsheb raug muab tshem tawm vim tau ua txhaum cai, thiab koj tsis tau ua tiav txhua yam uas yuav tsum tau ua kom rov tau koj daim npav tsav tsheb.

- Koj daim npav tsav tsheb raug muab tshem tawm tag nrho.
- Lub tsev hais plaub tau txiav txim tias koj muaj mob puas hlwb thiab lub Department of Public Safety tau txiav txim tias koj yuav tsis muaj peev xwm tsav tau tsheb yam yuav muaj kev nyab xeeb.
- Tus Commissioner of Public Safety tau txiav txim tias koj tsis muaj peev xwm tsav tsheb yam yuav muaj kev nyab xeeb vim muaj kev xiam oob khab hauv los sis hauv lub hlwb.
- Tus Commissioner of Public Safety muaj laj thawj zoo uas ntseeg tias yog cia koj tsav tsheb yuav muaj kev phom sij rau pej xeeb txoj kev nyab xeeb.

Nqa Cov Ntawv Pov Thawj Txheeb Xyuas Txog Koj Tus Kheej

Yog koj yuav mus xeeb qhov xeeb ntawv los sis tsav tsheb, koj yuav tsum nqa cov ntaub ntawv pov thawj uas qhia kom pom tseeb koj lub npe, npe nruab nrab, lub xeeb thiab hnub yug. Yog tias lub npe ntawm koj cov ntaub ntawv pov thawj tsis zoo ib yam, koj yuav tsum nqa kom tau daim ntawv pov thawj uas qhia tias koj tau hloov koj lub npe raws cai, piv txwv li daim ntawv pov thawj sib yuav, daim ntawv pov thawj sib nrauj, los sis lwm yam ntaub ntawv pov thawj uas tau kev txiav txim los ntawm lub tsev hais plaub uas qhia txog qhov kev hloov ntawm koj lub npe.

Koj yuav tsum nqa cov ntaub ntawv pov thawj no thaum koj mus thov ua daim ntawv tso cai xyauv tsav tsheb, daim npav tsav tsheb, los sis daim npav txheeb xyuas tus kheej hauv xeev Minnesota.

Yog tias koj cov ntaub ntawv tsis yog sau ua lus Askiv, koj yuav tsum muab txhais kom raws cai thiab tsim nyog (saib nplooj 14). DVS yuav tshuaj xyuas koj cov ntaub ntawv thiab tej zaum yuav tsis kam lees txais yog tias cov ntawv ntawd tau muab luam lo yas los sis tau hloov kho lawm. Peb kuj yuav tsis kam txais cov ntawv uas yog ntawv luam thiab tsis yog daim tseem, thiab tej ntaub ntawv cuav yuav raug DVS muab khaws tseg.

Yam koj yuav tsum nqa thaum mus thov ua daim npav tsav tsheb los sis ID:

Daim npav tsav tsheb los sis ID uas yog standard

- Koj nqa tau daim npav tsav tsheb hauv Minnesota, daim npav txheeb xyuas tus kheej, los sis daim ntawv tso cai uas tseem siv tau los sis tau tas sij hawm tsis tshaj tsib xyoos yog tias muaj koj daim duab, los sis tsis tshaj ib xyoos yog tsis muaj koj daim duab.
- Yog koj tsis muaj ib qho ntawm cov ntaub ntawv no, koj yuav tsum nqa ob daim ntawv pov thawj. Ib daim ntawv yuav tsum muaj tag nrho koj lub npe thiab hnub yug. Cov ntaub ntawv no hu ua primary thiab secondary thiab tej zaum yuav yog daim ntawv

yug, phau ntawv hla teb chaws, los sis daim npav Social Security.

- Yog tias lub npe ntawm koj daim npav tsav tsheb, daim npav txheeb xyuas, los sis daim ntawv tso cai tau hloov, los sis koj lub npe ntawm cov ntaub ntawv ntawd tsis zoo ib yam, koj yuav tsum nqa kom tau daim ntawv pov thawj uas qhia tias koj tau hloov koj lub npe raws cai lawm.

[Daim ntawv teev tag nrho cov ntaub ntawv uas yuav tsum muaj rau daim npav tsav tsheb los sis ID](#)

Daim Npav REAL ID

Yog yuav thov ua daim npav REAL ID nws yuav xaj kom koj muaj ntau daim ntawv pov thawj uas yuav ntau tshaj yog tias koj thov ua koj daim standard npav tsav tsheb hauv Minnesota. Koj yuav tsum nqa cov ntawv uas teev hauv qab no thaum koj mus thov tim ntsej tim muag:

- Ib daim ntawv pov thawj txheeb xyuas txog koj tus kheej, hnub yug, thiab kev nyob raws cai hauv teb chaws Asmeskas.
 - o Yog tias lub npe ntawm koj daim ntawv txheeb xyuas koj tus kheej tsis zoo ib yam li lub npe koj siv tam sim no, koj yuav tsum muab daim ntawv pov thawj tias tau koj tau hloov npe lawm.
- Koj yuav tsum paub koj tus zauv social security.
- Ob daim ntawv pov thawj tias koj nyob hauv xeev Minnesota

tam sim no.

[Daim ntawv teev tag nrho cov ntaub ntawv uas DVS yuav kam lees txais rau daim npav REAL ID](#)

Daim npav tsav tsheb los sis ID uas yog Enhanced

Yog yuav thov ua daim Npav Tsav Tshem Enhanced (EDL) los sis daim Npav Txheeb Xyuas Enhanced (EID) nws yuav muaj tej yam uas yuav tsum tau ua ntxiv thiab yuav kom koj muaj ntau daim ntawv pov thawj uas yuav ntau tshaj yog tias koj yuav los thov ua daim npav tsav tsheb los sis npav txheeb xyuas uas yog standard hauv Minnesota.

- Tsuas yog cov neeg uas muab tau pov thawj qhia txog lawv tus kheej, tag nrho lub npe raws cai, tus zauv Social Security, daim npav uas muaj duab, qhov chaw nyob hauv Minnesota thiab qhia tau tias yog pej xeev Asmeskas thiab yuav tsim nyog thov tau daim npav EDL los sis EID hauv Minnesota.
- Koj yuav tsum muab ob hom ntaub ntawv pov thawj qhia tias koj yeej nyob hauv xeev Minnesota, piv txwv li daim ntawv nqi fais fab, daim ntawv nqi xov tooj, thiab daim ntawv them se.
- Daim npav EDL/EID yuav tsum muaj koj qhov chaw nyob hauv Minnesota.
- Koj yuav tsum ua kom tiav daim ntawv Interview Questionnaire thaum koj mus thov.
- Yuav tsum them tus nqi \$15 uas yuav muaj ntxiv nrog tus nqi ua daim npav tsav tsheb los sis daim npav txheeb xyuas.

[Daim ntawv teev tag nrho cov ntaub ntawv uas yuav tsum muaj rau daim npav tsav tsheb los sis ID uas yog Enhanced.](#)

Cov Ntawv Pov Thawj Qhia Tias Koj Tau Hloov Npe

Yog koj tau hloov koj lub npe raws li kev sib yuav, kev sib nrauj, los sis kev txiav txim los ntawm tsev hais plaub, koj yuav tsum muab kom tau pov thawj qhia tias koj tau hloov npe lawm. Koj yuav tsum nqa kom tau daim ntawv pov thawj sib yuav, daim ntawv pov thawj uas twb tau txiav txim los ntawm lub tsev hais plaub uas qhia meej tias koj tau hloov npe, los sis daim ntawv pov thawj sib nrauj. Yog tias koj tau hloov koj lub npe ntau zaus, koj yuav tsum nqa kom tau txhua daim ntawv pov thawj rau txhua lub npe uas koj tau hloov.

Kev Txhais Cov Ntaub Ntawv

Yog tias koj cov ntaub ntawv tsis yog sau ua lus Askiv, koj yuav tsum muab txhais ua lus Askiv los ntawm ib tus neeg txhais ntawv uas tsim nyog. Daim ntawv Certificate of Translation muaj nyob rau ntawm drive.mn.gov, ntawm cov chaw xeem tsav tsheb, thiab ntawm cov chaw ua daim npav tsav tsheb. Tus neeg txhais ntawv yuav tsum lees tias:

- Daim ntawv ntawd nws tau muaj txhais tag nrho ua ntawv Askiv.
- Daim ntawv txhais ntawd yeej yog qhov tseeb thiab txhais yog lawm uas txhais tau tias tag nrho txhua lo lus uas nyob hauv daim ntawv yeej muaj txhais yog thiab meej.
- Tus neeg txhais ntawd tsis sib txheej ntawm caj ces los sis tsis yog tus neeg sib yuav nrog tus neeg uas muaj npe nyob hauv daim ntawv ntawd.
- Tus neeg txhais ntawd muaj peev xwm txhais txhua lo lus nyob hauv daim ntawv mus uas lus Askiv.
- Tus neeg txhais yuav tsum nkag siab tias yog muaj ib feem twg nyob hauv daim ntawv txhais es yog cuav, tus neeg txhais ntawd yuav mag rau txim.

Tus Zauv Social Security

Cov neeg thov ua daim npav tsav tsheb los sis daim npav txheeb xyuas hauv Minnesota yuav tsum sau lawv tus zauv Social Security (SSN) rau hauv daim ntawv thov. Koj tus zauv SSN yog ntaub ntawv ntiag tug thiab yuav muab khaws cia rau hauv qhov system ntawm daim npav tsav tsheb, uas tsuas yog cov neeg muaj cai xwb thiaj yuav saib tau. Yog koj tsis muab tus zauv SSN, koj yuav tsum kos kom yog lub thawv nyob hauv daim ntawv thov.

Tus zauv Social Security yuav tsis muaj luam tawm los sis muab zais rau hauv daim npav tsav tsheb los sis daim npav txheeb xyuas. Raws li txoj cai hauv teb chaws (42 U.S.C. § 405(c)(2)(C)(i)), lub xeev Minnesota muaj cai nug txog tus SSN los ua koj daim npav tsav tsheb xwb. Yog tias koj yeej muaj tus zauv SSN tiam sis tsis sau rau hauv daim ntawv thov, lub xeev Minnesota yuav ua tsis tau koj daim ntawv

thov.

Kev Xeem Ntawv

Koj tuaj yeem mus xeem tau qhov xeem ntawv rau txhua qhov chaw uas muaj qhov xeem ntawv rau tsav tsheb thooj plaws hauv xeev Minnesota. Koj yuav tsum teem sij hawm ua ntej yuav mus xeem ntawv rau qhov Class D. Mus teem sij hawm nyob hauv online ntawm drive.mn.gov. Qhov xeem ntawv yuav muaj ntau lo lus uas koj yuav tsum xaiv kom yog thiab cov lus tseeb los sis tsis tseeb uas yuav siv los ntsuas koj txoj kev paub txog cov cai tsav tsheb thiab cov paib qhia kev hauv Minnesota. Qhov xeem ntawv muaj nyob ua ntawv los sis siv computer los xeem los tau.

Ntawm cov chaw xeem uas muaj qhov xeem ntawv hauv computer, koj tuaj yeem xaiv kom cov lus xeem ua lus Askiv, nws kuj muaj ntau hom lus uas koj xaiv tau thiab, los sis ua ntawv siv lus American Sign Language (ASL). Muaj cov khwb pob ntseg uas yuav los pab koj mloog cov lus nug thaum koj los xeem. Yog tias koj xav tau kev pab tshwj xeeb, thov mus nug thaj chaw xeem. Tsuas pub koj xeev ntawv ib zaug rau ib hnub xwb, thiab koj yuav tsum xeem kom dhau li 80%.

Koj yuav tsum nqa kom tau daim ntawv pov thawj uas qhia txog koj tus kheej uas yog ua ntej koj yuav mus xeem tau. Yog tias koj muaj hnub nyoog yau dua 18 xyoo, koj yuav tsum nqa daim ntawv certificate of enrollment (“Blue Card” los sis “Pink Card”) los ntawm qhov kev kawm tsav tsheb uas tau pom zoo, uas qhia tias koj twb kawm tiav qhov kev kawm hauv chav kawm ntawv thiab tau cuv npe mus kawm xyaum tsav tsheb. Qhov kawm hauv chav kawm ntawv tsis yog ib yam uas yuav tsum muaj yog tias koj muaj hnub nyoog 18 xyoo los sis hlob dua. Cov ntaub ntawv hais txog txoj cai thiab kev tswj kev kawm tom tsev muaj nyob rau ntawm drive.mn.gov.

Yog koj xeem tsis dhau ob zaug qhov xeem ntawv uas tau xeem sib law liag, koj yuav tsum tau them \$10 thaum koj rov qab mus xeem zaum peb thiab txhua qhov xeem ntawv tom qab yog tias koj xeem tsis dhau.

Kev Xeem Seb Puas Pom

Kev

Yuav kuaj ob lub qhov muag seb puas pom kev zoo thaum koj tuaj thov los sis rov qab tuaj ua koj daim npav tsav tsheb los sis daim ntawv tso cai. Qhov no tsis yog los kuaj mob, nws tsuas xyuas seb koj ob lub qhov muag puas pom kev li qhov teev tseg tias pom kev zoo yam tsawg kawg xwb. Cov qhov muag uas yeej ib txws pom kev zoo los sis tau muaj kho kom pom kev zoo yuav tsum pom kev tsawg kawg 20/40, thiab qhov uas koj lub qhov muaj pom dav npaum li cas yuav tsum yog tsawg kawg 105 degrees.

Yog tias koj ob lub qhov muag pom tsis dav npaum li 105 degrees los sis koj xeem tsis dhau qhov xeem pom kev, peb yuav hais kom mus cuag ib tus kws kho qhov muag thiab nqa daim ntawv qhia mus rau DVS Driver Evaluation Unit. Daim ntawv ntawd yuav qhia seb koj puas pom

kev txaus los mus tsav tsheb yam yuav muaj kev nyab xeeb, los sis yuav tsum tau mus kho qhov muag los sis muaj kev txwv rau koj daim npav.

Kev Xeem Tsav Tsheb

Qhov xeem tsav tsheb muaj peb theem: qhia txog cov cuab yeej uas pab kom muaj kev nyab xeeb nyob hauv koj lub tsheb, qhia txog koj txoj kev tswj lub tsheb, thiab mus xeem tsav tsheb tiag. Koj yuav raug xeem txog txoj cai tsav tsheb thiab koj lub peev xwm los tsav tsheb kom nyab xeeb rau tej kev tsheb khiav niaj hnub. Tus neeg uas yuav xeem koj tsav tsheb yuav ntsuas txog koj txoj kev ceev faj thiab kev xyuas xis. Lawv yuav ntsuas koj thaum koj los txog cov kev sib tshuam, thaum koj pauv txoj kab tsheb, thiab thaum muaj tej xwm txheej seb koj puas paub tswj. Lawv yuav tsis kom koj ua ib yam dab tsi uas txhaum cai thaum tab tom xeem tsav tsheb.

Thaum koj npaj tau tag nrho tej yam uas tsim nyog los mus xeem tsav tsheb thiab ua raws li txhua yam uas yuav tsum muaj, koj mam li mus xeem tsav tsheb tau. Koj yuav tsum teem sij hawm mus xeem tsav tsheb hauv online ntawm drive.mn.gov los sis hu rau 651-284-1234 yog koj nyob hauv cov cheeb tsam ntawm xya lub county.

Thaum koj mus xeem tsav tsheb, koj yuav tsum nqa koj daim ntawv tso cai xyaum tsav tsheb uas tseem siv tau thiab daim npav as su las uas qhia tias lub tsheb muaj kev pov hwm — siv daim npav tseem los sis daim policy los tau. Yog tias koj muaj hnub nyoog yau dua 18 xyoos, koj yuav tsum nqa daim ntawv Supervised Driving Log thiab daim ntawv qhia tias koj kawm tiav kev cob qhia tsav tsheb (“White Card”) uas qhia tias koj tau kawm tiav chav kawm tsav tsheb uas tau pom zoo thiab kev xyaum tsav tsheb. Thaum koj mus xeem tsav tsheb, koj yuav tsum siv koj lub tsheb. Cov tsheb neighborhood electric vehicles (NEVs) yuav tsis pub siv rau kev xeem tsav tsheb. Yog tias koj siv tsheb xauj, koj yuav tsum muaj koj lub npe nyob rau hauv daim ntawv xauj tsheb. Koj siv tau cov tsheb uas muaj koob thaij saib nram qab, tiam sis kev siv lub koob thaij ntawd yuav tsis yog tib txoj kev xwb los saib thaum koj tab tom thaub qab.

Koj lub tsheb yuav tsum ua tau raws li cov hauv qab no:

- Cov qhov rooj yuav tsum qhib tau sab hauv thiab sab nraud.
- Cov siv sia xub ntiag yuav tsum ua hauj lwm kom zoo.
- Cov teeb pem hauv ntej, tom qab, teeb tig, thiab teeb nplem yuav tsum ua hauj lwm zoo.
- Tej cuab yeej uas koj daim npav tsav tsheb los sis daim ntawv tso cai xyaum tsav tsheb tau teev tias yuav tsum muaj, yuav tsum ua hauj lwm kom zoo tsuas yog tias koj tab tom sim tshem qhov kev txwv ntawd xwb.

Thaum tab tom xeem tsav tsheb:

- Tsis pub haus luam yeeb, thiab lub tsheb yuav tsum tsis tsw pa luam yeeb ua ntej tus kws xeem nkag los hauv tsheb.
- Tsis pub siv xov tooj los sis lwm yam cuab yeej electronic.
- Tsis pub muaj lwm tus neeg zaum hauv tsheb, xws li tsiaj, me nyuam yau, los sis neeg txhais lus.
- Tej yam khoom uas xooib thiab yuav tawg los sis ua mob yuav tsum muab tshem

tawm.

- Txwv tsis pub cov tsheb uas muaj qhov pab qhia nres tsheb (parking assist) siv rau thaum los xyau nres tsheb raws kev (parallel parking).

Yog koj xeeb tsis dhau ob zaug ntawm qhov kev xeeb tsav tsheb, koj yuav tsum them \$20 rau qhov kev xeeb zaum peb thiab txhua qhov kev xeeb tom qab.

Kev Qhia Txog Cov Cuab Yeej Nyab Xeeb Hauv Tsheb

Ua ntej koj pib qhov kev xeeb tsav tsheb, lawv yuav hais kom koj qhia txog cov cuab yeej nyab xeeb hauv koj lub tsheb. Koj lub tsheb yuav tsum ua hauj lwm kom nyab xeeb thiab muaj tag nrho cov cuab yeej uas tsum nyog. Koj yuav tsum qhia tau tias koj paub siv cov cuab yeej hauv qab no:

- Paub kho lub rooj zaum kom haum.
- Cov siv sia xub ntiag.
- Paub siv tus pas nplem thaum nres tsheb los sis thaum muaj xwm txheej ceev.
- Paub taws cov teeb pem hauv ntej kom siab thiab qis. Cov tsheb uas lub teeb yeej chis nws lawm yuav tsum muaj ib tus neeg los taws kom siab thiab qis.
- Paub taws lub teeb ceeb toom (four-way flashers).
- Paub nyem lub tswb tsheb.
- Paub kov cov pas sov iav.
 - Paub tso pa sov los sis txias kom cov iab txhob khov dej thiab paub tswj cov pob kiv cua.
 - Paub kho cov iab nyob sab hauv thiab sab nraud ntawm lub tsheb.
 - Paub saib qhov ntsuas roj.

Daim ntawv teev no tsis suav tag nrho cov cuab yeej thiab yam khoom uas txoj cai xaj kom yuav tsum muaj.

Yog koj xeeb tsis dhau qhov kev qhia cuab yeej nyab xeeb no, koj yuav xeeb tsis tau qhov xeeb tshav tsheb rau hnuv ntawd.

Kev Paub Tswj Lub Tsheb thiab Paub Tsav Tsheb

Thaum tab tom xeeb tsav tsheb, lawv yuav muaj koj xeeb thiab ntsuas txog:

- Koj txoj kev tswj lub tsheb.
- Koj lub peev xwm txawj nres tsheb raws kev.
- Koj lub peev xwm txawj nres tsheb thaum tab tom tsav nce toj los sis nqis hav.
- Koj txoj kev paub rau tej xwm txheej hauv txoj kev tsheb, cov paib qhia kev, thiab paib qhia tias muaj kho kev.
- Koj txoj kev txawj siv lub teeb tig seb puas tig sab xis thiab sab laug raws cai.
- Koj lub peev xwm paub tsav tsheb thaum muaj txoj kab cim los sis tsis muaj txoj kab cim txoj kev.
- Koj lub peev xwm ceev faj thiab xyuas xis txog cov neeg taug kev thiab lwm tus tsav tsheb.
- Koj lub peev xwm ua tau qhov kev xeeb nres tsheb 90-degree,

uas yog piv txwv li thaub qab mus rau hauv ib qhov chaw nres tsheb uas dav kaum feet los sis thaub qab rau hauv ib thaj chaw nres tsheb.

Cov kev ua hais hauv qab no yuav ua rau koj xeeb tsis dhau qhov xeeb tsav tsheb tam sim ntawd:

- Tsav tsheb tsis raws cai.
- Tsav tsheb txaus ntshai, tsis ceev faj, los sis tsav tau phem heev, suav nrog txhua yam uas yuav ua rau muaj xwm txheej tsheb sib tsoo. Tsis muaj peev xwm tswj tau lub tsheb los sis ua tsis tau ib feem ntawm qhov kev xeeb yam tsis muaj kev pab los ntawm tus kws xeeb tsav tsheb.
- Koj lub tsheb raug sib tsoo uas koj tuaj yeem zam tau, txawm tias koj tsis yog tus txhaum raws cai.
- Tsis koom tes nrog tus kws xeeb tshav tsheb los sis tsis ua raws li nws cov lus qhia.

Yog tias koj xeeb tsis dhau qhov kev xeeb tsav tsheb, koj tuaj yeem rov qab mus xeeb dua tom qab koj tau xyaum tsav tsheb ntxiv. Koj yuav raug faib sij hawm xyaum uas yuav tsum ua kom tiav ua ntej koj rov mus xeeb dua. Yog tias koj xeeb tsis dhau ob zaug ntawm qhov kev xeeb tsav tsheb, koj yuav tsum them \$20 rau txhua qhov kev xeeb tom qab. Yog tias koj xeeb tsis dhau qhov kev xeeb tsav tsheb plaub zaug, koj yuav tsum kawm tsawg kawg rau xoj moos ntawm kev xyaum tsav tsheb nrog ib tus xib fwb uas muaj lais xees ua ntej koj yuav rov qab mus xeeb dua.

Thaum koj xeeb dhau qhov kev xeeb tsav tsheb lawm, koj yuav muaj cai thov daim npav tsav tsheb hauv Minnesota. Yog tias koj muaj hnuv nyoog yau dua 18 xyos, koj niam koj txiv, tus saib xyuas raws cai, tus niam txiv qhuav uas lub nroog tau xaiv, los sis tus thawj coj ntawm qhov chaw pab cov hluas uas koj nyob ntawd yuav tsum kos npe thiab pom zoo rau koj daim ntawv thov. Daim ntawv qhia txog koj qhov kev xeeb tsav tsheb thiab daim receipt qhia tias koj tau them tus nqi thov ua daim npav yuav siv tau los ua daim npav tsav tsheb ib ntus kom txog thaum koj tau txais koj daim npav tiag uas yuav muaj xa tuaj rau koj.

Muaj Mob

Thaum koj ua daim ntawv thov rau daim npav tso cai xyaum tsav tsheb los sis daim npav tsav tsheb, koj yuav raug nug txog tej yam mob uas koj muaj. Yog tias koj sau tej uas tsis tseeb rau hauv koj daim ntawv thov, tej zaum nws yuav ua rau koj poob koj txoj cai los mus tsav tsheb.

Yog tias koj muaj mob, tej zaum koj yuav tsum muab daim ntawv los ntawm ib tug kws kho mob uas piav qhia tias tus mob ntawd puas cuam tshuam rau koj txoj kev tsav tsheb kom nyab xeeb. Yog koj twb muaj daim ntawv tso cai los sis daim npav tsav tsheb lawm thiab tau mus kuaj pom tias koj muaj mob xws li qaug dab peg los sis lwm yam mob uas yuav ua rau koj tsis hnov lus los sis tsis nco qab, koj yuav tsum xa daim ntawv los ntawm tus kws kho mob 30 hnuv tom qab koj tau mus kuaj pom. Daim ntawv ntawd yuav tsum qhia meej tias tus mob puas cuam tshuam rau koj txoj kev tsav tsheb kom nyab xeeb.

Xa cov ntaub ntawv kho mob mus rau:

Driver and Vehicle Services

Driver Evaluation Unit

445 Minnesota Street, Suite 170

St. Paul, Minnesota 55101-5170

Yog xav paub ntxiv, hu rau Driver Evaluation Unit ntawm 651-296-2025.

Kev Pom Zoo Los Ntawm Niam Txiv Rau Cov Neeg Muaj Hnub Nyoog Yau Dua 18 Xyoos

Yog tias koj muaj hnub nyoog yau dua 18 xyoos, koj daim ntawv thov rau daim npav tsav tsheb los sis daim ntawv tso cai xyaum tsav yuav tsum tau pom zoo los ntawm ib tug hais nram qab no:

- Ib tug uas yog koj niam los sis koj txiv
- Tus saib xyuas uas lub tsev hais plaub tau xaiv rau koj
- Leej niam txiv qhuav uas lub nroog tau xaiv rau koj
- Tus thawj coj ntawm qhov chaw pab cov hluas uas koj nyob ntawd

Yog tias koj niam thiab koj txiv tau sib nrauj lawm, tus niam los sis txiv uas muaj cai saib xyuas koj, los sis tus niam los sis txiv tshiab uas nrog leej niam leej txiv uas muaj cai saib xyuas koj, kuj muaj cai pom zoo rau koj daim ntawv thov.

Yog tias koj tsis muaj niam muaj txiv los sis ib tug saib xyuas uas tseem muaj txoj sia, los yog koj tau sib yuav lawm los sis muaj cai txiav txim li ib tug laus raws li lub tsev hais plaub tau txiav txim, koj tuaj yeem coj tau ib tug neeg hauv koj tsev neeg, koj tus nais ua hauj lwm, los sis tus txij nkawm uas muaj hnub nyoog 18 xyoos rov saud los kos npe pom zoo rau koj daim ntawv thov. Tus neeg uas tau kos npe pom zoo rau koj daim ntawv thov kuj muaj cai tshem lawv txoj kev pom zoo thiab. Daim ntawv no muaj nyob ntawm cov chaw ua daim npav tsav tsheb, chaw xeeb tsav tsheb, thiab nyob rau hauv qhov website ntawm DVS.

Yog tias koj yog ib tug tub ntxhais kawm ntawv tuaj txawv teb chaws, tus neeg uas koj nrog nyob yuav kos tsis tau npe los pom zoo rau koj daim ntawv thov tshwj yog tias lawv yeej yog tus saib xyuas koj raws txoj cai (yuav tsum muaj ntawv pov thawj). Koj yuav tsum muaj ob daim ntawv thov uas tau kos npe los ntawm leej niam leej txiv saib xyuas koj thiab muaj neeg ua tim khawv (notarized): ib daim rau daim ntawv tso cai xyaum tsav tsheb thiab ib daim rau daim npav tsav tsheb ib ntus (provisional license).

Txoj Kev GDL System

Minnesota muaj ib txoj kev hu ua Graduated Driver's Licensing (GDL) uas pab cov neeg uas tsis tau tshav tsheb dua maj mam pib nyoog tsav tsheb. Raws li txoj kev no, yog tias koj muaj hnub nyoog 18 xyoos los sis yau dua, koj yuav tsum tuav daim ntawv tso cai xyaum tsav tsheb tsawg kawg rau lub hlis ua ntej koj tau mus xeeb tsav tsheb. Thaum koj dhau

qhov xeem tsav tsheb lawm, koj mam li thov tau daim npav tsav tsheb.

Koj Daim Ntawv Tso Cai Xyaum Tsav Tsheb

Thawj kauj ruam los ua ib tug neeg muaj daim npav tsav tsheb yog tau daim ntawv tso cai xyaum tsav tsheb. Koj daim ntawv tso cai xyaum tsav no siv tau li ntawm ob xyoos, thiab cia koj xyaum tsav tsheb nrog ib tug neeg uas muaj daim npav tsav tsheb thiab yuav tsum nrog koj zaum pem hauv ntej. Nws yuav txhaum cai yog koj xyaum tsav tsheb yam tsis muaj daim ntawv tso cai xyaum tsav tsheb uas tsis tau tas sij hawm. Thaum koj tab tom tsav tsheb, koj yuav tsum nqa koj daim ntawv tso cai ntawd nrog koj txhua lub sij hawm.

Yam yuav tsum ua kom tsim nyog tau daim ntawv tso cai xyaum tsav tsheb:

- Muaj hnuv nyoog tsawg kawg 15 xyoos.
- Kawm tiav 30 xoj moos hauv chav kawm qhia tsav tsheb thiab tau cuv npe rau chav xyaum tsav tsheb; los sis tau cuv npe kawm ob chav tib lub sij hawm thiab kawm tiav thawj 15 xoj moos hauv chav kawm ntawv. Yog koj muaj 18 xyoos los sis tshaj, koj tsis tas yuav kawm chav qhia tsav tsheb thiab chav xyaum tsav tsheb.
- Ua tiav qhov txheeb xyuas koj tus kheej.
- Xeem dhau qhov xeem pom kev thiab qhov xeem ntawv sau.
- Ua tiav daim ntawv thov ua daim npav thiab them tus nqi ntawm daim ntawv tso cai xyaum tsav tsheb uas teev tseg.

Yog Koj Muaj Hnuv Nyoog Yau Dua 18 Xyoos

Koj yuav tsum muaj ib tus neeg uas muaj hnuv nyoog tsawg kawm 21 xyoos nrog koj thaum koj tsav tsheb. Txhua tus nyob hauv lub tsheb yuav tsum sia txoj siv sia xub ntiag los sis siv lub rooj zaum rau me nyuam kom nyab xeeb raws txoj cai. Koj yuav siv tsis tau los sis tham tsis tau hauv lub xov tooj ntawm tes thaum koj tsav tsheb, txawm tias koj yuav siv los sis tsis siv lub cuab yeej tsis siv tes (hands free device).

Yog Koj Muaj Hnuv Nyoog 18 Xyoos Los Sis Tshaj

Koj yuav tsum muaj ib tus neeg uas muaj hnuv nyoog tsawg kawg 18 xyoo los sis tshaj los saib xyuas koj thaum koj tsav tsheb. Txhua tus neeg nyob hauv lub tsheb yuav tsum siav txoj siv sia xub ntiag los sis lub cuab yeej rau me nyuam raws li txoj cai.

Tom qab koj xyaum tsav tsheb tau rau lub hlis (los sis peb lub hlis yog koj muaj hnuv nyoog 19 xyoos los sis tshaj) koj mam li muaj cai mus xeem qhov tsav tsheb. Yog xav paub ntixiv txog yuav teem sij hawm li cas rau qhov xeem tsav tsheb, mus saib Tshooj 9 hauv phau ntawv no.

Ua ntej koj mus xeem tsav tsheb, koj yuav tsum muab koj daim ntawv tso cai xyaum tsav tsheb uas tseem siv tau thiab daim ntawv pov thawj qhia tias lub tsheb koj siv ntawd yeej muaj as sus las rau tus kws xeem tsav tsheb saib. Yog koj tau ua koj daim ntawv tso cai xyaum tsav tsheb ploj lawm los sis nws tau tas sij hawm, koj tuaj yeem mus thov tau ib daim tshiab. Daim ntawv tso cai tshiab ntawd yuav siv tau ob xyoos txij hnuv

koj mus thov. xxx

Koj Daim Npav Tsav Tsheb Provisional

Daim npav tsav tsheb provisional yog theem thib ob hauv txoj kev ntawm Graduated Driver's Licensing (GDL). Daim npav no siv tau ob xyoo uas pib hnuv koj ua daim ntawv thov, thiab muaj qee qhov kev txwv uas tsis siv rau daim npav tsav tsheb tiag. Txhua tus nyob hauv koj lub tsheb yuav tsum sia txoj siv sia xub ntiag los sis siv lub rooj zaum rau me nyuam raws li txoj cai, thiab koj yuav siv los sis tham hauv xov tooj ntawm tes tsis tau thaum koj tab tom tsav tsheb, txawm yog koj siv los sis tsis siv lub cuab yeej tsis siv tes.

Yam Koj Yuav Tsum Ua Kom Tsim Nyog Tau Daim Npav Tsav Tsheb Provisional:

- Muaj hnuv nyoog tsawg kawg 16 xyoo.
 - Kawm tiav chav kawm coj qhia tsav tsheb thiab chav xyaum tsav tsheb hauv qhov kev pab cuam qhia tsav tsheb.
 - Tau tuav daim ntawv tso cai xyaum tsav tsheb tau rau lub hlis yam tsis tau ua txhaum txoj cai tsav tsheb xws li tsav tsheb yuam kev, haus cawv, los sis siv tshuaj txhaum cai.
 - Xa daim ntawv Supervised Driving Log. Leej niam leej txiv los sis tus saib xyuas muaj ob txoj kev xaiv:
 - Kawm tiav chav rau niam txiv uas yog los ntawm qhov kev pab cuam qhia tsav tsheb uas lub xeev Minnesota tau pom zoo, thiab muab daim ntawv qhia tias tau tsav tsheb tsawg kawg 40 xoj moos ntawm kev xyaum tsav tsheb, nrog rau 15 xoj moos tsav tsheb thaum hmo ntuj.
 - Yog tias tsis mus kawm chav kawm rau niam txiv, tus tub ntxhais hluas yuav tsum muab daim ntawv qhia tias nws tau xyaum tsav tsheb tsawg kawg 50 xoj moos ntawm kev xyaum tsav tsheb, nrog rau 15 xoj moos tsav tsheb thaum hmo ntuj.
 - Xeev dhau qhov xeev tsav tsheb.
 - Leej niam los sis leej txiv, tus saib xyuas raws cai, tus niam txiv qhuav uas lub nroog tau xaiv, los sis tus thawj coj ntawm qhov chaw pab cov hluas uas koj nyob ntawd yuav tsum kos npe pom zoo rau koj daim ntawv thov rau koj daim npav tsav tsheb.
- Thaum koj ua tiav tag nrho yam uas yuav tsum tau ua no, koj muaj cai thov daim npav tsav tsheb ib ntus thiab them tus nqi.

Thaum koj tseem muaj daim npav tsav tsheb ib ntus, koj yuav tsum ua raws li cov kev txwv uas tau tseev tseg.

Kev Txwv Tsis Pub Tsav Hmo Ntuj:

Nyob rau ntawm thawj rau lub hlis, txwv tsis pub koj tsav tsheb txij 12 moos ib tag hmo txog rau 5 moos sawv ntxov, tsuas yog tias:

- Muaj ib tus neeg uas muaj tsawg kawg 25 xyoos nrog koj nyob hauv lub tsheb.
- Tsav tsheb mus los ntawm koj lub tsev thiab koj qhov chaw ua hauj lwm.
- Tsav tsheb mus los ntawm koj lub tsev thiab ib lub koob tsheej uas koj lub tsev kawm ntawv tuav, thiab lub tsev kawm ntawv tsis muaj tsheb thauj mus los.
- Koj tab tom tsav tsheb vim koj txoj hauj lwm xwb.

Kev Txwv Ntawm Cov Neeg Nyob Hauv Tsheb:

- Nyob rau ntawm thawj rau lub hlis, tsuas pub koj muaj ib tug neeg nyob hauv tsheb uas muaj hnuv nyoog 20 xyoos los sis yau dua, tshwj tsis yog muaj leej niam leej txiv los sis tus neeg saib xyuas nyob nrog koj hauv lub tsheb.
- Tom qab thawj rau lub hlis, tsuas pub koj muaj peb tus neeg uas muaj hnuv nyoog 20 xyoo los sis yau dua tshwj tsis yog muaj leej niam leej txiv los sis tus neeg saib xyuas nyob nrog koj hauv lub tsheb.

Nco Tseg: Koj muaj cai thauj cov neeg hauv koj tsev neeg kias uas muaj hnuv nyoog 20 xyoos los sis yau dua nyob rau hauv ob lub sij hawm hais saum toj no.

Txoj Cai Vanessa (Vanessa's Law)

Yog tias koj tau raug lub txim tias tau ua txhaum tsav tsheb sib tsoo los sis haus dej haus cawv los sis siv yeeb tshuaj txhaum cai (xws li DWI, Implied Consent, Open Bottle, los sis Underage Drinking and Driving/Not a Drop Law) thaum koj tseem tab tom tsav tsheb yam tsis muaj daim npav tsav tsheb thiab tseem yog ib tug tub ntxhais hluas, koj yuav ua tsis tau koj daim npav tsav tsheb, daim ntawv tso cai xyaum tsav tsheb, los sis daim npav tsav tsheb ib ntus kom txog thaum koj muaj 18 xyoos.

Thaum koj muaj 18 xyoos, koj yuav tsum:

- Xeeb kom dhau qhov kev xeeb ntawv rau Class D.
- Ua tiav txhua yam uas yuav tsum tau ua kom koj rov qab muaj cai tsav tsheb, xws li them cov nqi uas tej zaum yuav nce mus txog \$680, nyob ntawm koj qhov xwm txheej.
- Ua daim ntawv tso cai xyaum tsav tsheb thiab tuav tau tsawg kawg rau lub hlis.
- Xeeb kom dhau qhov kev xeeb tsav tsheb thiab ua daim ntawv thov rau daim npav tsav tsheb tshiab.

Yog tias koj poob koj txoj cai tsav tsheb vim tau ua txhaum cai uas cuam tshuam nrog kev sib tsoo los sis vim kev haus dej cawv los sis siv tshuaj txhaum cai thaum koj tsuas tau koj daim npav tsav tsheb ib ntus xwb, koj yuav ua tsis tau koj daim npav tsav tsheb txog thaum koj muaj 18 xyoos.

Thaum txog lub sij hawm ntawd, koj yuav tsum ua cov kauj ruam hauv qab no kom tau txais daim npav tsav tsheb tiag:

- Ua tiav txhua yam uas yuav tsum tau ua kom koj rov qab muaj cai tsav tsheb, xws li them cov nqi uas tej zaum yuav nce mus txog \$680, nyob ntawm koj qhov xwm txheej.
- Kawm tiav chav kawm ntawv cob qhia tsav tsheb hauv qhov kev pab cuam qhia tsav tsheb uas raug cai.

- Yog koj daim npav tsav tsheb twb tas sij hawm tshaj ib xyooos, koj yuav tsum xeeem kom dhau qhov xeeem ntawv rau Class D.
- Muaj daim ntawv tso cai xyaum tsav tsheb thiab tau tuav tsawg kawg peb lub hlis.
- Kawm tiav chav kawm xyaum tsavtsheb thiab ua daim ntawv thov rau daim npav tsav tsheb tshiab.

Daim Npav Tsav Tsheb Hom Class D Rau Cov Neeg Hnub Nyoog Yau Dua 21 Xyooos

Yog koj xav tau daim npav tsav tsheb hom Class D rau thiab muaj hnub nyoog yau dua 21 xyooos, koj yuav tsum muaj hnub nyoog tsawg kawg 18 xyooos, los sis tuav daim npav tsav tsheb provisional tau 12 lub hlis sib law liag yam tsis tau ua txhaum txoj cai ntawm kev haus dej cawv, siv tshuaj txhaum cai, los sis koj lub tsheb mus tsoo ub no los sis tsoo tsheb. Tsis tas li ntawd, txwv tsis pub koj muaj tshaj ib qho kev txhaum cai tsav tsheb uas tsis yog kev sib tsoo tsheb. Yog koj muaj hnub nyoog yau dua 18 xyooos, koj yuav tsum muaj pov thawj tias koj tau tsav tsheb tsawg kawg 10 xoj moos nrog ib tus neeg uas muaj daim npav tsav tsheb thiab muaj hnub nyoog 21 xyooos rov saud. Koj yuav tsum ua daim ntawv thov rau daim npav tsav tsheb thiab them tus nqi. Yog tias koj tab tom hloov koj daim npav mus ua daim npav provisional thiab tsis tau ua txhaum cov cai tsav tsheb, koj yuav tau txais \$3.50 uas yuav pab them mus rau tus nqi thov ua daim npav. Yog koj muaj hnub nyoog yau dua 21 xyooos, koj daim npav tsav tsheb yuav muaj lo lus “Under-21.” Daim npav ntawd yuav tas sij hawm rau hnub koj muaj hnub nyoog 21 xyooos, thiab yuav tas sij hawm txhua plaub lub xyooos nyob rau koj lub hnub yug.

Kev Zam Rau Qhov Muaj Hnub Nyoog Yam Tsawg Kawg

Yog koj muaj 15 xyooos, tej zaum koj yuav tsim nyog tau ib daim npav tsav tsheb uas muaj kev txwv rau cov hauj lwm ua liaj ua teb, ib daim npav tsav tsheb rau kev kho mob tshwj xeeb, los sis daim ntawv tso cai tsav tsheb maus taus (moped), tom qab koj kawm tiav kev qhia tsav tsheb thiab xeeem dhau qhov xeeem tsav tsheb.

Daim Npav Tsav Tsheb Uas Muaj Kev Txwv Rau Cov Ua Hauj Lwm Ua Liaj Ua Teb:

- Yog koj ua hauj lwm hauv ib thaj chaw ua liaj ua teb, daim npav no tso cai rau koj tsav tsheb los pab ua txoj hauj lwm, txawm tias thaj chaw ntawd tsis yog koj niam koj txiv los sis tus saib xyuas ntiag tug.
- Koj tuaj yeem tsav tsheb koj ib leeg los ua txoj hauj lwm ua liaj ua teb thaum nruab hnub xwb thiab tsis pub tsav deb tshaj 40 mais ntawm thaj chaw ua liaj ua teb.
- Yog yuav thov ua daim npav no, koj niam koj txiv los sis tus saib xyuas koj raws cai yuav tsum ua tiav daim ntawv thov thiab muab rau tus kws xeeem tsav tsheb thaum yuav mus xeev tsav tsheb thiab nqa daim ntawv ua se rau vaj tse uas qhia tias thaj av ntawd yog thaj av ua liaj ua teb. Yog thaj av ntawd yog thaj av xauj ua liaj ua teb, koj yuav tsum nqa

daim ntawv xauj thiab daim ntawv ua se rau thaj av ntawd.

- Yog tias koj ua hauj lwm rau tus neeg ua liaj teb uas tsis yog koj niam, koj txiv, los sis tus saib xyuas koj, tus tswv ntawm txoj hauj lwm ua liaj ua teb ntawd yuav tsum ua tiav daim ntawv thov thiab qhia tias vim li cas thiab yuav tsum muaj daim npav tsav tsheb thiab muab daim ntawv qhia se vaj tse.
- Koj tsis tas yuav tos rau lub hlis ua ntej yuav mus xeeb tsav tsheb, tiam sis koj yuav tsum ua daim ntawv thov rau daim ntawv tso cai xyaum tsav tsheb. Thaum koj npaj txhij mus xeeb tsav tsheb, koj yuav tsum muab daim ntawv qhia tias koj kawm tiav chav xyaum tsav tsheb (behind-the-wheel) los ntawm qhov kev pab cuam uas tau pom zoo thiab muab daim ntawv uas teev lub sij hawm thiab xoj moos xyaum tsav tsheb.
- Qhov kev txwv tsav tsheb rau txoj hauj lwm ua liaj teb yuav muab tshem tom qab koj tau tuav daim npav no tau 6 lub hlis thiab muaj hnuv nyoog 16 xyoos, tiam sis koj yuav tsum ua daim ntawv thov kom tshem qhov kev txwv ntawd.

Daim Npav Tsav Tsheb Rau Kev Kho Mob Tshwj Xeeb:

- Daim npav no tsuas ua tau yog tias koj muaj 15 xyoos rov saud thiab tsis muaj leej twg hauv koj tsev neeg muaj daim npav tsav tsheb xwb. Qhov no tsuas cuam tshuam yog tias koj muaj ib tug mob tshwj xeeb uas yuav tsum tsav tsheb mus los los sis koj muaj ib tug txheej ze uas muaj mob ua tsis taus thiab tsis muaj peev xwm tsav tau tsheb.
- Koj yuav tsum ua raws li tau xaj thiab ua tiav daim ntawv License for Medical Reason Exemption ua ntej yuav mus xeeb tsav tsheb.
- Tus Commissioner of Public Safety yuav muab qee yam kev txwv kom muaj kev nyab xeeb rau pej xeeb.
- Koj tsis tas yuav tos 6 lub hlis ua ntej yuav mus xeeb tsav tsheb, tiam sis koj yuav tsum ua daim ntawv thov rau daim ntawv tso cai xyaum tsav tsheb. Thaum koj npaj txhij mus xeeb tsav tsheb lawm, koj yuav tsum muab daim ntawv qhia tias koj kawm tiav chav xyaum tsav tsheb (behind-the-wheel) uas tau pom zoo, thiab muab daim ntawv teev sij hawm thiab xoj moos uas qhia qhov uas koj tau xyaum tsav tsheb.
- Qhov kev txwv yuav qhia nyob hauv daim npav tsav tsheb sau tias “MEDLIM.”

Daim Ntawv Tso Cai Tsav Tsheb Maus Taus:

- Thaum koj muaj 15 xyoos koj thiab thov tau daim ntawv tso cai tsav tsheb maus taus (moped) tom qab koj kawm tiav chav uas kawm txog kev nyab xeeb rau tsheb maus taus thiab xeeb dhau qhov xeeb ntawv, xeeb pom kev, thiab xeeb tsav tsheb. Cov tsheb kauj vab uas yog electric-assist bicycle tsis suav tias yog tsheb maus taus, thiab koj tsis tas yuav xeeb ntawv los sis ua daim npav kom caij tau cov tsheb kauj vab no. Tiam sis, koj yuav tsum muaj hnuv nyoog 15 xyoos los mus caij cov tsheb kauj vab electric-assist bicycle.

Cov Hom Ntawv Tso Cai Tsav Tsheb

Koj daim npav tsav tsheb tso cai rau koj tsav ib lub tsheb rau txoj kev me thiab kev loj rau tsheb. Koj yuav tsum muab koj daim npav tsav tsheb nrog koj txhua zaus koj tsav tsheb. Koj yuav tsum muaj hom npav tsav tsheb uas tsim nyog thiab cov ntawv tso cai ntxiv uas haum rau hom tsheb koj tab tom tsav. Cov ntaub ntawv hais txog hom npav tsav tsheb, cov ntawv pov thawj ntxiv, thiab tej kev txwv yuav muaj sau nyob tom qab ntawm koj daim npav tsav tsheb.

Muaj plaub hom npav tsav tsheb thiab muaj ntau hom ntawv pov thawj rau cov neeg tsav tsheb hauv Minnesota.

Daim Npav Tsav Tsheb Hom Class D

Daim npav tsav tsheb hom Class D yog daim npav uas feem ntau cov neeg tsav tsheb hauv Minnesota muaj. Daim npav Class D, uas feem coob hu ua daim npav tsav tsheb standard, pub koj muaj cai tsav cov hom tsheb hauv qab no:

- Ib lub tsheb (xws li tsheb thauj neeg, tsheb pickup, thiab tsheb thauj khoom me), tiam sis txwv tsis pub tsav:
 - Cov tsheb uas hnyav 26,001 phaus los sis tshaj
 - Cov tsheb uas tsim los thauj neeg uas muaj ntau tshaj 15 leeg (suav nrog tus neeg tsav tsheb thiab)
 - Cov tsheb uas thauj cov khoom phom sij.
 - Cov tsheb thauj khoom ua liaj teb uas thauj cov khoom ua liaj teb, cov tshuab ua liaj teb, los sis khoom siv rau ua liaj teb (suav nrog cov khoom phom sij) uas nyob li ntawm 150 mais ntawm thaj av ua liaj teb. Kom muaj cai tsav tau cov tsheb no koj yuav tsum yog tus neeg ua liaj teb, ib tus neeg txheej ze, los sis ib tus neeg ua hauj lwm hauv kev ua liaj ua teb.
 - Cov tsheb pab thaum muaj xwm txheej ceev (emergency vehicles), txawm hnyav npaum li cas los xij.
 - Cov tsheb ua si (recreational vehicles) xws li motor homes thiab camping trailers yog tias koj siv rau koj tus kheej xwb.
 - Tsheb motorized bicycles/mopeds
 - Tsheb kauj vab uas siv hluav taws xob pab tsav (electric-assist bicycles)
 - Tsheb maus taus , yuav tsum muaj daim npav pov thawj ntxiv tias tsav tau cov tsheb no.
 - Cov tsheb Neighborhood Electric Vehicles (NEVs)
 - Autocycles (tsheb 3-log uas zoo li maus taus)
- Koj kuj muaj cai cab ib lub trailer los sis lwm lub tsheb yog tias:
- Qhov hnyav tag nrho yog 10,000 phaus los sis tsawg dua, los sis
 - Qhov hnyav tag nrho ntau tshaj 10,000 phaus, tiam sis qhov hnyav ntawm lub tsheb thiab lub trailer yog 26,000 phaus los sis tsawg dua.

Ntxiv Kev Tso Cai Tsav Hom Tsheb Rau Daim Npav Tsav Tsheb

Koj ntxiv tau kev tso cai tsav lwm hom tsheb rau koj daim npav tsav tsheb yog tias koj xav tsav maus taus, npav thauj neeg, npav thauj me nyuam kawm ntawv, cab ob los sis peb lub trailer ua ke, tsheb thauj dej, los sis tsheb thauj cov khoom phom sij. Koj yuav tsum xeeb kom dhau qhov xeeb ntawv thiab qhov xeeb tsav tsheb kom tau kev tso cai rau koj daim npav tsav tsheb los mus tsav tau cov tsheb npav, npav thauj me nyuam kawm ntawv thiab maus taus.

Daim Npav Tsav Tsheb Rau Lag Luam

Daim npav Class A, Class B, thiab Class C hu ua Daim Npav Tsav Tsheb Rau Lag Luam (Commercial Driver's Licenses – CDL). Daim npav CDL no tso cai rau koj tsav tau txhua hom tsheb nyob hauv daim npav Class D, nrog rau qee hom tsheb uas tshwj xeeb rau txhua hom tsheb uas nyob rau hauv daim npav CDL.

Daim Npav Class C

Yog koj muaj daim npav Class C thiab muaj cai nyob rau koj daim npav los mus thauj cov khoom phom sij (hazardous materials endorsement), koj kuj muaj cai thauj cov khoom phom sij no rau hauv cov tsheb uas tau teev tseg hauv daim npav Class D. Yog koj muaj cai hauv koj daim npav los mus thauj tej kua los sis tej roj pa (tanker endorsement), koj kuj muaj cai thauj cov kua los sis roj pa uas phom sij nyob hauv cov thoob loj (tank) uas koj tshem tau ntawm lub tsheb.

Daim Npav Class B

Daim npav Class B, uas yuav tsum muaj cov kev tso cai tsim nyog nyob hauv koj daim npav tsav tsheb, tso cai rau koj tsav tau txhua hom tsheb uas teev nyob hauv daim npav Class C thiab D, thiab txhua yam tsheb uas yog cov tsheb single-unit. Koj muaj cai cab tej tsheb uas muaj qhov hnyav tag nrho 10,000 phaus los sis tsawg dua thaum koj tsav cov tsheb nyob hauv daim npav Class B.

Daim Npav Class A

Yog koj muaj daim npav Class A nrog rau tag nrho cov kev tso cai uas tsim nyog, koj muaj cai tsav tau txhua hom tsheb thiab trailer sib txuas ua ke.

Cov Ntaub Ntawv Txog CDL

Yog xav paub ntxiv txog daim npav CDL thiab yam yuav tsum muaj rau daim npav CDL, thov mus saib phau ntawv Minnesota Commercial Driver's Manual, uas muaj phau ntawv Minnesota School Bus Driver's Handbook thiab. Cov phau ntawv no muaj nyob rau ntawm lub Driver and Vehicle Services qhov website nyob rau ntawm drive.mn.gov.

Nco Tseg: Yog tias koj tsav cov tsheb nyob rau ib hom npav tsav tsheb rau koj txoj hauj lwmm, txawm yog koj yog tus tswv los sis tus neeg ua hauj lwmm, tej zaum koj yuav tsum ua raws li cov kev tso cai tsav cov tsheb rau lag luam. Cov kev tso cai no yuav siv rau cov tsheb single-unit los sis tsheb cab ua ke uas hnyav ntau tshaj 10,000 phaus (xws li cov tsheb thaum khoom siv los tsim kho), cov tsheb thauj khoom ntim hauv npov los sis lwmm yam, thiab cov tsheb uas tsim los thauj tshaj 8 leej tus neeg, suav nrog tus neeg tsav tsheb. Txhawm rau kom tsav tau cov tsheb no raws cai, tej zaum koj yuav tsum muaj daim ntawv pov thawj kuaj mob (medical examiner's certificate) los ntawm lub U.S. Department of Transportation. Koj kuj yuav muaj kev txwv rau lub sijhawm los tsav tsheb thiab yuav tsum ua raws li kev saib xyuas kho thiab kev tshuaj xyuas tsheb.

Yog xav paub ntxiv, hu rau Minnesota State Patrol ntawm 651-405-6196 los sis Minnesota Department of Transportation Office of Freight and Commercial Vehicle Operations ntawm 651-215-6330.

Daim Npav CDL Rau Cov Neeg Muaj Hnub Nyoog Yau Dua 21 Xyoos

Koj muaj peev xwm tau tau daim npav CDL ua ntej koj muaj 21 xyoos; tiam sis daim npav ntawd yuav muaj qee qhov kev txwv tshwj xeeb.

Kev Tauj thiab Hloov Daim Npav Tsav Tsheb

Daim npav tsav tsheb uas ua los ntawm lub xeev Minnesota feem ntau yuav tas sijhawm rau hnub koj yug thiab yuav tsum tauj dua tshiab txhua plaub lub xyoos tom qab koj muaj 21 xyoos. Yog tias koj daim npav tsav tsheb tam sim no tau ploj, puas, los sis raug rhuav tshem, koj yuav tsum ua daim ntawv thov dua rau ib daim npav tshiab (duplicate license). Yog tias koj tau muaj koj daim npav ua ploj lawm, koj yuav tsum nqa tej ntawv pov thawj kom txhej xyuas tau koj tus kheej. Thaum koj mus ua koj daim npav tshiab, koj yuav tsum xeeb kom dhau qhov xeeb kuaj pom kev.

Kev Hloov Lub Npe los sis Qhov Chaw Nyob

Yog tias koj yuav hloov koj lub npe los sis qhov chaw nyob ua ntej koj daim npav yuav tas sijhawm, koj yuav tsum mus thov ua daim npav tshiab (duplicate license) nyob rau hauv 30 hnub. Yog koj yuav hloov tshiab koj daim ntawv tso cai xyaum tsav tsheb, koj yuav tsum ua tshiab koj daim ntawv tso cai tsav tsheb.

Kev uas Tseem Tab Tom Yog Ib Tug Tub Rog

Yog tias koj tseem tab tom yog ib tug tub rog nyob hauv U.S. Armed Forces thiab muaj ib daim npav tsav tsheb nyob hauv lub xeev Minnesota uas tseem tsis tau tas sijhawm thaum koj nkag mus ua tub rog, koj tsis tas yuav tauj dua tshiab koj daim npav tsav tsheb txog tau koj tawm tsis ua tub rog lawm, tsis hais tias koj yuav ua tub rog ntev npaum li cas. Txhawm rau kom koj cov ntaub ntawv thwj, koj yuav tsum xa koj cov

ntaub ntawv ua tub rog mus rau DVS uas qhia hnub koj nkag mus ua tub rog. Koj tuaj yeem xa cov ntaub ntawv no hauv online los sis xa mus rau Driver and Vehicle Services, 445 Minnesota Street, Suite 180, St. Paul, Minnesota 55101. Yog tias koj muaj lus nug, hu rau DVS ntawm (651) 297-3298.

Koj yuav tsum tauj ntxiv koj daim npav tsav tsheb li ntawm ib xyoo txij hnub koj tawm tsis ua tub rog. Koj yuav tsum muab koj daim npav tsav tsheb hauv Minnesota thiab koj cov ntawv DD214 uas yog cov ntawv tso tawm tsis ua tub rog lawm.

Qhov kev zam no kuj suav rau koj tus txij nkawm, tus khub, los sis cov me nyuam uas muaj hnub nyoog yau dua 26 xyoo ntawm cov neeg uas tab tom tseem yog tub rog, yog tias lawv tsis nyob hauv Minnesota rau lub caij ua tub rog.

Yog tias koj tab tom tsiv mus nyob rau Minnesota uas muaj ib daim npav tsav tsheb nyob rau lwm lub xeev thiab tau tas sij hawm tshaj ib xyoo, tej zaum koj yuav muaj cai tsis tas mus xeev qhov xeev tsav tsheb. Yog tias koj tseem tab tom ua tub rog, koj yuav tsum muab ib daim ntawv In-Service los ntawm koj tus thawj coj.

Cov Neeg Ua Hauj Lwm Rau Peace Corps thiab Federal Foreign Service

Yog tias koj tab tom ua hauj lwm pab dawb rau Peach Corp uas tsis yog nyob hauv xeev Minnesota, los sis yog ib tus neeg ua hauj lwm rau cov koom haum tsoom fwm los sis cov koom haum pab txawv teb chaws, thiab koj muab ib daim npav tsav tsheb hauv Minnesota uas tseem siv tau thaum koj pib txoj hauj lwm ntawd, koj tsis tas yuav tauj ntxiv koj daim npav tsav tsheb txog thaum koj txoj hauj lwm tau xaus, txawm yuav ntev npaum li cas. Txhawm rau kom koj cov ntaub ntawv tsav tsheb tseem thwj, koj yuav tsum xa cov ntaub ntawv uas qhia txog hnub koj pib ua hauj lwm rau DVS. Koj tuaj yeem xa tau cov ntaub ntawv nyob hauv online los sis xa mus rau: Driver and Vehicle Services, 445 Minnesota St., Suite 180, St. Paul, Minnesota 55101.

Koj yuav tsum tauj ntxiv koj daim npav tsav tsheb li ntawm ib xyoo tom qab koj ua hauj lwm tag. Koj yuav tsum nqa koj daim npav tsav tsheb hauv Minnesota thiab koj cov ntawv ua hauj lwm. Qhov kev zam no kuj suav rau koj tus txij nkawm, tus khub, los sis cov me nyuam uas muaj hnub nyoog yau dua 26 xyoo, yog tias tus neeg tsis nyob hauv Minnesota rau lub caij ua hauj lwm.

Kev Tso Npe Ua Tub Rog

Yog tias koj muaj hnub nyoog ntawm 18 txog 26 xyoo thiab yog pej xeev Meskas los sis nyob hauv teb chaws Meskas no, koj yuav tsum mus tso npe ua tub rog rau ntawm U.S. Selective Service, uas feem coob hu ua draft, thaum koj ua daim ntawv thov rau txhua daim npav tsav tsheb los sis daim npav txheeb xyuas hauv Minnesota. Yog tias koj tseem muaj hnub nyoog yau dua 18 xyoo, DVS yuav tsis tso koj lub npe rau

Selective Service kom txog thaum koj muaj 18 xyoos. “Consent to Registration” (Kev Tso Cai Tso Npe Ua Tub Rog) yog thaum ua daim ntawv thov uas ua raws li txoj cai Military Selective Service Act, U.S. Code title 50 appendix, qeb 453.

Daim Npav Txheej Xyuas Hauv Lub Xeev

Koj muaj peev xwm thov ua daim npav txheeb xyuas hauv Minnesota nyob rau ntawm txhua qhov chaw uas txais daim ntawv thov ua daim npav tsav tsheb. Koj yuav tsum nqa cov ntaub ntawv uas tsim nyog rau hom npav uas koj thov rau (xws li daim npav Standard, REAL ID, los sis Enhanced). Koj tsuas muaj cai tuav ib daim hom npav nkaus xwb. DVS yuav tsis muab ib daim npav txheeb xyuas rau ib tus neeg uas twb muaj daim npav tsav tsheb los sis daim ntawv tso cai xyaum tsav tsheb, tshwj tsis yog muaj ib daim ntawv sau tias yuav txo nws cov cai uas tshem tawm nws cov cai los mus tsav tsheb.

Cov Nqi Rau Cov Neeg Tsav Tsheb

Minnesota Legislature yog cov uas los teem cov nqi rau cov kev pab rau kev tsav tsheb. Koj tuaj yeem nrhiav tau daim ntawv uas teev tag nrho cov nqi rau cov npav tsav tsheb, npav txheej xyuas, thiab lwm yam kev pab rau kev tsav tsheb nyob rau ntawm [Driver's License Fees ntawm DVS qhov website](#).

Kev Xa Ntawv Kom Mus Txog Ceev


Koj tuaj yeem thov kom ua koj daim npav tsav tsheb los sis daim npav txheej xyuas kom ceev yog tias koj them tus nqi \$20. Yog tias koj hais kom ua ceev, koj daim npav tsav tsheb los sis daim npav txheej xyuas yuav muaj ua tiav li ntawm peb hnuv ua hauj lwm, thiab yuav mus xav tuaj li ntawm 10 hnuv ua hauj lwm xa los ntawm UPS. Ib tug laus yuav tsum kos npe thaum koj daim npav xa tuaj txog.

Tej zaum koj yuav thov tsis tau kom ua koj daim npav kom ceev thaum koj thov thawj zaug xwb. Txawm nws yuav yog rau koj daim npav tsav tsheb enhance los sis daim npav txheej xyuas los sis ua daim npav theem qib siab.

Tshoob 2 Koj Lub Tsheb

Koj Lub Tsheb

Koj Lub Tshem Yuav Tsum Muaj Cov Khoom No



Ua ntej koj yuav tsav ib lub tsheb rau ntawm cov kev me, nco ntsoov xyuas lub tsheb kom muaj tag nrho cov cuab yeej thiab yeej khiav tau zoo.

Paub txog koj lub tsheb kom zoo. Nyeem phau ntawv qhia txog lub tsheb thiab kawm seb yuav siv cov cuab yeej nyob hauv lub tsheb li cas. Nquag xyuas cov teeb tsheb, cov pas so iav, lub tswb tsheb los sis nyem kes seb puas nrov, thiab cov log tsheb kom paub tseeb tias lawv tseem ua hauj lwj tau zoo. Los mus kawm txog cov cim ntsuas uas nyob hauv lub tsheb xws li tus cim ntsuas roj thiab cov cim ceeb toom uas qhia nyob hauv lub tsheb.

Thaum koj nkag mus zaum rau hauv lub tsheb lawm, xyuas seb koj lub roj zaum thiab cov iav puas yuav kho kom haum rau koj. Xyuas kom cov neeg zaum hauv tsheb tsis thaiv koj txoj kev pom los sis cuam tshuam rau koj txoj kev tsav tsheb. Kho kom haum thiab sia txoj siv zawm xub ntiag, thiab xyuas kom tag nrho cov neeg zaum hauv tsheb ua tib yam li ntawd.

Cov Khoom Uas Lub Tsheb Yuav Tsum Muaj Tus Nplem Nres Tsheb

Tag nrho cov tsheb thiab tsheb thauj khoom yuav tsum muaj tsawg kawg ob txoj kev los nres lub tsheb, xws li qhov chaw tsuj nplem thiab tus pas nplem thaum los nres los sis muaj xwm txheej ceev uas yuav tsum tau nres lub tsheb.

Qhov Hlau Thaiv Tsheb (Bumpers)

Tag nrho cov tsheb uas yog yus ntiag tug yuav tsum muaj tus hlau bumper uas thaiv pem hauv ntej thiab pob tw ntawm lub tsheb. Cov tsheb thauj khoom thiab tsheb van yuav tsum muaj tus hlau bumper thaiv pem hauv ntej thiab thaiv ntawv pob tw los sis muaj daim iav pom ntawm pob tw tsheb.

Lub Tswb Tsheb/Qhov Chaw Nyem Kes

Koj lub tsheb yuav tsum nyem kes kom nrov thiab txhais tau tias ua hauv lwm zoo. Tej tswb, suab quaj ntsais teeb ceeb toom thiab tshuab cov whistles tsis yog tej yam siv los nyem kes thiab tsuas yog siv rau cov tsheb uas siv thaum muaj xwm txheej ceev xwb. Nyem kes kom txhob ua tsheb sib ntsoo. Tsis txhob lam tau lam nyem kes yam tsis muaj qab ntxhiab dab tsi thiab nyem kes kom qhia tau rau txhua tus tias koj tuaj txog lawm.

Cov Qhov Muag Teeb Pem Taub Hau thiab Nram Qab

Tag nrho cov tsheb tsav, tshwj tsis yog cov tsheb maus taus, yuav tsum muaj:

- Ob lub teeb dawb nyob pem hauv ntej uas cig tau siab thiab qis.
- Cov teeb liab nyob pem pob tw tsheb uas cig thaum koj tsuj nplem.

Your Vehicle

Thaum cig lub teeb siab nws yuav tsum pom tej khoom nyob rau ntawm txoj kev li ntawm 350 fij. Koj yuav tsum tau hloov cov qhov muag teeb uas tau puas lawm. Cov teeb uas tawg lawm yuav muaj fws thiab hmoov av uas yuav ua lub teeb ci tsis tsis zoo thiab ci mus rau lwm tus neeg tsav tsheb. Nquag ntxuas koj cov qhov muag teeb li koj ntxuas koj daim iav tsheb; cov qhov muag teeb uas tsis ntxuas zoo yuav txo qhov ci ntawm lub teeb mus txog li ntawm 75 feem pua.

Coj koj cov qhov muag teeb mus kuaj tsawg kawg ib zaug ib xyoos kom paub zoo tias lawv tsom pom kev tau ncaj. Teb cov qhov muag teeb yuav tsum muaj ib lub cuab yeej los dho kom haum los sis qhov uas yuav tau ntswj kom cig. Saib koj phau ntawv qhia txog lub tsheb kom paub meej. Qee lub tsheb taws teeb thaum nruab hnub uas cia li cig thaum koj tsav tsheb, nws pab ua kom pom koj lub tsheb qhav dua thaum nruab hnub. Cov teeb nplem thiab teeb nres yuav tsis cia li taws nws.

Thaum hnub yuav poob taws koj cov qhov muag teeb thiab taws twb ywm txog thaum hnub yuav tawm tuaj. Taws cov qhov muag teeb thaum los nag, los daus, los lawg, los qe lwg, pos huab thiab txhua lub sij hawm uas koj tsis pom txoj kev pem hauv ntej uas deb li ntawm 500 feet.

Lub Teeb Taws Rau Daim Paib Tsheb

Ib lub teeb dawb yuav tsum ci rau daim paib tsheb thiab li pom thaum hmo ntuj.

Cov Teeb Xis Nyas

Tag nrho koj cov teeb xis nyas yuav tsum ua hauj lwm kom zoo.

Cov Teeb Txwv Tsis Pub Muaj

Tsuas yog qee hom tsheb xwb thiaj li siv tau cov teeb xiav, cov teeb ntsais, thiab cov teeb ua hauj lwm txhwj xeeb:

- Cov tsheb kaus daus, cov tsheb kho kev, thiab cov tsheb siv thaum muaj xwm txheej ceev thiab li siv tau cov teeb xiav.
- Cov tsheb siv thaum muaj xwm txheej ceev, cov npav thauj me nyuam kawm ntawv, cov tsheb kho kev, cov tsheb caj tsheb, cov tsheb khiav hauj lwm, thiab cov tsheb ua teb thiaj li siv tau cov teeb ntsais.
- Cov npav thauj me nyuam kawm ntawv, cov tsheb kaus daus, thiab cov tsheb xa ntawv hauv zos thiaj li siv tau cov teeb ua hauj lwm txhwj xeeb.

Lub Tshuab Kom Tsheb Txhob Nrov (Mufflers)

Tag nrho cov tsheb yuav tsum muaj lub tshuab ua kom lub tsheb txhob nrov tej teg los yog nrov ntev, tshwj xeeb suab nrov tij plhaws los sis suab tawg. Kuaj lub tshuab tas mus li seb puas muaj cov pa roj carbon monoxide tawm.

Daim Iav Saib Tom Qab

Tag nrho cov tsheb tsav yuav tsum muaj daim iav uas saib tau nram qab. Cov tsheb xauj uas thaum khoom mus los, tsis muaj daim iav saib nram qab, tiam sis yuav tsum nruab ib daim iav nyob rau ib sab ntawm lub tsheb ntxiv. Cov tsheb thauj khoom, feem ntau siv los thauj khoom, yuav tsum muaj daim iav nyob rau ntawm ib sab tsheb ntxiv. Daim iav no yuav pab koj pom nram qab thaum muaj khoom los thaiv koj daim iav saib nram qab lawm.

Cov Siv Sia Thiab Hnab Cua Tiv Thaiv

Xyuas tias txhua txoj siv sia yeej huv thiab tseem ua hauj lwm tau zoo. Nyob rau Minnesota, txhua lub tsheb yuav tsum muaj cov siv sia, thiab txhua tus yuav tsum coj txoj siv sia. Cov hnab cua tiv thaiv ua hauj lwm li txoj siv sia los pab tiv thaiv kom tus neeg txhob raug mob, tiam sis nws yuav tsis pab kom tus neeg txhob raug ya tawm hauv lub tsheb. Tsis txhob ua sw los sis muaj khiab nyiab nyob rau daim txiag hauv lub tsheb, qhov chaw nyob hauv qab ntawm daim iav tsheb. Yog muaj khoom nyob saum nws yuav yog ib yam phom sij yog tias cov hnab cua tiv thaiv tawg tuaj.

Cov Log Tsheb

Cov log tsheb yuav tsum muaj peev xwm txhawb tau qhov hnyav ntawm koj lub tsheb thiab nplaum rau hauv txoj kev kom zoo. Nquag saib cov log tsheb kom txhob muaj tej chaw uas raug hlais, tawg, yaig, tej chaw uas du, su thiab raug dab tsi hno rau. Yuav tsum muaj ib lub log tsheb zoo uas seem nrog nraim tas li thiab kuaj cov pa ntawm cov log tsheb. Cov log tsheb tsis tshua nplaum rau cov kev av los sis xuaj zeb npaum li cov kev uas pua xim mas los yog pua yas.

Cov log tsheb tuaj yeej dim tau 1 pa psi txhua lub hlis. Kuaj cov pa ntawm koj cov log tsheb tas li thiab tsis txhob tsav koj lub tsheb yog tias muaj cov log tsheb uas tsis muaj pa txaus.

- Nrhiav daim ntawv nplaum nyob rau ntawm lub qhov rooj tsheb los sis hauv phau ntawv qhia txog lub tsheb kom paub seb koj cov log tsheb yuav tsum muaj pa ntau npaum li cas.
- Xyuas cov pa ntawm koj cov log tsheb ua ntej yuav tsav los sis tsawg kawg peb xoj moos tom qab koj tau tsav tsheb.
- Ntxig tus pas ntsuas mus rau lub qhov xuj pa ntawm lub log tsheb. Tus pas ntsuas mam li qhia seb cov pa psi muaj ntau npaum li cas.
- Sib piv qhov pa los ntawm tus ntsuas mus rau daim ntawv nplaum hauv tsheb uas qhia txog qhov pa psi los sis phau ntawv qhia txog lub tsheb, tsis txhob muaj piv rau cov pa psi uas nyob ntawm koj lub log tsheb ib sab.
- Yog tias qhov psi siab tshaj qhov tau teev tseg, tso ib co pa dim kom txog tus lej uas tsim nyog. Yog tias cov pa tsis txog, ntxiv pa ntxiv txog thaum txog qhov uas tsim nyog.
- Xyuas koj cov log tsheb tas li kom txhob yaig los sis tawg. Ib lub log tsheb uas tsis raug cai yuav siv los tsav yog tias cov hniav ntawm lub log tsheb luv dua ib-feem kaum rau ntawm ib nti tob. Yog cov hniav ntawm lub log tsheb luv li ntawd, lub tsheb yuav tsis nplaum zoo thaum muaj xwm txheej tsis zoo tshwm sim. Sib lub nyiaj npib penny los kuaj seb puas yaig:
 - Tuav lub nyiaj npib penny nrog koj tus ntiv tes xoo thiab tus ntiv tes taw. Muaj koj tus ntiv tes npog tus neeg Abraham Lincoln lub cev.
 - Muab Lincoln lub taub hau tso rau hauv ib kem ntawm lub log tsheb uas pom tias cov hniav log luv tshaj.
 - Yog tias cov hniav log npog ib feem qhov twg ntawm Lincoln lub taub hau, nws txhais tias lub log tsheb tseem siv tau thiab nyob raws cai. Yog tias cov hniav log tsis txog lub taub hau ces nws txhais tias koj cov log tsheb yuav tsis nplaum zoo rau ntawm txoj kev thaum muaj huab cua tsis zoo.

Daim Iav Pem Taub Hau thiab Cov Qhov Rai

Koj txoj kev kom pom deb tshaj ntawm daim iav pem taub hau tsheb thiab cov qhov rai yuav tsum tsis muaj kev cuam tshuam dab tsi xws li iav tawg, xim sib txawv, muaj fws, muaj nab kuab hov, los yog muaj daus thaum tsav tsheb. Tsis txhob dai khoom rau ntawm daim iav nyob pem taub hau uas yuav cuam tshuam rau tus neeg tsav tsheb. Tej ntawv lo los sis ntawv nplaum uas tau kev tso cai los ntawm lub xeev thiab li muaj cai tso rau daim iav pem taub hau xwb, xws li cov ntawv nplaum rau lub xeev los sis tsoom fwv cov chaw ua si, cov ntawv nplaum ntsuam xyuas kev nyab xeeb, thiab cov cuab yeej EZpass.

Cov cuab yeej qhia kev thiab lwm yam khoom taw qhia kev tuaj yeem muaj teeb los sis dhos tau ze hauv qab ntawm daim iav tsheb pem hau ntej. Cov cuab yeej uas pab qhia seb tus neeg tsav tsheb tau zoo npaum li cas thiab cov cuab yeej saib xyuas kev nyab xeeb muaj teeb los sis dhos tau saum toj me ntsis, los sis hauv qab ntawv daim iav tsos mus rau nram qab. Daim iav pem hau ntej yuav tsis pub muaj daim txheej yas los sis khoom txuas uas yuav ua rau daim iav ci heev los sis txo qhov pom deb tshaj ntawm daim iav.

Cov yas uas tau muaj lo rau cov iav thiab daim iav pem hauv ntej kom dub tom qab Hnub Tim 1 Lub Cuab Hli, 1985, yuav tsum qhia qhov feem pua ntawm qhov duab ci thiab qhov duab ntxoo. Yog tias nws ci tsawg tshaj 50 feem pua thiab tus duab ntxoo ntau tshaj 20 feem pua ntawm qhov pom kev, cov iav nov tsuas yog pub siv rau cov tsheb pickup truck los sis rau cov iav pem pob tw thiab nyob ntawm ib sab tsheb ntawv cov tsheb van, limousine los sis cov tsheb siv ntawm cov tsev pam tuag xwb.

Cov Pas So Iav thiab Cov Chaw Taw Cua Tuaj Tshuab Qhov Rais

Ib lub tsheb uas muaj daim iav pem taub hau tsheb yuav tsum muaj tus pas so iav kom ua tau hauv lwm tau zoo. Cov chaw taw cua tuaj uas tshuab rau cov qhov rais yog ib yam tseem ceeb kom tshem tau cov fwv dej los sis cov nab kuab khov kom yaj thiab kom tsis txhob npog cov qhov rais.

Daim Yas Thaiv Log Tsheb

Cov tsheb thauj neeg yuav tsum muaj daim yas thaiv cov log tsheb los sis lwm yam cuab yeej kom thaiv tau dej, av, thiab tej yam khoom uas lub lug tsheb yuav luam tau thiab ya mus nrog cua.

Cov Tswv Yim Pab Kom Txhob Noj Roj Loj

Ceev Kom Koj Lub Tsheb Khiav Tau Zoo

- Kho koj lub cav tsheb kom tsim nyog khiav zoo.
- Xyuas kom koj cov log tsheb muaj pa txaus.

- Siv cov roj tsheb kom tsim nyog li tau teev tseg rau koj lub tsheb.

Tsav Tsheb Kom Txuag Roj

- Npaj ua ob peb qho dej num ua ke kom tsis txhbo tau tsav tsheb ob peb lwm.
- Ua tib zoo tsav tsheb; tsis txhob tsav tsheb ceev, tsuj roj thiab tsuj nplem heev.
- Xyuas seb txoj kev yuav tsum tsav ceev npaum li cas.
- Tshem tej yam khoom hnyav uas tsis tsim nyog nyob hauv koj lub tsheb.
- Siv qhov caws roj thaum tsav tsheb rau cov kev loj.
- Siv qhov cias hloov mus kom ceev uas pab txo kev siv roj (overdrive).
- Thaum twg yog ua tau, caij cov tsheb npav uas them nyiaj, sib koom caij tsheb, caij tsheb kauj vab los sis taug kev.

Tshooj

3 Cov Cai Tsav Tsheb thiab Kev Khiav Lub Tsheb

Cov cai tsav tsheb nyob hauv Minnesota yog ua rau txhua tus neeg uas tsav tsheb rau cov kev tsheb nyob hauv lub xeev. Cov cai hauv qab no qhia txog yuav tswj thiab tsav koj lub tsheb li cas.

Nyob rau txhua txoj kev uas dav, koj yuav tsum tsav nyob rau sab xis tshwj tsis yog tias:

- Koj tab tom hla lwm lub tsheb uas mus tib yam li koj mus.
- Txoj kev nyob rau sab xis raug kaw vim muaj kev tsim kho los sis kev kho kev.
- Txoj kev tsheb muaj peb txoj kab cim.
- Muaj paib qhia tias txoj kev tsheb tsuas yog ib txoj kev tsav xwb.
- Thaum yuav tsum pauv txoj kev tsav vim muaj ib lub tsheb uas muaj cai nres los sis tau nres ntawm txoj kev (raws li txoj cai “Move Over Law”).

Cov Cai Khiav Ceev

Yog koj yim tsav ceev, koj yim muaj sij hawm tsawg los xav tias yuav ua li cas yog muaj xwm txheej tsis zoo nyob rau ntawm txoj kev. Txoj kev tsav ceev dua li qhov tau teev tseg yuav ua rau muaj kev sib tsoo. Thiab thaum tsav tsheb ceev heev nws yuav ua koj raug mob hnyav heev los sis tuag tau thaum ua tsheb sib tsoo.

Txoj Cai Txog Kev Tsav Ceev: Txoj cai hais txog kev tsav ceev hauv Minnesota hais tias koj yuav tsum tsav kom ceev li qhov xwm txheej uas muaj nyob rau tam sim ntawd, uas suav nrog huab cua, muaj tsheb tsav ntau npaum li cas, thiab txoj kev tsheb zoo li cas. Yog tsav tsheb ceev tshab daim paib tau teev tseg, nws txhais tias yog ua txhaum txoj cai. Daim paib qhia qhov tsav ceev yog qhov uas tsuas pub tsav ceev tshaj plaws xwb nyob rau txoj kev ntawd. Rau cov kev loj uas muaj ob txoj kab tsav tsheb thiab tsuas pub tsav ceev 55 mais los sis ceev dua, koj tuaj yeem tsav ceev li 10 mais ntxiv yog tias koj yuav hla lwm lub tsheb.

Qhov Tsav Qeeb: Tej txoj kev tsheb muaj daim paib txwv uas tsis pub tsav qeeb. Nws yuav txhaum txoj cai yog tias koj tsav qeeb tshaj li tau teev tseg yog tias tsis muaj dab tsi cuam tshuam rau txoj kev tsav tsheb.

Muaj Cai Mus Ua Ntej (Right-of-Way): Yog tias koj tsav tsheb ceev dhau mus ze rau ib txoj kev sib tshuam thiab qhov koj tsav ceev ntawd txhaum txoj cai, koj yuav swb qhov muaj cai mus ua ntej thaum tsav tsheb

ceev raws cai.

Kev Tsav Ceev Thaum Huab Cua Zoo (Tshwj Yog Muaj Paib Tiv Hais Lwm Yam):

- **10 mph** — hauv txoj kev nqaim hauv koog tsev los sis txoj kev khib nyiab
- **30 mph** — hauv cov kev nyob hauv nroog los sis hauv zos
- **55 mph** — nyob rau tag nrho lwm qhov chaw uas tsis tau teev nyob rau daim ntawv no

Cov Chaw Tshwj Xeeb:

- Hauv cheeb tsam ntawm cov tsev kawm ntawv, koj yuav tsum tsav qeeb thaum pom muaj me nyuam.
- Hauv cov chaw kho kev, koj yuav tsum tsav qeeb thiab tsav kom xyuam xim.

Yuav tsum tsav tsheb raws daim paib tiv tias tsav tau ceev npaum li cas xwb.

Cov Cai Khiav Ceev thiab Nqi Nplua

Koj yuav raug nplua yog tias koj tsav tsheb ceev tshaj uas daim paib tiv tau teev tseg. Yog tsav tsheb tshaj 20 mais los sis ntau dua tshaj qhov daim paib tau tiv tseg, koj yuav raug nplua ntxiv. Yog koj tsav ceev tshaj 100 mais, koj txoj cai los tsav tsheb yuav raug tshem ntev kawg rau lub hlis.

Kev Txo Qhov Tsav Ceev

Tej zaum koj yuav tsum tau txo koj qhov tsav tsheb ceev rau ntau qhov xwm txheej thaum tsav tsheb. Nws yog ib qho tseem ceeb uas yuav tsum nco ntsoov tias thaum koj tsav tsheb ceev dhau, koj tsis pom txhua yam thiab ua rau koj muaj kev phom sij ntau dua uas yuav ua rau muaj kev sib tsoo tau.

Koj yuav tsum tsav kom qeeb zog thaum koj mus txog los sis hla lub tsheb thauj mob los yog lwm cov tsheb khiav thaum muaj xwm txheej ceev nres ntawm kev es lawv taws lawv lub teeb ntsais. Yog koj tsis ua raws li txoj cai no, koj yuav raug nplua tsawg kawg \$25 ntxiv rau koj daim ntawv nplua tsav tsheb ceev. Txo qhov tsav ceev thaum pom tus neeg uas tuav tus chij, pom neeg hla kev, pom tej yam thaiv kev, tej yam taws los sis ci ci nyob hauv txoj kev tsheb. Koj yuav tsum tsav kom qeeb yog tias huab cua tsis zoo thiab txoj kev tsheb tsis tshua zoo.

Tsav tsheb kom qeeb thaum tsav rau cov kev nqaim, thiab thaum txoj kev nkhaus, nce toj, los sis hla cov kev tsheb ciav hlau. Thaum tsav tsheb rau cov kev uas yog xuab zeb los sis av, koj yuav tsum tsav kom qeeb, vim tias nws yuav siv sij hawm los nres lub tsheb thiab txoj kev tsheb yuav nplua thaum koj nkhaus nrog txoj kev.

Cov Cai Khiav Ceev Thaum Nyob Saum Tus Choj


Xyuas thiab ua raws li tej paib qhia txog qhov tsav ceev tshwj xeeb thiab tej paib uas hais "Tsis Pub Hla" uas tau muaj teev cia saum tus choj.

Kev Xis Nyas

Thaum koj xav pauv kev los sis yuav tig, koj yuav tsum taws lub teeb xis nyas kom qhia tau rau lwm tus tsav tsheb tias koj yuav ua li cas. Koj yuav tsum xis nyas tsawg kawg li 100 feet ua ntej koj lem koj lub tsheb. Yeej meem taws lub teeb xis nyas txog thaum koj twg lem los sis pauv kev tag lawm.

Kev Siv Tes thiab Caj Npab Los Xis Nyas

Thaum nruab hnub, koj xis nyas tau nrog koj txhais tes thiab caj npab ntxiv nrog rau los sis tsis siv lub xis nyas hauv lub tsheb. Tsis txhob siv koj txhais tes los sis caj npab los xis nyas thaum tsaus ntuj los sis thaum koj tsav ib lub tsheb loj uas yuav ua rau lwm tus tsav tsheb tsis pom koj siv tes los xis nyas.



Txoj Kev Rau Tsheb Khiav

Ib txoj kev rau tsheb khiav yog ib feem ntawm cov kev loj los sis cov kev tsheb uas dav txaus kom ib lub tsheb los sis ib txoj kev tsheb mus tau kom nyab xeeb. Koj nyob hauv ib txoj kab khiav rau tsheb txhua zaus koj tsav tsheb rau ntawm txhua txoj kev tsheb los sis txoj kev loj. Feem ntau yeej muaj txoj kab qhia kev, tiam sis yeej tseem yog txoj kev khiav rau tsheb. Koj yuav tsum tsav tsheb nyob rau ib txoj kab khiav tsheb yam tsis lem mus lem los los sis tsav rau txoj kab tsheb.

Pauv Kab Khiav Tsheb

Feem ntau, nws yog ib yam tsim nyog uas yuav tsum pauv txoj kab tsheb thiaj li tig tau, nkag tau mus rau lwm txoj kev, los sis ua lwm yam thaum tsav tsheb. Thaum pauv txoj kab tsheb, tej zaum yuav muaj kev phom sij, yog li yuav tsum xyuam xim zoo thaum pauv. Kom muaj kev nyab xeeb, xyuas kom tseeb tias koj muaj chaw txaus ntawm ib sab, nram qab, thiab pem hauv ntej ntawm koj lub tsheb ua ntej koj pauv mus rau lwm txoj kab. Tig koj taub hau mus saib txoj kab uas koj yuav pauv mus rau kom xyuas seb puas muaj lwm lub tsheb los. Tsis txhob cia siab rau cov iav tsheb xwb; tej zaum koj yuav tsis pom tej tsheb uas nyob rau hauv tej qhov chaw tsis pom.

Qhov Chaw Ntsia Tsis Pom

Cov chaw uas ntsia tsis pom txog yog thaj chaw nybo ib puag ncig koj lub tsheb uas thaiv tej chaw uas koj yuav tsis pom txog. Koj yuav tsis pom cov neeg taug kev los sis lwm lub tsheb los nyob rau koj daim iav saib tom qab los sis daim iav nyob ntawm ib sab tsheb thaum lawv nyob rau cov chaw no. Nyob ntawm koj lub tsheb tsim zoo li cas thiab lub ru tsev tau muaj rho zoo li cas, nws yuav cuam tshuam rau qhov chaw uas koj yuav pom tsis txog. Tej yam xws li daim iav qias neeg thiab lub teeb ci kuj yuav cuam tshuam rau qhov chaw uas koj yuav pom tsis txog thiab.


Nws yog ib qho tseem ceeb kom koj paub cov chaw uas koj yuav tsis pom txog. Ua ntej koj yuav pauv kev tsheb los sis yuav lem, tib tig koj taub hau saib seb puas muaj neeg taug kev los sis lwm lub tsheb los. Tsis txhob tsav mus rau lwm tus tsav tsheb qhov chaw uas lawv tsis pom txog thiab. Koj yuav tsum ceev faj txog tej qhov chaw ntawm lub tsheb uas ntsia tsis pom thaum tsav mus ze rau cov tsheb loj thawj khoom lag luam.

Lem Lub Tsheb

Muaj ntau qhov xwm txheej uas ua rau tsheb sib tsoo yog vim tsis paub lem lub tshem kom raug cai. Thaum yuav lem koj lub tsheb, pauv txoj kev tsheb kom deb kom koj muaj sijhawm txaus los lem koj lub tsheb.


- Maj mam txo koj lub tsheb kom txhob khiav ceev ua ntej koj yuav lem. Xis nyas li ntawm 100 feet ua ntej koj yuav lem. Txoj kev xis nyas yuav qhia rau cov neeg taug kev thiab cov neeg tsav tsheb paub tias koj npaj yuav ua dab tsi.

Lem Sab Laug




Lem Sab Laug: Tom qab tau kuaj cov kev tsheb nyob tom qab koj lub tsheb thiab tau xis nyas tias yuav mus rau txoj kab tsheb ntawd, txav mus rau txoj kab tsheb uas ze tshaj plaws rau txoj kab hauv plawv. Yog tias tsis muaj cov kab cim kab khiav tsheb, txav koj lub tsheb mus rau sab xis ntawm plawv kev. Saib sab xis thiab sab laug ua ntej yuav lem tsheb. Zam kev yog tias nws tsim nyog. Tig lub kauj lem tsheb kom ib txhais tes mus rau ib txhais tes, thiab lem kom kawg mus hauv thawj txoj kab tsheb khiav nyob rau sab xis ntawm txoj kab nyob hauv plawv.

Lem Sab Xis




Lem Sab Xis: Tom qab tau kuaj cov kev tsheb nyob tom qab koj lub tsheb thiab tau xis nyas tias yuav mus rau txoj kab tsheb ntawd, txav mus ze rau ntug kev ntawm sab xis. Saib sab xis thiab sab laug ua ntej koj yuav lem koj lub tsheb. Zam kev yog tias tsim nyog. Tig lub kauj lem tsheb kom ib txhais tes mus rau ib txhais tes, thiab lem kom kawg mus rau txoj kab khiav tsheb nyob ntawm sab ntug kev.


Ob lub tshem lem rau sab laug




Tsav ntawm txoj kev khiav ob seem mus rau txoj kev khiav ib seem




Tsav ntawm txoj kev khiav ib seem xwb uas yuav mus rau txoj kev khiav ob seem



Tsav ntawm txoj kev khiav ib seem mus rau txoj kev khiav ib seem



Ntau txoj kev lem tsheb



Ntau Txoj Kev Lem Tsheb: Yog muaj cov paib tiv qhia los sis kab kos rau ob los sis ntau txoj kev lem, koj yuav tsum tsav tsheb nyob hauv koj txoj kab thaum koj lem.

- Thaum koj nyob tos yuav lem tsheb, tso koj lub log tsheb kom nyob ncaj thiab koj txhais ko taw nyob saum tus nplem. Yog tias koj lub tsheb raug nrau ntawm pob tw tuaj, koj yuav tsis tshua raug thawb mus rau cov kev tsheb uas muaj tsheb mus los.
- Taws koj lub teeb xis nyas twj ywm mus txog thaum koj tau lem tsheb kiag.
- Tsis txhob lem tsheb kiag los ntawm txoj kev tsheb uas tsis yog.
- saib txoj kev tsheb khiav mus los los sis lwm yam uas cuam tshuam rau txoj kev tsheb uas koj yuav lem mus rau.
- Yuav tsum lem koj lub tsheb kom kawg nkaus mus rau txoj kev tsheb uas koj yuav lem mus rau.
- Yog tias lub tsheb nyob pem hauv ntej ntawm koj lub tsheb tau xis nyas tias yuav lem rau sab laug, tsav kom qeeb thiab npaj nres.
 - Thaum tos lem sab laug nyob rau ntawm lub teeb ntsuab uas yuav muaj tsheb khiav los, tsav koj lub tsheb mus rau hauv qhov kev sib tshuam kom koj lub cev sib txig nrog txoj kab ntawm ntug kev curb. Koj tsuas lem tau yog tias lub teeb ntsuab tau hloov mus rau teeb daj.

Kev Tig Thaum Lub Teeb Liab

Thaum Lem Sab Xis

Ntau qhov kev tsheb uas sib tshuam pub koj lem rau sab xis thaum lub teeb liab. Xyuas kom tseeb tias koj nyob hauv txoj kab tsheb uas yog thiab mus nres kom tu kiag. Tsis txhob lem yog tias muaj daim paib tiv tias "Tsis Pub Lem Thaum Teeb Liab." Xyuas kom tseeb tias tsis muaj neeg taug kev los sis lwm lub tsheb mus los ua ntej koj yuav lem. Saib cov tsheb uas yuav lem rau sab laug pem koj hauv ntej. Qee zaus cov tsheb khiab los yuav muaj tus xub xim ntsuab ua ntej koj lub teeb hloov mus ua xim ntsuag.

Thaum Lem Sab Lauj

Muaj qee zaus yog koj los ntawm cov kev mus ib seem es yuav lem mus rau sab laug rau cov kev mus ib seem, koj tuaj yeem lem tau yog tias lub teeb liab. Ua ntej yuav lem, nres lub tsheb kom tus kiag tso, saib kom tsis txhob muaj tsheb los mus ntawm txoj kev tshuam, thiab xam seb puas muaj neeg taug kev los sis lwm lub tsheb. Yuav tsum pub cov tsheb khiav rau sab seem uas koj yuav lem rau.

Thaum yuav lem ntawm lub teeb liab:

- Zam kev rau cov tsheb mus los thiab cov neeg tau kev.
- Yog tias muaj daim paib tiv "Tsis Pub Lem Thaum Teeb Liab," tos kom txog thaum lub teeb ntsuab koj mam li lem.

Cov Kev Tshuam Roundabouts

Cov kev sib tshuam roundabouts yog tsim los ua kom cov tsheb khiav mus tau yooj yim thiab kom nyab xeeb dua cov kev sib tshuam plaub sab uas

nres cov tsheb kom ib lub mus ib lub zuj zus:

Minnesota Driver's Manual


- Tsav kom qeeb thaum koj los ze.
- Rau cov kev tshuam roundabout uas muaj ob txoj kab tsheb los sis ntau dua, xaiv txoj kab khiav tsheb kom yog ua ntej koj yuav nkag mus rau cov kev tshuam roundabouts.
- Zam kev ua ntej rau cov neeg taug kev thiab cov neeg caij tsheb kauj vaj uas yuav hla txoj kev tsheb.
- Saib cov paib tiv los sis cov kev cim hauv txoj kev tsheb uas yuav tsum ua los sis txwv qee yam txog kev khiav lub tsheb.


Thaum nkag mus rau hauv cov kev tshuam roundabout:

- Zam kev rau cov tsheb uas twb nyob hauv txoj kev tshuam roundabout. Tsis txhob nkag mus rau txoj kev tshuam txog thaum tsis muaj tsheb los ntawm sab laug lawm.
- Thaum nkag mus rau txoj kev tshuam roundabout, tsav twb ywm nyob rau koj sab laug txog thaum nws txog txoj kev koj yuav tawm.
- Tsis txhob nres, tsis txhob hla lwm tus, thiab tsis txhob pauv txoj kab tsheb nyob hauv txoj kev tshuam roundabout.
- Yog tias muaj ib lub tsheb thauj neeg mob los ze, tawm ntawm txoj kev tshuam roundabout tam sim ntawd thiab mus nres koj lub tsheb.

Rau cov tsheb loj:

- Cov tsheb uas ntev dua 40 feet, dav dua 10 feet, los sis yog cov tsheb sib txuas ua ke, muaj cai lem tawm tau ntawm txoj kab khiav tsheb mus rau qhov tsim nyog kom hla mus dhau txoj kev tshuam roundabout, thiab yuav tsum ceev faj txog lwm cov tsheb.
- Nyob hauv cov kev tshuam roundabout uas muaj ntau txoj kab tsheb, yog tias muaj ob lub tsheb loj tsav mus rau txoj kev tshuam roundabout rau tib lub sij hawm, tus tsav tsheb nyob sab xis yuav tsum zam kev rau tus tsav tsheb nyob sab laug, yuav tsum tau tsav kom qeeb los sis tau nres, li qhov tsim nyog.







Kev Lem Tsheb Ua Tus Tsiaj Ntawv J (J-turns)

Qhov hom kev lem tsheb ua tus J yog siv los txo qhov ua rau tib neeg tuag thiab raug mob los ntawm qhov tsheb ua nrau ntawm tav ntawm txoj kev loj uas muab faib ua plaub txoj kab khiav tsheb.

Hla txoj kev loj nyob hauv nruab nrab uas siv qhov lem tsheb J



Lem sab laug mus rau txoj kev loj nyob hauv nruab nrab uas siv qhov lem tsheb J



Thaum nyob rau ntawm qhov uas yuav lem tshej ua tus J, cov neeg tsav tsheb los ntawm txoj kev me uas yuav lem rau txoj kev loj yuav tsum lem mus rau sab xis xwb. Yog tias yuav hla txoj kev loj los sis lem rau sab laug ntawm txoj kev me:


1. Nres kom tus kiag.
2. Lem rau sab xis mus rau txoj kev loj.
3. Tsav mus rau txoj kab kev uas yeej yog tsim los nkag mus rau txoj kab tsheb uas qhia kom lem rau laug uas mus rau nruab nrab thiab lem rov qab kom tau (U-turn).

Thaum koj tab tom lem mus sab xis, koj muaj peev xwm hla ob txoj kab tsheb thiab nkag mus rau txoj kab lem rau sab laug tib sim yog tias nws nyab xeeb. Qhov no pab txo sij hawm uas koj nyob hauv txoj kab tsheb ncaj ntawm txoj kev loj. Thaum koj tab tom npaj lem rov qab, koj yuav tsum zam txoj kev rau cov tsheb mus thiab nres yog tias tsim nyog ua ntej koj nkag mus rau txoj kev loj.

Txoj Kev Loj Faib Ua Ob Sab

Yog tias koj yuav hla txoj kev loj hauv zej zog uas faib ua ob sab, tej zaum yuav muaj kev phom sij. Yog muaj qhov chaw txaus nyob nruab nrab ntawm ob sab kev, koj muaj peev xwm hla ib sab kev thiab tos hauv nruab nrab kom txog thaum nws nyab xeeb mam li hla sab tom ntej. Yog tias tsis muaj tsheb los ntawm ob sab kev loj, koj muaj peev xwm hla tag ob sab kev tib zaug yog tias nws nyab xeeb. Thaum koj tos hauv nruab nrab ntawm ob

txoj kev, koj yuav tsum nyob rau sab xis ntawm nruab nrab kev.



Thaum koj lem mus sab laug rau ib txoj kev loj uas faib ua ob sab, siv tib txoj kev uas koj siv thaum hla ncaj rau txoj kev. Xyuas kom muaj qhov chaw txaus ntawm cov tsheb tuaj, kom koj tsis txhob thaiv lawv txoj kev thaum koj tab tom piv tsav ceev tom qab koj tau lem.

Kev Lem Rov Qab (U-Turns)

Qhov lem rov qab yog qhov lem tsheb uas tig rov qab 180-degree, zoo li tus tsiaj ntawv U, uas tig mus rov qab. Koj tsuas muaj cai lem rov qab yog tias koj ua tau kom tsis txhob cuam tshuam rau lwm cov tsheb. Cov paib uas sau tias “Tsis Pub Lem Rov Qab” qhia txog cov chaw uas tsis pub lem li no. Txwv tsis pub lem rov qab rau saum txoj kev loj hauv xeev. Nws kuj txhaum txoj cai yog tias lem rov qab nyob ze saum roob thiab ntawm tej kev nkhaus uas lwm tus tsav tsheb yuav tsis pom koj txog li ntawm 1,000 feet deb.

Thaum tsim nyog, rau txoj kev uas muaj ob los sis ntau txoj kab tsheb mus tib sab, tus tsav tsheb yuav tsum lem rau txoj kab uas deb tshaj plaws thiab siv txoj kab tsheb zem ntawm ntug los siv lem rov qab.

Kev Khiav Tsheb Nyob Rau Sab Xis

Thaum koj tsav tsheb rau txoj kev uas tsuas muaj ib txoj kev tsheb xwb thiab koj tsam qeeb uas yuav ua rau muaj kev phom sij, koj yuav tsum tsam kom tim rau ntawm ntug kev nyob rau sab xis kom tim li tim tau. Thaum tsav tsheb ntawm txoj kev loj uas muab faib ua ntau txoj kev tsheb khiav rau ib seem, koj yuav tsum tsav tsheb nyob rau sab xis thaum tsis muaj tsheb. Yog tias tsav tsheb nyob rau sab laug, tus neeg tshav tsheb yuav tsum txav tawm txoj kev tsheb ntawd kom lwm lub tsheb thiaj li txeeb tau lawv ntej, thaum twg yog tias ua tau. Qhov no tsis yuav tsis muaj feem cuam rau:

- Thaum koj tab tom hla thiab dhau lwm lub tsheb uas mus tib seem.
- Thaum koj tab tom npaj yuav lem sab laug ntawm ib qhov kev sib tshuam los sis mus rau ib txoj kev me los sis lem nkag mus rau hauv ib

lub tsev.

- Thaum koj tab tom npaj yuav tawm rau sab laug ntawm txoj kev loj khiav ceev (expressway), txoj kev loj (freeway), los sis txoj kev loj khiav thooj lub xeev (interstate highway).
- Thaum lub tsheb yog ib lub tsheb pab thaum muaj xwm txheej ceev.
- Thaum yog lwm yam los sis lwm tus qhia kev xws li tus tub ceev xwm saib xyuas kev thaj yeeb, los sis hauv thaj chaw kho kev loj.

Kev Hla Tsheb

Kev hla tsheb uas tsis raug cai ua rau muaj tsheb sib tsoo ntau heev. Ceev faj thaum hla lwm lub tsheb thaum tsaus ntuj, thaum tsis pom txoj kev zoo, thiab thaum txoj kev nplua.

Hauv cov kev tsheb uas khiav ob sab uas tso cai hla tsheb, koj tuaj yeem txheeb ntej nyob rau sab laug ntawm cov tsheb khiav ua ntej koj. Txwv tsis pub mus ceev tshaj daim paib tiv thaum txeeb ntej. Txawm li ntawd los, rau cov kev loj uas muaj ob txoj kab khiav mus tib yam uas muaj paib tiv kom khiav ceev li 55 mais los sis ceev dua, koj muaj cai tsav 10 mais ntxiv thaum koj tab tom txeeb ntej raws cai ntawm lwm lub tsheb.

Thaum yuav npaj hla tsheb:

- Ua tib zoo saib xyuas kom nrug deb ntawm koj thiab cov tsheb los ntawm sab tod los.
- Saib tom qab kom paub tias puas muaj lwm lub tsheb yuav npaj hla koj.
- Thaum muaj lwm lub tsheb tab tom hla koj, koj yuav tsum tsav hauv koj txoj kab tsheb twb ywm thiab tsis txhob tsav kom ceev ntxiv.

Siv koj lub teeb xis nyas rau sab laug ua ntej koj yuav txav mus rau txoj kab tsheb nyob rau sab laug. Siv koj lub teeb xis nyas rau sab xis tom qab koj tau hla lub tsheb thiab ua ntej koj yuav tsav mus rau txoj kab tsheb nyob sab xis. Rov qab mus rau txoj kab sab xis thaum koj pom tag nrho lub tsheb uas koj nyuam qhuav hla nyob hauv koj daim iav uas saib tom qab. Koj yuav tsum rov qab mus rau sab xis ntawm txoj kev tsheb ua ntej koj txog 100 feet ntawm ib lub tsheb uas tab tom los sab tod los.

Tsis txhob hla tsheb rau tej kev tsheb uas muaj daim paib tiv “Tsis Pub Hla Tsheb” los sis muaj txoj kab daj nyob rau koj sab kev tsheb uas tsis tu ib ntus ib ntus.

Tsis txhob hla yog tias:

- txoj kev nkhaus los sis nyob saum roob uas koj tsis pom txoj kev kom tag uas tsawg kawg 700 feet.
- Yuav los ze li 100 feet ntawm cov kev sib tshuam, yuav nkag hauv qab choj, cov qhov tsheb nkag, los sis cov kev tsheb ciav hlau.
- Koj tab tom yuav ntsib ib lub tsheb los sab tod los.

Hla Tsheb Ntawm Sab Xis

Tus neeg tsav tsheb tsuas muaj cai hla nyob rau sab xis ntawm ib lub tsheb tsuas yog thaum muaj cov xwm txheej hauv qab no xwb:

- Yog tias nws yuav nyab xeeb kom ua. Tsis txhob hla tsheb uas siv txoj kab tsheb kauj vab, txoj kev ntawm ntug, los sis tawm ntawm cov kab tsheb khiav.
- Thaum lub tsheb uas koj tab tom yuav hla tab tom yuav lem los sis npaj yuav lem rau sab laug.
- Thaum nyob rau ib txoj kev me los sis txoj kev loj uas dav txaus kom muaj ob los sis ntau rau txoj kab tsheb khiav mus rau ib sab.
- Thaum nyob rau txoj kev mus ib seem, koj tsuas muaj cai hla rau sab xis yog tias tsis muaj qhov thaiv kev thiab txoj kev dav txaus kom muaj ob los sis ntau txoj kab tsheb khiav los mus xwb.

Thaub Qab

Txwv tsis pub thaub qab thaum nyob rau cov kev loj los sis cov kev loj uas khiav ceev, tshwj tsis yog cov neeg tsav tsheb pab thaum muaj xwm txheej ceev thaum tab tom ua hauj lwm. Yog thaub qab rau cov kev me koj yuav raug nplua vim tsav tsheb tsis zoo los sis tsis ceev faj.

Yog tias koj yuav tsum tau thaub qab los ntawm ib lub tsev mus rau txoj kev me, thaub qab mus rau txoj kab tsheb uas ze tshaj plaws thiab pib mus rau pem hauv ntej ntawm txoj kab tsheb ntawd. Tsis txhob thaub qab mus rau hauv los sis hla txoj kab khiav tsheb tshwj koj paub meej tias nws yuav nyab xeeb rau koj ua li ntawd.

Ua ntej koj yuav thaub qab:

- Taug kev ncig koj lub tsheb kom paub tseeb tias tsis muaj dab tsi nyob pem qab tsheb.
- Saib pem hauv ntej, sab xis thiab sab laug, thiab tom qab.
- Ntsia daim iav uas saib pem qab thaum koj thaub qab. Tsis txhob tso siab rau cov iav thiab lub koob thaij rau nram qab xwb.
- Maj mam thaub qab mus rau txoj kab khiav tsheb uas ze tshaj plaws.

Kev Nres Tsheb

Thaum lub tsheb tau thaub qab nkag nres ntawm ntug kev hauv nruab nrab (parallel park) zoo lawm, nws cov log ntawm ntug kev yuav tsum muab tso tsis pub ntau tshaj 12 ntiv tes los ntawm ntug kev. Xav kom lub log pem hauv ntej tig mus rau ntug kev los sis muab lub tsheb tso rau hauv qhov nres cia thiab/los sis kom rub tus nplej nres tsheb cia. Yog tias lub tsheb tawm ntawm qhov chaw nres tsheb los sis tus nplej nres tsheb tsis zoo lawm, seem ntawm lub log tsheb yuav pab lub tsheb txav mus rau ntawm ntug kev los sis tawm ntawm txoj kev mus, nws tsis yog hla txoj kab tsheb khiav.

Tsis pub nres tsheb rau cov chaw hauv qab no:


- Hauv txoj kev sib tshuam.
- Nyob ntawm tib neeg txoj kev hla kev los sis kev taug kev.
- Hauv 20 feet ntawm tib neeg txoj kev hla ntawm txoj kev sib tshuam.
- Tsis pub dhau 30 feet ntawm ib lub teeb ci ntsais, daim paib nres tsheb, los sis ntawm lub teeb liab teeb ntsuab nyob ib sab ntawm txoj kev me.
- Hauv 50 feet ntawm qhov ze tshaj plaws rau txoj kev tsheb ciav hlau hla.
- Hauv 10 feet ntawm tus kais dej tua hluav taws xim liab ntawm ntug kev
- Nyob ib sab los sis sab kev sab tid ntawm ib qho chaw khawb av los sis qhov nres tsheb yuav thaiv txoj kev tsheb khiav.

- Nyob ntawm txoj kev kawg ntawm txoj kev tsav tsheb tom ib lub tsev.
- Ntawm tus choj.
- Hauv ib lub qho kev tho tsua ntawm txoj kev loj
- Nyob ntawm txoj kev tsheb khiav ntawm ib lub tsheb twg uas nres ntawm ntug kev los sis ntawm ntug txoj kev loj (hu ua " nres ob lub tsheb").
- Ntawm ib sab ntug kev uas pleev xim daj, los sis qhov chaw uas muaj cov paib raws cai tias "Tsis Pub Nres Tsheb" tau muab tiv rau.
- Nyob rau pem hauv ntej ntawm lub thawv xa ntawv (saib lub nroog/lub zos cov cai.)).

Tawm Hauv Lub Tsheb Nres

Thaum koj nres tsheb rau ib sab ntawm txoj kev, tsis txhob qhib lub qho rooj tsheb kom txog thaum koj tau xyuas tseeb tias nws yuav nyab xeeb thiab yuav tsis cuam tshuam rau lwm txoj kev tsheb khiav. Saib xyuas seb puas muaj tsheb, maus taus, tsheb kauj vab, los sis cov neeg taug kev uas tab tom los ze koj lub tsheb. Tsis txhob cia lub qhov rooj ntawm sab uas ze rau kev tsheb khiav qhib ntev dua li qhov tsim nyog los thauj los sis thau cov neeg caij tsheb.

Nres Tsheb Saum Ntav Toj



Thaum lub tsheb nres tig taub hau nqis hav, cov log tsheb yuav tsum tig mus rau sab ntug kev.



Thaum lub tsheb nres tig taub hauv nce toj, thiab muaj tus thaiv ntug kev, cov log tsheb yuav tsum tig tawm rau sab plawv kev.



Thaum lub tsheb nres tig taub hau nce toj, thiab tsis muaj tus ntug kev, cov log yuav tsum tig msu rau chaw nres tsheb ntawm ntug kev.

Kev Thaub Qab Nres Tsheb Kom Ncaj



1. Nres kom sib txig nrog lub tsheb nyob pem hauv ntej thiab kom deb li ib thiab ib nrab hneev taw ntawm lub tsheb ntawd.



2. Tib lub kauj tsheb mus rau sab xis kom kawg thiab maj ma thaub qab.



3. Thaum lub taub hau tsheb dhau lub tsheb pem toj lawm, tig lub kauj tsheb kom kawg rau sab laug thiab maj mam thaub qab dua.



4. Tig lub kauj tsheb rau sab xis thiab tsav lub tsheb msu rau sab ntug kev kom lub tsheb nyob nruab nrab ntawm qhov chaw nres.

Kev Nres Tsheb Saum Txoj Kev Loj

Yog tias koj tau nres tsheb nyob saum txoj kev loj hauv xeev los sis cov kev loj, koj yuav tsum txav koj lub tsheb ntawm cov kev khiav tsheb. Yog tias koj txav tsis tau koj lub tsheb, siv tej yam cim kom pom tseeb los sis cim qhia kom tsis txhob muaj kev puas tsuaj rau koj lub tsheb thiab tsis txhob ua rau muaj kev phoj sij rau lwm tus neeg tsav tsheb.

Yog koj nres tsheb rau saum txoj kev loj thaum hmo ntuj – los sis thaum twg uas yuav tsum tau taws teeb – koj yuav tsum muaj tsawg kawg ib lub teeb dawb los sis xim daj nyob pem hauv ntej thiab tsawg kawg ib lub teeb liam cim nyob tom qab. Ob lub teeb yuav tsum pom tau txij li 500 feet. Siv cov teeb nres (parking lights) los sis teeb ceeb toom (hazard lights) kom ceeb toom rau lwm tus neeg tsav tsheb. Koj yuav tsum taws lub teeb nyob pem hauv ntev kom taws qis.

Kev Nyab Xeeb Rau Cov Neeg Caij Tsheb

Nws yog koj lub luag hauj lwm uas yog tus tsav tsheb los xyuas kom cov neeg caij tsheb muaj kev nyab xeeb. Yuav tsum hais kom txhua tus sia txoj siv sia xub ntiag. Nco ntsoov tias cov me nyuam yuav tsum tau sia siv raws li lawv lub hnub nyoog.

Txoj Cai Sia Txoj Siv Sia Xub Ntiag

Txoj siv sia xub ntiag yog ib qho cuab yeej nyab xeeb uas tseem ceeb tshaj plaws hauv koj lub tsheb. Hauv Minnesota, txhua lub tsheb yuav tsum muaj txoj siv sia xub ntiag thiab txhua tus yuav tsum muaj coj los sia. Koj, uas yog tus tsav tsheb, thiab tag nrho cov neeg caij tsheb – txawm zaum pem hauv ntej los sis tom qab – yuav tsum sia txoj siv sia kom haum thiab muab zawm kom zoo. Cov tub ceev xwm muaj cai nres koj yog koj tsis sia txoj siv sia xub ntiag:

Yog tias koj tsis sia txoj siv sia xub ntiag, xav txog cov hauv qab no:

- Koj yuav raug mob los sis tag sim neej rau qhov tsheb sib tsoo uas siab li nplaub npaug.
- Koj tuaj yeem tag sim neej taus thaum ua tsheb sib tsoo uas tsav ceev npaum li 12 mais xwb.
- Txoj siv sia pab tiv thaiv kom cov neeg nyob hauv tsheb tsis raug dhia tawm. Cov neeg uas raug pov tawm ntawm lub tsheb feem ntau yuav tag sim neej los sis raug mob loj heev.

Koj tsis tas yuav tsum sia txoj siv sia xub ntiag yog tias:

- Koj tab tom thaub qab.
- Koj zaum ib qho chaw hauv lub tsheb uas cov siv sia xub ntiag twb raug siv tag rau cov caij tsheb lawm.

- Koj muaj ntawv pov thawj ntawm ib tug kws kho mob qhia tias muaj laj thawj rau kev kho mob.
- Koj tsav ib lub tsheb ua hauj lwm uas yuav tau tawm thiab nkag mus los hauv lub tsheb tas li, thiab tsuas koj tsis tsav ceev tshaj 25 mais.
- Koj yog tus xa ntawv rau tej zos uas ua hauj lwm rau ntawm U.S. Postal Service.
- Koj tsav los sis caij tsheb thauj khoom rau kev ua liaj ua teb.
- Koj tsav ib lub tsheb uas tsim tawm ua ntej Hnub Tim 1 Lub Ib Hlis Xyoo 1965.

Sia Txoj Siv Sia Xub Ntiag Kom Raws Cai

Feem ntau koj yuav tsis tag sim neej thaum tsheb sib nraus yog tias koj sia txoj siv sia rau ntawm duav thiab xub pwg ua ke.

• **Txoj Siv Sia Rau Duav:** muab kho kom txoj siv sia rau ntawm duav nyob txhij rau ntawm koj lub pob ntsag los sis saum koj lub ncej puab. Tsis txhob muab nws tso saum koj lub plab los sis qhov chaw zooj ntawm koj lub plab.

• **Txoj Siv Sia Xub Pwg:** Muab ua kom hauv koj hla saum hauv siab thiab nruab nrab ntawm lub xub pwg.

Thaum muaj kho haum lawm, nws yuav tsis tshua muaj feem cuam ua kom raug mob thaum ua tsheb sib nraus.

Cov Cai Txog Cov Rooj Zaum Rau Me Nyuam Mos Ab thiab Cov Me Nyuam Yaus

Qhov chaw zaum tom qab yog qhov chaw nyab xeeb tshaj plaws ntawm feem ntau cov tsheb. Cov me nyuam uas yau dua 13 xyoo yuav tsum zaum rau tom qab yog tias muaj chaw. Cov rooj zaum rau me nyuam, kuj hu ua child safety restraint systems, yuav tsum tau kev pom zoo los ntawm tsoom fwv thiab muab nruab raws li cov lus qhia los ntawm lub lag luam uas tau tsim qhov cuab yeeb ntawd.

- Cov me nyuam uas yau dua ob xyoo yuav tsum zaum hauv lub rooj zaum rau me nyuam uas tig nram qab tsheb kom txog thaum lawv hnyav los sis siab dhau ntawm qhov kev txwv ntawm lub rooj zaum. Yog tias lawv loj dhau los sis siab dhau lawm rau lub rooj zaum tig nram qab, lawv yuav tsum pauv mus zaum rau lub rooj zaum tig pem hauv ntej. Thaum lawv muaj hnub nyoog ob xyoo lawm, thiab tseem hnyav los sis siab tsis txaus li qhov uas lub rooj zaum tau txwv, ces lawv yuav tsum zaum twb ywm rau lub rooj zaum tig tom qab txog thaum lawv hnyav los sis siab txaus.
- Cov me nyuam uas muaj hnub nyoog tshaj ob xyoo thiab siab dua qhov siab los sis qhov hnyav ntawm lub rooj zaum tig tom qab, lawv yuav tsum zaum hauv lub rooj tig pem hauv ntej kom txog thaum lawv loj dua qhov kev txwv (feem ntau yog 40-60 phaus, nyob ntawm lub lag luam uas tsim lub rooj zaum ntawd).
- Cov me nyuam uas muaj hnub nyoog ntawm plaub mus rau cuaj xyoo yuav tsum zaum rau lub rooj booster thiab sia txoj siv sia uas nyab xeeb yog tias lawv loj dhau rau lub rooj me nyuam.
- Thaum tus me nyuam muaj cuaj xyoo lawm, los sis loj dua qhov txwv

ntawm lub rooj booster, lawv yuav tsum zaum yam tsis siv lub rooj zaum booster thiab sia txoj siv sia xub ntiag xwb.

Lwm Cov Lus Qhia Txog Kev Nyab Xeeb Rau Me Nyuam Caij Tsheb

- Tsis txhob siv lub rooj zaum nyab xeeb uas twb tau muaj kev sib nraus los lawm.
- Cov rooj zaum tiv thaiv rau me nyuam yau yuav tas sij hawm rau lub xyoo rau ntawm hnub tim uas tau tsim lub rooj zaum ntawd. Qee cov rooj zaum yuav tso hnub tim uas lub rooj zaum yuav tas sij hawm. Yog tsis pom hnub tim, ua raws qhov pom zoo tias yuav tas sij hawm rau lub xyoo tom qab hnub tau tsim lub rooj zaum ntawd.
- Tsis txhob muab cov rooj zaum me nyuam mos uas tig mus rau tom qab tso rau tom hauv ntej lub hnab cua uas tseev siv tau.
- Tus neeg caij tsheb pem hauv ntej yuav tsum tsis txhob puag tus me nyuam rau ntawm xub ntiag thaum caij tsheb.
- Txhob cia me nuam yaus caij tsheb hauv qhov chaw thauj khoom hauv lub tsheb loj los sis lub dab tsheb thauj khoom.

Tsis Txhob Tso Me Nyuam Yaus Nyob Ib Leeg Hauv Tsheb

Tsis txhob tso me nyuam yaus los sis cov laus uas tsis muaj peev xwm tiv thaiv lawv tus kheej nyob ib leeg hauv lub tsheb. Nov yog tej yam txaus ntshai uas yuav tshwm sim tau:

- Cov neeg uas nyob ib leeg hauv tsheb tej zaum yuav ua kom lub tsheb khiav thiab ua muaj kev sib tsoo.
- Qhov kKub los sis no heev hauv lub tsheb yuav ncav mus txog qhov phom sij heev, tuag taus los sis raug mob loj heev.
- Lub tsheb kuj yuav raug nyiag los sis dawj nkag mus los ntawm ib tus neeg uas tsis paub tias muaj neeg nyob hauv lub tsheb.
- Ib tug neeg tuaj yeem dawj nkag mus hauv lub tsheb thiab nyiag los sis ua phem rau tus neeg nyob ib leeg hauv lub tsheb.

Tso Koj Lub Tsheb Cia Yam Tsis Muaj Neeg Saib

Tiv thaiv koj tus kheej ntawm tej tub sab. Xauv koj lub tsheb thiab nqa koj cov yawm sij nrog koj. Tsis txhob cia koj lub tsheb khiav los sis tso koj tus yawm sij rau qhov chaw tiv cav tsheb los sis rau hauv koj lub tsheb. Tsis txhob tso tej yam tseem ceeb, tej yam muaj nqis nyob hauv lub tsheb.

Kev Nyab Xeeb Rau Tej Tsiaj

Koj yog tus muaj lub luag hauj lwm rau kev nyab xeeb ntawm cov tsiaj hauv koj lub tsheb. Ceeb fab txog tej kev phom sij uas yuav tshwm sim yog koj tso koj cov tsiaj nyob ib leeg hauv lub tsheb rau lub caij kub heev. Tsis txhob tso koj cov tsiaj rau hauv tsheb, tshwj xeeb tshaj yog thaum kub heev los sis thaum no heev. Thaum huab cua kub thiab no heev yuav phoj sij heev rau tej tsiaj.

Lub Hnav Cua Tiv Thaiv

Lub hnav cua tiv thaiv yog ib qho cuab yeej pab tiv thaiv rau kev nyab xeeb ntxiv (supplemental restraint system). Cov hnav tiv thaiv no ua hauj lwm nrog txoj sia siv kom pab tiv thaiv kev raug mob, tiam sis lawv tsis yog tsim los tiv thaiv kom tus neeg txhob raug dhia tawm hauv lub tsheb. Vim yog rau kev nyab xeeb, cov me nyuam uas yau dua 13 xyoos yuav tsum zaum tom qab yog tias muaj chaw.

Cov Lus Qhia Saib Xyuas Kev Nyab Xeeb Ntawm Lub Hnab Cua Tiv Thaiv

Zaum kom deb ntawm lub kauj tsheb li ntawm 10 nti. Muaj lub kauj tsheb piv rau lub moos thaum koj tso koj ob txhais tes rau ntawm lub kauj tsheb. Muaj koj ob txhais tes tso rau ntawm 8 thiab 4 moos los sis 9 thiab 3 moos ntawm lub kauj tsheb. Tsis txhob muaj koj ob txhais tes tso rau ntawm 10 thiab 2 moos. Tso koj tus ntiv tes nyob sab saum toj ntawm lub kauj tsheb.

Lub rooj zaum pem hauv ntej yuav tsum muaj txav kom deb li deb tau. Nyeem phau ntawv qhia txog tsav lub tsheb ua ntej yuav tsav los sis caji tsheb uas muaj lub hnab cua tiv thaiv.

Yog xav paub ntxiv txog txoj siv sia, cov hnav cua tiv thaiv, thiab cov rooj zaum nyab xeeb rau me nyuam, mus rau ntawm lub Department of Public Safety [Office of Traffic Safety qhov website](#).

Tsis Txhob Pov Khib Nyiab

Nws yog ib qho kev txhaum cai uas yuav pov khib nyiab ntawm koj lub tsheb mus rau cov kev khiav tsheb, cov kev loj, thiab thaj av rau pej xeeb los sis av uas muaj tswv. Tsis pub pov, tso tseg, muab cia, los sis muab tej yam khib nyiab xws li: luam yeej, kej uas kub tawg, tej khib nyiab, daus, nab kuab, iav, ntsia hlau, cov ntsia siv ntiv tes nias, xov hlau, lub kaus poom, ntawv, ntawv, tshauv, tej khoom tsis xav yuav, tej tsiaj tuag, tej plab hnyuv, los sis tej yuav uas xav muaj pov tseg.

Yuav Ua Li Cas Thaum Ua Tsheb Sib Tsoo

Yog tias koj ua tsheb sib tsoo, koj yuav tsum tau ua tej yam kom muaj kev nyab xeeb thiab ua raws li txoj cai lij choj:

- Nres. Yog muaj peev xwm, tsav tsheb tawm ntawm txoj kab tsheb mus rau ntawm ntug kev. Tua lub cav kom tsis txhob kub hnyiab.
- Tiv thaiv koj tus kheej thiab qhov chaw sib tsoo. Ceeb toom rau lwm tus neeg tsav tsheb txog kev phom sij uas siv lub teeb ntsais thaum muaj xwm txheej ceev, cov teeb nplaim taws, los sis teeb tsoom.
- Hu kom tau kev pab. Yog tias muaj neeg raug mob los sis tau tag sim neej lawm, hu rau tub ceev xwm uas nyob ze tshaj los sis hu 911 kom

sai li sai tau.

- Yog tias koj muaj peev xwm thiab muaj kev kawm, pab muaj kev kho mob. Yog tsis paub, pab tus neeg mob kom nyob rau tau tu. Raws li txoj cai, koj yuav tsum pab cov cov neeg raug mob hauv kev sib tsoo li qhov koj pab tau.
- Sib paub ntaub ntawv. Muab koj lub npe, chaw nyob, hnuv yug, thiab tus zauv tsheb (vehicle registration number) rau cov neeg tsav tsheb uas nyob hauv qhov kev sib tsoo nov thiab cov tub ceev xwm nyob ntawm qhov chaw tsheb sib tsoo. Koj yuav tsum tau qhia koj daim npav tsav tsheb rau txhua tus uas nug txog thiab txhua tus tub ceev xwm ntawm qhov chaw tsheb sib tsoo.
- Muab daim ntawv as su las. Yog tias nug txog, muab lub npe thiab qhov chaw nyob ntawm koj lub as sus las thiab lub npe ntawm koj tus agent. Muab cov ntaub ntawv no rau tus tub ceev xwm uas soj ntsuam qhov kev sib tsoo nov. Yog tias koj tsis muaj cov ntaub ntawv no, koj muaj 72 xoj moos kom muaj kom tau cov ntaub ntawv no rau lawv.
- Yog tias kev sib tsoo tsuas yog ua puas khoom li vaj tse xwb tsis tas yuav hu tub ceev xwm. Yog tias koj lub tsheb tiv cav tsis tau lawm, hu neeg kom tuaj muab cab tawm kom sai li sai tau.
- Yog tias qhov koj tau ua puas ntawd yog tej yam khoom li vaj tse uas tsis yog lub tsheb, koj yuav tsum tau qhia rau tus tswv tsev.

As Su Las Tsheb

Tus tswv tsheb uas tsav tsheb rau saum cov kev me yuav tsum muaj as su las tsheb uas hu ua no-fault thiab liability. Koj yuav tsum muaj daim ntawv pov thawj qhia tias koj muaj as su las thiab yuav tsum khaws cia hauv lub tsheb txhua lub sij hawm. Yog koj tsis muaj pov thawj qhia tias koj muaj as su las thaum tub ceev xwm nug txog, tej zaum koj daim npav tsav tsheb thiab daim ntawv cuv npe tsheb (vehicle registration) yuav raug tshem.

Yog tias koj txoj cai tsav tsheb raug txwv vim tsis muaj as su las, koj yuav tsum:

- Xeeb dhau qhov xeeb ntawv.
- Them tus nqi \$30 rau kev rov muaj cai tsav tsheb rau txhua daim ntawv foob los sis nqi nplua.
- Rov thov dua daim npav tsav tsheb tshiab.
- Xa daim ntawv pov thawj los ntawm koj lub as su las.

Yog koj tsav ib lub tsheb uas tsis muaj as su las, tej zaum lawv yuav tshem koj daim paib tsheb thiab daim ntawv cuv npe tsheb. Koj txoj cai tsav tsheb kuj yuav raug tshem mus txog ib xyoo. Yog koj raug liam tias tsav tsheb uas tsis muaj as su las, tej zaum yuav raug nplua mus txog \$1,000 thiab raug kaw mus txog 90 hnuv.

As Su Las Rau Tsheb Maus Taus

Cov tsav tsheb maus taus hauv lub xeev no yuav tsum muaj as su las liability uas pab them rau tej kev puas tsuaj thiab tej kev raug mob rau

lwm tus neeg. Qhov as sus las No-fault thiab uninsured driver tsis yog tias yuav tsum muaj tiam sis kuj yog ib yam uas koj xaiv tau yog xav tau. Koj kuj yuav tau as su las rau tej kev puas tsuaj, ploj, los sis raug nyiaj ntawm koj lub maus taus thiab.

Kev Cuv Npe Rau Koj Lub Tsheb

Yog koj yog ib tug neeg nyob hauv Minnesota, tag nrho koj cov tsheb uas tsav ntawm txog kev pej xeem yuav tsum tau cuv npe nrog DVS. Koj muaj txog 60 hnub tom qab koj los ua neeg nyob hauv lub xeev no los cuv npe rau koj lub tsheb.

Yog xav cuv npe rau koj lub tsheb, nqa koj daim title tsheb los sis daim registration card thiab koj daim npav tsav tsheb los sis lwm yam ntawv uas yuav cim tau koj lub tsheb mus rau qhov chaw DVS deputy registrar nyob hauv koj lub zej zog. Them tag nrho cov nqi thiab se uas cuam tshuam nrog kev cuv npe thiab kev pauv daim title. Thaum cuv npe tag lawm, koj muaj cai tauj dua koj daim paib tsheb nyob hauv online, xa mus, los sis mus rau tim qhov chaw ua hauj lwm DVS.

Xov Tooj Tuav Ntawm Tes

Koj tsis muaj cai yuav siv tej yam sib txuas lus uas yuav tuav ntawm tes, xws li xov tooj tuav ntawm tes los sau ntawv, nyeem los sis xa lus thaum tseem tshav tsheb. Kev xa lus hauv xov tooj muaj xws li xa email thiab xa ntawv hauv xov tooj. Koj kuj yuav yuav mus tsis tau online thaum tab tom tshav tsheb thiab.

Cov Kev Zam:

- Siv lub xov tooj hu kom tau kev pab ceev.
- Ceeb toom txog kev sib tsoo los sis kev ua txhaum cai.
- Siv qhov hais lus rau los yog tsis siv sab tes los kos.

Yog koj raug liam ob zaug los sis ntau dua ntawm kev siv xov tooj tuav ntawm tes los sau/nyeem/xa lus thaum tab tom tsav tsheb, koj yuav raug nplua \$275 ntiv rau qhov nqi nplua ntawm lub tsev hais plaub.

Cov cai thiab cov lus qhia hauv qab no qhia txog kev nyab xeeb uas yuav siv rau tej xwm txheej uas cuam tshuam nrog lwm lub tsheb thiab cov neeg taug kev.

Kev Nres Tsheb

Cov Paib Nres Tsheb:

- Thaum txog cov paib nres tsheb, nres lub tsheb kom tus.
- Yog muaj kab cim nres nyob hauv av, yuav tsum nres lub tsheb ua ntej txoj kab ntawd.
- Yog muaj txoj kab taug kev nyob hauv txoj kev tsheb, yuav tsum nres ua ntej yuav hla txoj kab taug kev.
- Zam kev rau cov neeg taug kev, cov neeg caij tsheb kaub vaj, thiab cov tsheb khiav mus los ua ntej koj yuav mus.

Yog Tsis Pom Txoj Kev Zoo:

- Yog koj tsis pom txoj kev sib tshuam zoo, npaj siab yuav los nres dua rau cov tsheb mus los thiab cov neeg taug kev uas nyob ntawm koj txoj kev tsheb.

Koj kuj yuav tsum nres kom tus raws li cov xwm txheej hauv qab no:

- Ua ntej nkag mus rau hauv txoj kev tsheb thaum tawm hauv txoj kev khib nyiab ntawm ib lub tsev, chaw nres tsheb los sis chaw nres tsheb uas them nyiaj.
- Nyob ntawm txoj kev sib tshuam los sis txoj kab neeg hla kev uas muaj teeb ceeb toom taws teeb liab.
- Koj pom tib neeg taug kev los sis neeg caij tsheb kauj vab uas tab tom hla txoj kev tsheb txawm yog txoj kev ntawd muaj los sis tsis muaj daim paib qhia, koj yuav tsum nres thiab tos kom lawv hla txoj kev tsheb ntawd.
- Koj pom teeb liab ntsais. Koj yuav tsum xam tias yog daim paib nres tsheb.
- Koj nyob rau ntawm lub teeb liab thiab tau yog xim liab uas yuav nkag mus rau hauv txoj kev loj.
- Koj nyob ntawm ib qhov chaw hla tsheb ciav hlau uas muaj daim paib nres.
- Tus neeg qhia kev los sis ib lub cuab yeej qhia kev qhia kom koj nres.
- Koj nyob ntawm tus choj uas tau tsa los qhib kev rau cov nkoj kom mus los tau.

Nres Tsheb Rau Cov Npav Thauj Me Nyuam Kawm Ntawv

Cov tsheb npav thauj me nyuam mus kawm ntawv muaj lub teeb daj thiab liab uas ntsais los ceeb toom rau cov neeg tsav tsheb tias lawv yuav nres los thauj los sis cia tawm cov tub ntxhais kawm ntawv.

Teeb Daj Ntsais


Tus tsav tsheb npav thauj me nyuam kawm ntawv yuav pib ntsais nws lub teeb daj li ntawm 100 feet ua ntej yuav nres yog tias tsav rau txoj kev uas tsheb khiav ceev 35 mais los sis tsawg dua. Rau tej kev uas tsheb khiav ceev 35 mais los sis ceev dua, nws yuav pib ntsais lub teeb daj li ntawm 300 feet ua

ntej yuav nres. Koj yuav txhaum txoj cai yog tias koj hla lub npav thauj me nyuam ntawm sab xis thaum lub npav twb pib ntsais lub teeb liab los sis teeb daj lawm.

Teeb Liab Ntsais


Cov teeb liab uas ntsais ceeb toom rau cov neeg tsav tsheb tias lub npav thauj me nyuam kawm ntawv tab tom tuaj thauj los sis cia tawm cov tub ntxhais kawm ntawv. Thaum lub npav nres thiab lub teeb ntsais liab thiab nws tau qhib daim paib nres ntawm ib sab, koj yuav tsum nres koj lub tsheb tsawg kawg 20 feet ntawm lub npav.

Cov tsheb los sab ped los thiab cov neeg tsav tsheb tuaj txog ntawm lub npav yuav tsum nres txog thaum lub npav daim paib nres muab qhau thiab lub teeb ntsais liab tsis taws lawm. Yog tias koj tsis ua li hais, koj yuav raug lub txim misdemeanor. Yog tias txhaum tiag, koj yuav tsum them tus nqi nplua \$500 thiab koj txoj cai tsav tsheb yuav raug tshem tawm.



Yog Yuav Hla Lub Npav Thauj Me Nyuam Kawm Ntawv

Nws txhaum txoj cai yog hla lub tsheb npav thauj me nyuam kawm ntawv thaum lub teeb ntsais liab thiab daim paib nres tau muaj thau tawm los. Koj tsis tas nres rau lub npav thaum nws lub teeb ntsais liab yog tias koj nyob rau lwm txoj kev uas tsis koom txoj kev ntawd. Ib tug tub ceev xwm uas xav tias tej zaum koj yeej tau ua txhaum txoj cai nov yeej yuav ntes tus neeg tsav tsheb ntawd li ntawm plaub xoj moos thaum ua txhaum txoj cai.



Tus Tswv Tsheb Kuj Yuav Raug Nplua

Thaum koj lub tsheb ua txhaum txoj cai tsis nres thaum lub npav thauj me nyuam kawm ntawv tsa nws daim paib nres, koj yuav raug lub txim petty misdemeanor txawm tias koj yog tus tswv tsheb los sis tus xauj lub tsheb ntawd. Tiam sis, yog tias koj muaj pov thawj tias lwm tus neeg yog tus tsav lub tsheb ntawd thaum tau ua txhaum txoj cai, tus neeg tsav tsheb thaum ntawd yuav raug lub txim txhaum cai nov.

Thaum koj ua daim ntawv thov rau daim npav tsav tsheb, koj yuav tsum kos npe lees paub tias koj nkag siab txog txoj cai uas yuav tsum nres rau cov tsheb npav thauj me nyuam kawm ntawv thiab paub txog cov txim uas yuav raug yog tias koj tau ua txhaum cov cai nov.

Tus Neeg Saib Xyuas Hla Kev Pem Tsev Kawm Ntawv

Thaum koj pom ib tug tub ntxhais kawm ntawv uas tab tom pab coj lawv cov phooj ywg los mus hla txoj kev, koj yuav tsum nres kom tus. Koj kuj yuav tsum nres rau cov neeg laus uas tuav paib los sis tus chij qhia kom nres. Nws txhaum cai yog koj tsav mus hla cov me nyuam uas tab tom hla txoj kev, txawm tias tsis muaj cov neeg pab xyuas hla kev. Qhov txhaum txoj cai nov yuav yog misdemeanor, thiab yog ua zaum ob nyob rau hauv ib xyoos, nws yuav yog kev txhaum gross misdemeanor.

Tus Neeg Tuav Tus Chij Nres Rau Cov Npav Thauj Me Nyuam Kawm Ntawv

Koj yuav tsum nres rau tus neeg uas tuav tus chij nres uas tab tom qhia kom cov npav tawm mus hauv thaj tsam ntawm lub tsev kawm ntawv.

Thaum koj raug xaj kom nres koj lub tsheb los ntawm tus neeg tuav tus chij nres, koj yuav tsum nres txog thaum tus neeg tuav tus chij nres los sis tus tub ceev xwm qhia tias koj mus tau.

Muaj Cai Mus Ua Ntej thiab Kev Zam Rau Lwm Tus

Txoj cai uas muaj cai mus ua ntej thiab zam kev rau lwm tus pab kom kev khiav tsheb mus zoo thiab muaj kev nyab xeeb. Cov cai no yog ua raws li kev hwm thiab kev paub sib pab. Yog ua txhaum cov cai no nws yog ib qho uas yuav ua rau muaj tsheb sib tsoo.

- **Cov Kev Sib Tshuam uas Tsis Muaj Teeb Liab los sis Cim Qhia Kev:** Yog koj mus txog qhov kev sib tshuam tib lub sij hawm lwm lub tsheb mus txog thiab, tus neeg tsav tsheb ntawm sab laug yuav tsum zam kev rau lub tsheb nyob rau sab xis.
- **Muaj Paib Nres Rau Plaub Qhov Kev uas Sib Tshuam los sis Lub Teeb Ntsais Liab:** Thaum koj mus txog qhov kev sib tshuab tib lub sij hawm uas lwm tus tshav tsheb mus txog thiab, tus neeg tsav tsheb nyob sab laug yuav tsum zam kev rau rau tus neeg tsav tsheb nyob rau sab xis.
- **Kev Lem Sab Laug:** Thaum koj xav lem rau sab laug, koj yuav tsum zam kev rau cov tsheb uas los sab tim ub thaum cov tsheb nyob rau txoj kev sib tshuam los sis ze txaus uas yuav ua muaj kev sib tsoo tsheb.
- **Lub Teeb Liab Ua Lub Cim Xub Xim Ntsuab rau Kev Lem Sab Laug:** Txawm tias lub teeb liab tau ua tus cim xub ntsuab lawm, koj yuav tsum zam kev rau lwm lub tsheb los sis cov neeg taug kev uas twb nyob hauv txoj kev sib tshuam. Tom qab koj tau zam kev rau lawv, koj mam li tsav tsheb mus seem uas tus xub qhia kom mus.
- **Kev Sib Tsuam uas Ua Tus Tsiav Ntawv “T”:** Thaum koj mus txog qhov kev sib tshuam uas ua tus tsiav ntawv “T”, koj yuav tsum zam kev rau tag nrho cov tsheb uas hla yog tias koj yog tus yuav lem.
- **Nkag Mus Rau Txoj Kev Me Los Ntawm Txoj Kev uas Muaj Tswv los sis ntawm Ib Lub Tsev:** Koj yuav tsum nres tsheb kom tus thiab zam kev rau cov neeg taug kev thiab cov tsheb mus los.
- **Cov Npav Thauj Neeg Them Nyiaj Hauv Nroog thiab Npav Thauj Neeg Xiam Oob Khab:** Thaum tsav tsheb nyob rau txoj kev uas nyob rau sab xis, koj yuav tsum zam kev rau cov npav thauj neeg uas them nyiaj thiab cov npav thauj neeg xiam oob khab uas tab tom yuav nkag rau txoj kev uas tau nres ntawm chaw nres npav los sis ntawm ntug kev. Qhov kev zam nov kuj suav nrog cov npav thauj me nyuam kawm ntawv uas tab tom mus rau txoj kab khiav tsheb uas tau nres ntawm nrug kev, txoj kev uas lem rau sab xis, los sis lwm qhov chaw uas npav nres los mus thauj los sis cia tawm cov me nyuam kawm ntawv. Cov npav thauj me nyuam no yuav tsum xis nyas sab laug kom qhia rau cov neeg tsav tsheb tias lawv yuav los mus rau txoj kev khiav tsheb.
- **Kev Thauj Tus Neeg Mus Faus:** Thaum muaj cov tsheb khiav ntawm txoj kev uas taws cov teeb pem taub hau los sis teeb ceeb toom kom paub tias lawv muaj xwm txheej yuav coj tus tuag mus raus pem toj ntexas, koj yuav tsum zam kev rau tag nrho cov tsheb khiav ntawd.
- **Cov Neeg Taug Kev:** Koj yuav tsum zam kev rau cov neeg taug kev uas

hla txoj kev, txawm yog txoj kev ntawd muaj paib qhia los sis tsis muaj daim paib qhia.

Zam Kev Rau Cov Tsheb Tuaj Pab Neeg Thaum Muaj Xwm Txheej Ceev

Thaum cov tsheb tuaj pab neeg thaum muaj xwm txheej ceev (xws li tsheb thauj neeg mob, tsheb tua hluav taws, los sis tsheb tub ceev xwm) taws lawv lub teeb ntsais liab thiab suab ceeb toom los sis lub tswj ceeb toom los ze koj lub tsheb ntawm txoj kev ob sab, koj yuav tsum txav mus rau sab xis ntawm txoj kev thiab nres koj lub tsheb. Yog tias koj tab tom tsav tsheb ntawm txoj kev uas khiab ib seem xwb, koj yuav tsum txav mus rau ntawm sab ntug kev uas ze koj lub tsheb tshaj plaws thiab nres. Yog tias koj nyob rau ntawm ib qhov kev sib tshuam, hla kom dhau qhov kev sib tshuam ntawm tso uas ntej yuav nres lub tsheb. Nres twj ywm txog thaum tag nrho cov tsheb pab thaum muaj xwm txheej ceev tau mus dhau kom tag tso.

Ib tug tub ceev xwm uas xav tias tej zaum koj tau ua txhaum txoj cai nov yuav ntes tus neeg tsa tsheb ntawd li ntawm plaub xoj moos thaum ua txhaum txoj cai no.

Koj tsis tas yuav tsum nres koj lub tsheb yog tias lub tsheb pab neeg thaum muaj xwm txheej ceev los ze koj nyob rau txoj kab khiav tsheb sab tov thiab muaj dab tsi thaiv xws li laj kab, phab ntsa, los sis muaj ib qho thaiv nyob hauv nruab nrab.

Hla Cov Tsheb Nres Pab Neeg Thaum Muaj Xwm Txheej Ceev/Cov Tsheb Muab Kev Pab Ntawm Ntug Kev

Thaum ib lub tsheb pab thaum muaj xwm txheej ceev twb ntsais nws lub teeb thiab tau nres ntawm ntug kev los sis nyob rau txoj kev uas muaj ob txoj kab tsheb, txoj cai lij choj hu ua "Move Over Law" hais tias koj yuav tsum txav mus rau txoj kab tsheb uas nyob deb tshaj plaws ntawm lub tsheb ntawd, yog tias nws muaj kev nyab xeeb. Cov tsheb pab thaum muaj xwm txheej ceev suav nrog tsheb cab, tsheb thauj neeg mob, tsheb tua hluav taws, thiab tsheb tub ceev xwm. Yog tias koj tsis muaj chaw txav mus rau lwm txoj kab tsheb, los sis koj tsav ntawm txoj kev uas tsuas muaj ib txoj kab tsheb rau ib seem xwb, ces koj yuav tsum maj mam tsav thiab ceev faj thaum koj tab tom hla lub tsheb ntawd.

Koj kuj yuav tsum ua tib yam thaum mus ze thiab hla cov tsheb uas nres thiab tuag ntawm ntug kev, xws li cov tsheb pab cov tsheb tuag ntawm ntug kev, tsheb kho txoj kev tsheb, tsheb kho xaim fais fab, tsheb kho kev, tsheb xa ntawv, los sis tsheb thauj khib nyiab los sis tsheb recycle uas nres thiab ntsais lawv lub teeb.

Lawv Qab Raws Cov Tsheb Tua Hluav Taws

Tsuas yog cov tsheb khiav ua hauj lwm pab uas muaj kev kub ntshov thiaj li pub lawv qab cov tsheb tua hluav taws uas tsav deb li 500 feet uas tab tom khiav hauv txoj kev tsheb mus rau qhov xwm txheej ceev. Txwv tsis pub tsav tsheb mus luam txoj xai dej tua hluav taws uas tsis muaj dab tsi los thaiv tshwj tsis yog tias koj tau kev tso cai los ntawm ib tug tub ceev xwm

los sis tus tub tua hluav taws tias koj luam tau.

Lawv Qab Lwm Lub Tsheb

Koj yuav tsum kom nrug deb tsaus ntawm koj lub tsheb thiab lub tsheb nyob pem koj hauv ntej. Koj yuav tsum muaj peev xwm nres tau los sis lem kom maim tau lub tsheb pem koj ntej kom tsis txhob sib tsoo. Xav txog huab cua, tsheb coob npaum li cas, thiab seb txoj kev tsheb zoo li cas thaum yuav txiav txim tias yuav tsum tsav nrug deb npaum li cas. Siv txoj cai nres kom tau li ntawm peb vib nas this kom pab tau los txiav txim seb yuav tsum tsav deb npaum li cas thiaj li yuav nyab xeeb. (Saib "Txoj Cai Peb Vib Nas This" hauv Tshooj 6)

Tsav Tsheb Tsis Xyuam Xim thiab Tsav Tsheb Tsis Zoo

Cov neeg tsav tsheb uas tsis xyuam xim txhais tau tias yog tus uas tsav tsheb los sis nres tsheb rau txoj kev uas ua rau lwm tus neeg los sis tej khoom muaj nuj nqis (xws li vaj tse) raug kev phom sij. Cov neeg tsav tsheb tsis zoo txhais tau tias yog tus uas txhob txwm tsis ceev faj thiab tsis quav ntsej txog kev phom sij uas yuav cuam tshuam rau lwm tus neeg los sis tej cuab tam. Qhov no suav nrog kev sib xeeb tsav tsheb. Kev sib xeeb tsav tsheb txhais tias yog kev sib tw saib leej twg tsav ceev dua, tsis hais tsav ib lub tsheb los sis ntau lub tsheb, txawm qhov kev tsav ntawd yuav ceev dhau qhov tau teev tseg rau txoj kev ntawd.

Yog tias koj raug ntes vim tsav tsheb tsis xyuam xim los sis tsav tsis zoo, koj yuav raug hu mus hais plaub hauv tsev hais plaub, thiab qhov kev txhaum ntawd yuav raug suav tias yog kev txhaum misdemeanor.

Yam Koj Yuav Tsum Ua thiab Yuav Muaj Dab Tsi Tshwm Sim Thaum Tub Ceev Xwm Nres Koj

Thaum tub ceev xwm nres koj lub tsheb nws yuav ua rau koj ntshov siab, tias sis yog tias koj paub tias yuav koj zoo li cas nws yuav nyab xeeb rau sawv daws. Yog koj pom teeb ntsais liab nyob nram koj, ua raws li hauv qab no:

- Nyob kom tus.
- Maj mam pib tsav qeeb thiab xis nyas lem mus nres.
- Thaum nws nyab xeeb rau koj ua, lem mus nres rau ntawm sab xis ntawm ntug kev tsheb; yog tsav nyob rau ntawm txoj kev uas muaj ntau txoj kab kev tsheb thiab koj nyob ze tshaj rau sab ntug ntawm sab laug, txav mus rau qhov chaw nres tsheb nyob sab laug yog tias muaj sab ntug kev ntawm txaus nres lub tsheb.
- Tsis txhob nres saum tus choj, kev nkhaus, los sis hauv txoj kev tsheb uas khiav coob.
- Yog tias koj raug nres thaum hmo ntuj, taws koj cov teeb nyob sab hauv koj lub tsheb.
- Kaw tag nrho koj cov qhov rooj thiab nyob twj ywm hauv lub tsheb tshwj yog tias tus tub ceev xwm hais kom koj tawm.
- Tso koj ob txhais tes rau ntawm lub kauj tsheb kom pom koj txhais tes rau txhua lub sij hawm.
- Mloog tus tub ceev xwm kom zoo.

Tej zaum tus tub ceev xwm yuav nug kom koj muaj koj daim npav uas qhia txog koj tus kheej (daim npav tsav tsheb, npav txheej xyuas, lwm yam) thiab daim ntawv pov thawj as sus las. Yog tias cov ntaub ntawv nyob rau ib qho chaw uas koj yuav muaj tsis tau, qhia rau tus tub ceev xwm tias cov ntaub ntawv nyob rau qhov twg ua ntej koj yuav ncav mus muaj cov ntaub ntawv ntawd.

Thaum tus tub ceev xwm nrog koj tham tag lawm, tej zaum lawv yuav ceeb toom qhia rau koj, sau daim pib nplua koj uas tau them ib qho nqi nplua. Yog tias koj yuav tawm tsam daim pib nplua koj muaj cai mus rau hauv tsev hais plaub los piav qhia koj qhov kev xav kev pom. Yog tias xav nug kom paub meej txog qhov kev ceeb toom los sis txog daim pib nplua, nug tus tub ceev xwm ua ntej yuav xaus kev sib tham. Tsis txhob tawm hauv koj lub tsheb tom qab tus tub ceev xwm taug kev mus.

Yog tsis ua raws cai los sis tsis kam ua raws li kev xaj ntawm txoj cai lij choj los sis lus qhia ntawm tus tub ceev xwm, nws yog ib qho txhaum cai thiab yuav ua rau koj raug ntes. Tsis txhob tawm tsam yog tias koj raug ntes.

Kev tswj hwm txoj cai lij choj tsav tsheb yog ib qho kev pab zoo los hloov tus cwj pwm tsav tsheb tsis zoo, pab txo kev sib tsoo thiab raug mob, thiab cawm tau neeg txoj sia. Yog koj tau txais ib qho kev ceeb toom los sis raug nplua, lub hom phiaj yog kom koj kawm los ntawm qhov ntawd, kom tsis txhob rov ua dua, thiab hloov tus yam ntxwv tsav tsheb kom muaj kev nyab xeeb dua rau txhua tus hauv txoj kev tsheb. Kev sib tham zoo ntawm txhua tog uas cuam tshuam yuav pab kom muaj kev nyab xeeb thaum nres tsheb.

Yog koj muaj rab phom nyob hauv lub tsheb:

- Tso koj txhais tes nyob rau saum lub kauj tsheb kom pom txhua lub sij hawm.
- Thaum tus tub ceev xwm los ntawm koj thawj zaug, hais qhia rau nws tias koj muaj rab phom thiab qhia tias nyob rau qhov twg hauv lub tsheb. Cia koj ob txhais tes tso twj ywm rau saum lub kauj tsheb.
- Tsis txhob ncav mus muab rab phom. Tus tub ceev xwm tuaj yeem tshem rab phom kom muaj kev nyab xeeb txog thaum tau nrog koj sib tham tag.
- Tsis txhob txav mus txav los los sis nrhiav koj cov ntaub ntawv; tos kom tus tub ceev xwm qhia kom koj ua tso.

Koj yuav tsum tsis txhob:

- Tsis txhob ncav ub ncav nov hauv lub tsheb. Yog tias koj yuav tsum ncav mus nqa ib yam khoom, qhia rau tus tub ceev xwm paub ua ntej tias yam koj xav tau ntawd nyob qhov twg, thiab tos seb tus tub ceev xwm puas pom zoo ua ntej koj ncav mus muaj.
- Tsis txhob tawm hauv lub tsheb los sis mus cuag tus tub ceev xwm. Yog tias koj xav tawm hauv lub tsheb, nug tus tub ceev xwm ua ntej thiab tos

Yam Uas Yuav Tshwm Sim Thaum Ruag Nres Tsheb:

Txawm tias txhua qhov kev nres tsheb yuav sib txawv nyias, koj yuav pom tias tus tub ceev xwm yuav:

- Hais nyob zoo rau koj.
- Qhia tias lawv yog tus tub ceev xwm.
- Thov koj daim npav tsav tsheb thiab daim ntawv pov thawj as sus las.
- Qhia rau koj paub txog laj thawj uas lawv nres koj lub tsheb, thiab piav qhia vim li cas lawv yuav muab daim pib nplua los sis kev ceeb toom rau koj.
- Kuaj xyuas seb koj daim npav tsav tsheb puas siv tau lawm los sis puas yog tseeb tiag.

Cov Ntaub Ntawv Txheej Xyuas Txog Tus Neeg Tsav Tsheb uas Txais Tau:

- Daim npav tsav tsheb hauv Minnesota.
- Daim npav tsav tsheb nyob rau lwm lub xeev.
- Daim ntawv tsav tsheb uas pub tsav ib ntus.
- Daim npav xyaum tsav tsheb.
- Daim npav ua tub rog.
- Daim npav tsav tsheb los ntawm consulate los sis thoob ntiaj teb.

Tej Yam Uas Yuav Tshwm Sim Thaum Nres Hauv Kev Tsheb:

Nyob ntawm seb qhov hais kom nres tsheb yog tim dab tsi, tus tub ceev xwm tej aum yuav sau ib daim pib nplua los sis ceeb toom rau koj, los sis muaj koj ntes. Daim pib nplua yuav muaj tus lej cim qhia txog txoj cai uas tau ua txhaum txoj cai tsav tsheb thiab piav txog qhov tau ua txhaum ntawd. Qhov lees txais daim pib nplua ntawd tsis tau txhais tias koj lees paub tias koj tau ua txhaum los sis lav tias koj tau ua qhov tau hais ntawd; koj tsuas yog lees txais tias koj tau txais daim pib nplua ntawd thiab cog lus tias koj yuav tuaj mus hais plaub yog tias lawv hu txog koj. Txhua daim pib yuav muab xa mus rau cov tsev hais plaub nyob hauv lub zos. Cov neeg tsav tsheb yeej siv tau cov tsev hais plaub los tham txog tej yam kev ua txhaum los yog tej yam pej xeeb tsis sib haum thiab qee rooj plaub kuj muaj cov kev pab cuam uas muaj rooj plaub tshem tawm tsis foob mus ntxiv, xws li mus kawm xyaum tsav tsheb ntxiv.

Kev Coj Tus Cwj Pwm Kom Zoo thiab Kev Tawm Tsam:

Cov tub ceev xwm yeej raug qhuab qhia kom coj tus cwj pwm kom zoo thaum lawv nres los sis ntes ib tus neeg hauv kev nres tsheb. Yog tias koj muaj lus nug txog tus tub ceev xwm txoj kev coj cwj pwm, koj yuav tsum tiv tauj lub hoob kas uas tus tub ceev xwm ua hauj lwm, los sis tham nrog tus thawj coj uas saib xyuas tus tub ceev xwm ntawd, siv cov ntaub ntawv nyob hauv daim pib nplua.

Tsav Tsheb Khiav Nawm Tus Tub Ceev Xwm

Yog tsav tsheb khiav ntawm tub ceev xwm nws yog ib qho kev txhaum cai thiab phoj sij heev. Yog ua txhaum txoj cai no nws yog ib txoj kev txhaum felony. Yog tias koj raug lub txim no, tej zaum koj yuav rau kaw mus txog peb xyoo thiab ib hnub hauv nquaj, thiab raug nplua mus txog \$5,000 los sis ob qho tib sim.

Yog tias ib tus neeg tau tag sim neej los sis raug mob thaum tau khiav ntawm tub ceev xwm:

- **Yog muaj neeg tuag:** Koj yuav raug kaw mus txog 10 xyoo thiab raug nplua txog \$20,000, los sis ob qho tib sim.
- **Yog raug mob hnyav heev:** Koj yuav raug kaw mus txog 7 xyoo thiab raug nplua txog \$14,000, los sis ob qho tib sim.
- **Yog raug mob loj:** Koj yuav raug kaw mus txog 5 xyoo thiab raug nplua txog \$10,000, los sis ob qho tib sim.

Ceev Faj Rau Cov Neeg Taug Kev

Txawm hais tias koj tab tom tsav tsheb rau cov kev nyob hauv nroog uas muaj tsheb coob, nyob hauv nroog, los sis hauv cov kev loj, ceev faj cov neeg taug kev.

- Zam kev rau cov neeg taug kev uas muaj cai hla kev, tshwj xeeb thaum lawv hla ntawm kev tshuam los sis hla txoj kev loj.
- Saib xyuas kom pom cov neeg taug kev ntawm qhov chaw uas tsheb twb nres lawm, ntawm cov chaw uas pom tsis tshab, thiab thaum muaj me nyuam yaus nyob ze.
- Yog muaj neeg taug kev hauv txoj kev hla, txawm yog muaj kab cim los sis tsis muaj kab cim, koj yuav tsum nres thiab tos kom lawv hla mus dhau koj txoj kab tsheb tso.
- Ceev faj rau cov neeg dig muag uas tuav tus pas dawb los sis pas hlau, los sis siv tus aub koj kev. Tsis txhob nyem kes los sis tsuj roj kom txhob txwm ua lub cav nrov, vim qhov no yuav ua rau tus neeg los sis tus aub ntshai los sis poob siab.

Nws yuav txhaum txoj cai yog koj hla ib lub tsheb uas twb nres rau cov neeg taug kev kom hla kev kom dhau. Yog tias muaj lwmm lub tsheb uas twb nres lawm, koj yuav tsum saib xyuas kom meej seb puas muaj neeg taug kev thiab npaj siab nres thiab. Yog koj tsis zam kev rau cov neeg taug kev raws li txoj cai, qhov ntawd yog kev ua txhaum misdemeanor. Yog koj rov ua dua zaum ob hauv ib xyoo, qhov ntawd yuav raug suav tias yog kev ua txhaum gross misdemeanor.

Cov Kab Hla Kev

Cov Kab Hla Kev Uas Muaj Cim Khij: Cov no yog cov kab xim dawb uas kos rau saum txoj kev, thiab feem ntau muaj cov paib qhia hla kev los sis muaj lub teeb ceeb toom uas qhia rau koj tias koj tab tom mus txog ib qho chaw uas cov neeg taug kev yuav hla kev.

Cov Kab Hla Kev Uas Tsis Muaj Cim Khij: Cov no yog cov chaw uas txoj kev los sib tshuam nrog txoj kev taug kev rau cov neeg taug kev, tiam sis tsis muaj kab xim dawb los sis paib qhia.

Thaum koj nres ze rau cov chaw hla kev, txawm tias muaj kab xim dawb los sis muaj, tsis txhob nres los thaiv txoj kab hla kev.

Raws li tus neeg taug kev, koj yuav tsum ua raws li txoj cai tsheb kom koj muaj kev nyab xeeb thiab kom cov neeg tsav tsheb pom koj.

- Ua raws li cov teeb tswj kev tsheb ntawm qhov chaw sib tshuam. Thaum tos lub teeb “TAUG KEV,” nyob ob peb kauj ruam tom qab txoj kev tsheb.

- Cia cov tsheb uas twb nyob hauv txoj kev sib tshuam mus kom dhau ua ntej thaum lub teeb “TAUG KEV” pib taws.
- Qhia kom meej tias koj npaj yuav hla kev. Saib ntsia tus neeg tsav tsheb thiab xyuas kom lawv cia koj dhau ua ntej koj hla.
- Siv txoj kev taug kev yog tias muaj, thiab taug kom zoo. Yog tias tsis muaj cov kab hla kev, cia cov tsheb hla tag nrho ua ntej koj yuav hla txoj kev tsheb.
- Txhob taug kev hauv txoj kab tsheb yog tias tsis tsim nyog. Muab chaw rau cov tsheb kom hla dhau.
- Yog yuav taug kev hauv txoj kev, taug sab laug los sis sab uas cov tsheb tab tom tuaj.

Yog koj taug kev thaum tsaus ntuj los sis thaum tsis pom kev zoo:

- Hnav khaub ncaws uas muaj xim kaj thiab muaj khoom ci ci, los sis nqa ib lub teeb kom cov neeg tsav tsheb pom koj yooj yim.
- Nco ntsoov kom zam cov neeg tsav tsheb uas tsis pom koj. Cov neeg taug kev yeej muaj cai hla kev ntawm txoj kev sib tshuam thiab siv cov kab hla kev, tiam sis qee zaos tus neeg tsav tsheb tej zaum yuav tsis pom koj uas yuav nres tau raws sij hawm. Tej yam li tej khoom ci tuaj vim lub hnub thiab lwm yam xwm txheej kuj yuav ua rau cov neeg tsav tsheb tsis pom cov neeg taug kev.

Koom Kev Nrog Cov Neeg Caij Tsheb Kauj Vab

Cov tsheb kauj vab yog ib hom tsheb raug cai uas caij tau hauv txoj kev hauv Minnesota, thiab lawv muaj tib yam cai thiab lub luag hauj lwm ib yam li lwm cov tsheb tsav.

Txoj Kev Rau Tsheb Kauj Vab

Cov kev rau tsheb kauj vab yog tsim los cais cov tsheb kauj vab kom sib nrug ntawm cov tsheb khiav hauv txoj kev loj. Txwv tsis pub tsav tsheb nkag mus rau hauv txoj kev rau tsheb kauj vab, tsuas yog thaum koj yuav nres tsheb (yog muaj cai nres), thaum koj tawm los yog nkag rau txoj kev tsheb, los sis thaum koj npaj yuav lem. Ua ntej koj hla txoj kev rau tsheb kauj vab, xyuas kom muaj kev nyab xeeb thiab cia cov neeg caij tsheb kauj vab uas tab tom los dhau mus ua ntej. Thaum txoj kev rau tsheb kauj vab twb tsis muaj neeg lawm koj mam li xis nyas nkag mus rau txoj kev ntawd ua ntej koj lem.

Hla Ib Tug Neeg Caij Tsheb Kauj Vab

Ceev faj thaum koj tab tom hla ib tug neeg caij tsheb kauj vab. Koj yuav tsum sib nrug tsawg kawg peb feet ntawm koj lub tsheb thiab tus neeg caij tsheb kauj vab. Xyuas kom tus neeg caij tsheb kauj vab tsis tab tom xis nyas los sis npaj yuav lem rau sab laug ua ntej koj yuav hla. Koj muaj cai hla txoj kab nyob nruab nrab ntawm txoj kev kom hla dhau tus neeg caij tsheb kauj vab, txawm yog qhov chaw ntawd tsis pub hla, yog tias muaj kev nyab xeeb.

Cov Cai Txog Tsheb Kauj Vab

Nco tseg: Cov tsheb kauj vab uas muaj hluav taws xob pab caij (electric-assist bicycles) raug suav tias yog tsheb kauj vab raws li txoj cai hauv txoj kev thiab tej qhov chaw uas lawv caij tau. Cov tsheb no muaj hluav taws xob pab tswj kev caij tsheb. Lawv txawv ntawm tsheb kauj vab uas muaj

cav (mopeds), uas siv roj thiab yuav tsum ua raws li lwm yam cai tshwj xeeb.

- Caij mus raws tib txoj kev nrog cov tsheb, tsis txhob caij rov qab.
- Xis nyas rau txhua qhov uas yuav lem thiab ua raws txhua cov paib tsheb thiab teeb tswj kev tsheb.
- Thaum pom paib nres, maj mam caij kom koj nres tau ua ntej yuav nkag mus rau hauv qhov chaw sib tshuam los sis txoj kab hla kev. Yog tsis muaj tsheb nyob ze, koj muaj cai lem los sis mus ntxiv yam tsis tas yuav nres.
- Caij nyob sab xis ntawm cov tsheb khiav ceev, tiam sis txav mus rau nruab nrab yog tias muaj teeb meem, thaum yuav hla lwm lub tsheb, los sis thaum lem mus rau sab laug.
- Siv txhais tes los sis caj npab los xis nyas ib yam li cov tsheb. Yog yuav xis nyas rau sab laug, xyaj koj sab caj npab sab laug kom ncag. Yog yuav xis nyas lem sab xis, caw koj sab caj npab sab laug kom caw sawv ntsug. Koj kuj xyaj tau koj sab caj npab sab xis kom ncag tau thiab yog yuav lem rau sab xis. Koj kuj xis nyas tias koj yuav nres los ntawm caw koj sab caj npab sab laug uas muaj caw tig rau hauv av.
- Ob leeg neeg caij tau ua ke uas nyob ib sab yog tias tsis cuam tshuam rau txoj kev khiav tsheb thiab nyob hauv ib txoj kab.
- Ntoos lub kaus mom caij tsheb kauj vab kom muaj kev nyab xeeb.
- Yog caij thaum hmo ntuj, siv cov teeb los sis teeb ci uas raug cai. Ib lub tsheb kauj vab tuaj yeem muaj ib lub teeb nyob pem hauv ntej uas ntsais teeb dawb los sis ib lub teeb pem pob tw uas ntsais liab, los sis ob qho tib yam.
- Lub tsheb kauj vab tuaj yeem pub nruab cov log uas muaj cov hniav, hniav ntse, los sis lwm yam khoom siv tsim los ua kom lub log khiav nplaum kom zoo rau txoj kev.

Caij Tsheb Kauj Vab Nyob Rau Txoj Kev Taug Kev thiab Txoj Kab Hla Kev

- Zam kev rau cov neeg taug kev thiab qws suab ceeb toom tias koj yuav hla ua ntej koj hla lawv.
- Txwv tsis pub caij tsheb kauj vab rau txoj kev taug kev nyob rau cov chaw ua laug luam tshwj tau kev tso cai ntawm cov tub ceev xwm hauv zos.
- Cov tub ceev xwm hauv zos tej zaum yuav txwv tsis pub caij rau txoj kev taug kev los sis txoj kab hla kev.
- Thaum caij tsheb kauj vab nyob rau txoj kev taug kev los sis txoj kab hla kev, koj muaj txoj cai ib yam li cov neeg taug kev.

Lub Teeb Liaj Tsis Ua Hauj Lwm

Yog koj caij tsheb kauj vab, hom twg los tau, thiab lub cuab yeej tswj teeb tsis pom koj thiab tsis hloov lub teeb liab, koj muaj cai hla txoj kev tshuam tom qab koj twb tau tos me ntsis yog tias:

1. Tus neeg caij tsheb kauj vab tau nres tus lawm.
2. Lub teeb liab tau ci ntev dhau qhov tsim nyog.
3. Lub teeb liab zoo li ua hauj lwm tsis zoo los sis tsis ntes tau cov tsheb kauj vab.

4. Tsis muaj tsheb los sis tib neeg uas tab tom los ntawm txoj kev uas koj yuav hla los sis mus rau.

5. Cov tsheb los sis tib neeg uas tab tom yuav hla nyob nrug deb txaus uas yuav tsis muaj kev phoj sij tshwm sim.

Qhov kev tiv thaiv no tsuas yog siv tau rau kev ua txhaum rau qhov hla txoj kev tshuam uas muaj teeb liab los tswj txoj kev tsheb xwb thiab nws tsis yog siv los tiv thaiv rau lwm yam plaub ntug txog kev tsis sib haum rau lwm tus neeg los sis tej yam txhaum cai.

Cov Lus Qhia Kom Nyab Xeeb Rau Cov Neeg Tsav Tsheb

- Ceev faj cov neeg caij tsheb kauj vab rau ntawm txoj kev sib tshuam, txoj kev taug kev, thiab thaum yuav nkag los sis tawm ntawm cov kev thauj khib nyiab thiab kev tsheb nkag rau hauv tsev.
- Ceev faj heev tshaj rau cov neeg caij tsheb kauj vab thaum hmo ntuj.

Tsheb Kauj Vab Muaj Lub Cav

Cov "tsheb kauj vab muaj cav" yog cov tsheb moped, thiab yog cov tsheb uas mus tau ceev txog 30 mai los sis qeeb dua xwb. Cov cai rau kev caij tsheb kauj vab feem ntau kuj siv tau rau cov tsheb moped. Cov tsheb kauj vab muaj cav txwv tsis pub caij rau txoj kev taug kev, txoj kev loj, los sis cov kab hla kev rau cov tib neeg taug kev thiab cov kev rau tsheb kauj vab.

Cov Tsheb Maus Taus

Cov neeg caij maus taus yuav tsum ua raws tib yam txoj cai tsav tsheb li ib tus neeg tsav tsheb.

- **Xyuas Qhov Tsav Ceev thiab Qhov Nrug Deb:** Maus tau me dua cov tsheb thiab nws yuav nyuaj dua los ntsuas seb lub tsheb maus taus mus ceev npaum li cas thiab nyob deb li cas thaum lawv los ze.
- **Qhov Sib Nrug Thaum Lawv Qab:** Qhov koj lawv lub maus taus qab seb yuav tsum deb npaum li cas yuav tsum deb tib yam li los sis deb dua koj lawv lwm lub tsheb qab. Cov neeg tsav maus taus tej zaum yuav khoom tsis tau lawv lub maus taus uas qhov no yuav ua rau lub maus taus khiav tsis ncaj kev. Zam kom nrug deb txaus kom muaj chaw rau lawv thiaj li tsis tsoo cov neeg tsav maus taus.
- **Nkag Rau Txoj Kab Tsheb:** Thaum koj npaj yuav pauv kab tsheb pem hauv ntej ntawm ib lub maus taus, sib nrug deb ib yam li thaum koj pauv kab tsheb thiab saib ntawm daim iav saib tom qab thaum koj nyob pem hauv ntej ntawm lwm lub tsheb.
- **Thaum Ib Lub Maus Taus Hla Koj:** Yog ib tug neeg caij maus taus yuav hla koj, nyob rau koj txoj kab twj ywm thiab txhob tsav kom ceev. Cia nws hla koj kom dhau.
- **Tsav Ze Lub Maus Taus:** Nws yog ib qho txhaum cai thiab phoj sij heev yog tsav ze ze ib lub maus taus. Tsis txhob sim tsav tsheb koom ib txoj kab tsheb uas nyob ib sab ntawm ib lub maus taus.

- **Kev Tiv Thaiv Thaum Raug Sib Tsoo:** Maus taus tsis muaj kev tiv thaiv zoo li lwm hom tsheb. Kev sib tsoo hauv txoj kev tshuam hauv nroog yog qhov tshwm sim ntau heev. Feem ntau tshwm sim thaum cov neeg tsav tsheb tsis zam kev thiab lem sab laug pem hauv ntej ntawm lub tsheb maus taus.
- **Txoj Cai Ntawm Muaj Cai Mus Ua Ntej:** Cov cai ntawm muaj cai mus ua ntej siv tau rau cov neeg tsav maus taus, thiab cov neeg tsav tsheb. Cov neeg tsav maus taus kuj muaj cai tsav rau cov kab tsheb thaum tsheb muaj coob thiab.

Cov Neeg uas Tsis Muaj Kev Tiv Thaiv Zoo

Cov neeg tsav tsheb yuav tsum ceev faj tsis yog rau cov neeg taug kev, cov neeg caij tsheb kauj vab, thiab cov neeg caij maus taus xwb; lawv kuj yuav tsum ceev faj txog lwm cov neeg uas siv txoj kev uas muaj kev phom sij dua. Cov no yog cov neeg uas taug kev saum txoj kev loj, txoj kev caij tsheb kauj vab, txoj kev taug kev, los sis kev taug kev rau tom hav zoov, uas lawv tsis muaj kev tiv thaiv zoo li cov uas nyob hauv tsheb. Cov neeg siv txoj kev uas raug kev phom sij suav nrog cov neeg caij tsheb uas muaj ob los sis peb lub log, cov caij laub uas siv fais fab, cov caij nees, cov taug kev, los sis cov siv caij scooters uas siv fais fab. Lawv tsis muaj txoj siv sia los sis hnav tiv thaiv thiab raug kev phom sij ntau dua thaum muaj kev sib tsoo. Koj yuav tsum sib koom txoj kev nrog cov neeg no thiab cov neeg uas nrog lawv caij kom muaj kev nyab xeeb. Cov neeg siv txoj kev uas raug kev phom sij no kuj yuav tsum ua raws tag nrho cov cai tsheb thiab.

Cov Tsheb Neighborhood Electric Vehicles (NEV)

Cov tsheb NEV (Neighborhood Electric Vehicle) yog ib hom tsheb fais fab uas muaj peb los sis plaub lub log, thiab caij tau ceev 20 mus txog 25 mais. Cov tsheb NEV yuav tsum muaj daim title thiab cuv lub tsheb kom muaj npe nrog DVS. Txhua tus neeg uas muaj daim npav tsav tsheb hom Class D tsav tau cov tsheb NEV no, tiam sis tsuas yog tsav tau rau ntawm cov kev uas khiav ceev li 35 mais los sis qeeb dua xwb. Txwv tsis pub siv cov tsheb NEV thaum mus xeeb tsav tsheb.

Cov Tsheb Lag Luam

Cov tsheb siv rau kev lag luam yog ib lub tsheb muaj cav los sis ob peb lub tsheb nyob ua ke uas muaj qhov hnyav tshaj 26,000 phaus thiab siv los thauj neeg los sis thauj khoom. Cov tsheb npav, suav nrog cov tsheb npav thauj me nyuam kawm ntawv txhua hom loj los me, thiab cov tsheb me uas muaj daim paib qhia tias muaj khoom phom sij, kuj raug suav tias yog tsheb lag luam thiab.

Hla Cov Tsheb Loj Thauj Khoom Ua Lag Luam

Ua ntej koj hla ib lub tsheb lag luam, xyuas kom koj muaj chaw uas nyab xeeb txaus nyob rau ntawm ib sab, nram qab, thiab pem hauv ntej ntawm koj lub tsheb.

- **Hla Lub Tsheb Lag Luam Ntawm Txoj Kev Loj uas Tsis Ntxhab:** Nws yuav siv sij hawm li peb mus rau tsib vib nas this ntxiv kom hla lub tsheb lag luam yog tias koj hla ib lub tsheb. Muab sij hawm kom txaus

los hla lub tsheb lag luam thiab rov mus rau txoj kab tsheb nyob sab xis ua ntej li 100 feet ntawm cov tsheb uas yuav los sab tod.

- **Tsis Txhob Hla:** Yog koj yuav tawm ntawm txoj kev tsheb los sis yuav lem sai, nyob tom qab lub tsheb lab luam kom txog thaum koj txog qhov chaw koj yuav tawm.
- **Hla Thaum Tsav Nce Toj:** Cov tsheb lag luam khiav qeeb zog thaum nce toj uas ua rau nws yooj yim los txeeb ntej.
- **Hla Thaum Tsav Nqis Hav:** Cov tsheb lag luam khiav ceev dua thaum tsav nqis hav.
- **Hla Kom Sai:** Tsis txhob nyob thiab khiav ua ke ib sab ntawm lub tsheb lag luam. Pauv txoj kab tsheb mus rau hauv txoj kab khiav tsheb thaum koj pom pem hauv ntej ntawm lub tsheb lag luam nyob hauv koj daim iav saib tom qab. Tswj koj qhov khiav ceev tom qab koj tau hla thiab txeeb tau ntej.
- **Thaum Lub Tsheb Lag Luam Hla Koj:**
 - Nyos rau sab kawg ntawm koj txoj kab tsheb thiab txo qhov tsav ceev me ntsis.
 - Tsis txhob tsav kom ceev thaum lub tsheb lag luam hla koj.
- **Thaum Lub Tsheb Lag Luam Los Txoj Kev Sab Tod Los:** Nyob kom deb li deb tau rau ntawm sab xis kom tsis txhob sib txhuam rau ntawm ib sab tsheb thiab txo tau qhov cua ntsawj ntawm ob lub tsheb. Cov cua ntsawj yuav thawb ob lub tsheb kom sib nrug deb, tsis yog nqus kom los ze.
- **Qhov Khiav Ceev thiab Qhov Sib Nrug Deb:** Vim lawv lub cev loj, co tsheb lag luam feem ntau zoo li lawv khiav qeeb dua qhov uas lawv khiav tiag tiag. Ntau lub tsheb uas sib tsoo nrog cov tsheb lag luam tshwm sim ntawm kev sib tshuam vim hais tias tus neeg tsav tsheb ntawm lub tsheb kws yees tsis tau tias qhov ceev thiab qhov deb ntawm lub tsheb lag luam mus zoo li cas.

Pauv Kab Tsheb Pem Hauv Ntej Ntawm Cov Tsheb Lag Luam

Yog yuav pauv txoj kab tsheb thiab txeeb ntej uas ze dhau ntawm tej tsheb, nws yuav yog ib yam phom sij, tiam sis nws yog ib qho phom sij tshaj thaum koj los txiav kev pem hauv ntej ntawm ib lub tsheb npav los sis tsheb lag luam. Yog tias koj pauv txoj kab tsheb ceev, txawm pauv los sab twg los xij, koj yuav nyob rau qhov chaw xam uas yuav tsis pom koj. Tus neeg tsav lub tsheb ntawd yuav tsis pom koj kom ncav tau lub sij hawm los nres los sis los maim koj. Txawm hais tias lawv pom koj, lub tsheb yuav nres tsis tau kom ceev txaus kom zam tau koj kom txhob sib tsoo vim tsis muaj sij hawm txaus los nres lub tsheb.

Lawv Qab Cov Tsheb Lag Luam

Cov tsheb lag luam siv sij hawm nres ntau dua lwm cov tsheb.

- **Qhov Nrug Deb Uas Yuav Siv Los Nres Tsheb:** Cov tsheb me uas khiav ceev li 55 mais tuaj yeem nres tau ntawm 130 mus rau 140 feet. Ib lub tsheb thauj khoom lag luam uas ntim khoom puv nkauj yuav siv ntau tshaj 400 feet thiab li nres kom tus kiag.
- **Qhov Nrug Deb Thaum Lawv Qab:** Thaum lawv qab ib lub tsheb lag luam nws yuav ua rau koj tsis pom txoj kev zoo pem hauv ntej. Tsav kom nrug deb txaus uas yuav nyab xeeb thiab nyob rau qhov chaw uas

tus neeg tsav tsheb ntawd yuav pom koj yog tias lawv tig ntsia saib rau lawv daim iav ntawm ib sab tsheb. Qhov no yuav pab muab sij hawm rau koj seb yuav ua li cas yog tias lub tsheb lag luam ntawd nres tam sim ntawd.


- **Taws Teeb Pem Taub Hau Tsheb Thaum Hmo Ntuj:** Cov tsheb loj muaj daim iav loj uas tuaj yeem ci ci. Txo koj cov teeb thaum koj tsav tsheb uas lawv qab cov tsheb lag luam thaum tsaus ntuj kom tsis txhob ci ci rau tus tsav lub tsheb lag luam ntawd.
- **Thaum Nkag Rau Txoj Kev Tsheb:** Thaum lub tsheb lag luam nkag los rau txoj kev tsheb khiav, nws yuav siv sij hawm ntau dua lwm lub tsheb kom sawv ceev thiab khiav tau ceev li cov tsheb khiav ntawm txoj kev. Npaj khiav kom qeeb zog los sis pauv txoj kab khiav kom muab sij hawm rau lub tsheb lag luam ntawd nkag tau nyab xeeb rau hauv txoj kev tsheb khiav.
- **Nres Nce Toj:** Yog tias koj nres tom qab ntawm ib lub tsheb lag luam ntawm txoj kev nce toj, tseg chaw kom dav txaus rau lub tsheb lag luam ntawd kom thaub qab tau me ntsis thaum nws yuav pib tsav mus ntxiv. Tsav koj lub tsheb kom nyob rau sab laug ntawm koj txoj kab tsheb kom tus neeg tsav tsheb ntawd pom koj nyob hauv daim iab ntawm ib sab.

Cov Tsheb Lag Luam thiab Kev Lem Tsheb Dav

Ua tib zoo saib xyuas cov tsheb lag luam uas xis nyas tias yuav lem. Ntau lub tsheb lag luam feem ntau lem dav heev thaum lem rau sab xis thiab qee zaus txav kom muaj chaw dav nyob rau sa xis ua ntej lawv yuav lem. Cov log tsheb nyob nram qab ntawm lub tsheb siv kev tsawg dua ntawm cov log tsheb pem taub hau, lub tsheb yim ntev qhov sib txawv yim ntau zog. Yuav kom zam tau qhov tsis txhob sib tsoo, tsis txhob hla ib lub tsheb loj thaum khoom lag luam nyob rau sab xis, yog tias tej zaum nws yuav lem rau sab xis.

Cov Tsheb Lag Luam “Qhov Chaw Tsis Pub Nyob Ze”

Yog tias koj tab tom lawv qab ib lub tsheb lag luam, nyob kom deb ntawm nws qhov “chaw tsis pub nyob ze.” Cov chaw no yog qhov chaw uas saib tsis pom mus rau pem hauv ntej, ntawm ob sab, thiab tom qab ntawm lub tsheb loj. Qee tus neeg tsav tsheb loj thauj koom tuaj yeem yuav tsis pom txog li 20 feet ntawm lub tsheb taub hau, ntawm ob sab, thiab mus txog 200 rau nram qab.



Ua Siab Ntev Rau Cov Tsheb Lag Luam

Cov tsheb loj thaub khoom lag luam thiab cov tsheb npav muaj kev txwv rau qhov lawv yuav tsum siv tej tshuab uas tswj qhov tsav ceev. Nyem kes tsheb, tsav tsheb nyaum heev los sis nkag plis plaws hla lwm lub tsheb yuav tsis ua kom koj mus txog koj qhov chaw sai tiam sis yuav tsim kev phom sij thiab ua tsheb sib tsoo.

Hla Txoj Kev Tsheb Ciav Hlau

Yog yuav hla cov kev tsheb ciav hlau, nws yeej yog ib qho chaw phom sij rau tsheb sib tsoo. Vim tias qhovj loj thiab qhov hnyav ntawm lub tsheb ciav hlau, qhov sib tsoo ntawm lub tsheb thiab lub tsheb ciav hlau yog qhov ua rau tus neeg tsav tsheb tag sim neej tau. Cov neeg tsav tsheb yuav tsum ceev faj xyuas cov tsheb ciav hlau los sis lwm yam khoom siv hauv txoj kev ciav hlau thaum mus txog thiab yuav hla cov kev tsheb ciav hlau ntawd.

Cov Cuab Yeej Ceeb Toom Thaum

Hla Txoj Kev Ciav Hlau

Cov kev tsheb ciav hlau nyob hauv zos muaj cov cuab yeej ceeb toom los qhia rau cov neeg tsav tsheb paub thaum muaj cov kev tsheb ciav hlau. Cov paib ceeb toom thiab cov kab tha hauv txoj kev qhia tias koj tab tom mus txog cov kev tsheb ciav hlau. Cov paib nyob ze ntawm txoj kev yuav qhia tias muaj pes tsawg txoj kev tsheb ciav hlau nyob ntawd. Thaum mus txog ntawm txoj kev hla, ua tib zoo saib cov kev thiab npaj nres thaum koj pom cov cim no.

Cov teeb ntsais, tswv nrov thiab tus pas rooj vag qhia tias lub tsheb ciav hlau los sis lwm yam khoom siv nyob rau hauv txoj kev ciav hlau tab tom los. Thaum koj pom cov teeb no los sis tus pas rooj vag kaw, tsis txhob hla txoj kev ciav hlau. Nres koj lub tsheb uas tsis pub nyob ze tshaj 10 feet ntawm txoj kev tsheb ciav hlau los sis tus pas rooj vag. Nws yuav nyab xeeb hla thaum cov tsheb tom ntej tau txav mus thiab koj tuaj yeem mus tau yam tsis tau nres tsheb li 10 feet ntawm txoj kev tsheb ciav hlau.

Ntawm qee qhov kev hla, tus neeg tuav tus chij yuav yog tus tswj txoj kev tsheb thaum lub tsheb ciav hlau los sis lwm yam siv saum txoj kev tab tom los txog. Ua raws li tus neeg tuav tus chij ib yam li koj ua raws li qhov muaj cov cuab yeej tswj txoj kev tsheb.

Cov Tsheb Tshwj Xeeb Thaum Yuav

Hla Txoj Kev Ciav Hlau

Qee lub tsheb, xws li cov tsheb thauj neeg, tsheb npav, thiab cov tsheb loj thaum khoom, yuav tsum tau nres rau txhua txoj kev ciav hlau, txawm tias muaj los sis tsis muaj ib lub tsheb ciav hlau los. Tsis txhob hla cov tsheb no. Nws txhaum txoj cai yog hla xeeb ntej ib lub tsheb uas nyob deb li ntawm 100 feet ntawm txoj kev tsheb ciav hlau.

Kev Nyab Xeeb Hla Cov Kev Tsheb Ciav Hlau

Tej zaum yuav muaj ntau tshaj ib lub tsheb ciav hlau uas yuav los rau tib qhov chaw hauv tib lub sij hawm. Thaum lub dab thaum khoom kawg ntawm lub tsheb ciav hlau mus dhau, tsis txhob rawm maj hla txoj kev tsheb ciav hlau txog thaum koj pom tseeb tias tsis muaj lwm lub tsheb ciav hlau yuav los rau sab kab kev ciav hlau sab tod. Saib rau sab xis thiab sab laug ntawm txhua txoj kev tsheb ciav hlau txawm tias muaj los sis tsis muaj cov cuab yeej ceeb toom.

Thaum muaj tsheb coob heev ntawm ob sab kev ntawm txoj kev tsheb ciav hlau, nyob nram qab ntawm txoj kev tsheb ciav hlau kom paub tseeb tias koj yuav hla tau mus rau sab tod uas yuav tsis nres nyob saum txoj kev tsheb ciav hlau. Tsis txhob sib tw nrog lub tsheb ciav hlau kom hla kom dhau txoj kev tsheb ciav hlau. Cov tsheb ciav hlau yuav nres tsis nrawm npaum li cov tsheb tsav. Yog tias koj kws yeej tsis tau tias lub tsheb ciav hlau khiav ceev npaum li cas los yog koj lub tsheb daig, koj kuj yuav tag sim neej tau los sis rau mob hnyav heev.

Tsis txhob hloov cias thaum koj lub tsheb los ze qhov yuav hla txoj kev tsheb ciav hlau. Yog hais tias koj lub tsheb muaj cias, nqis cias ua ntej yuav hla mus rau txoj kev sab tod ntawm txoj kev tsheb ciav hlau. Cov neeg caij tsheb maus taus yuav tsum ceev faj thaum hla cov kev tsheb ciav hlau. Tsis txhob qaij lub tsheb maus taus kom hla tau zoo, vim qhov no tej zaum yuav ua rau koj nkag mus rau lwm txoj kab tsheb khiav.

Txawm tias cov tsheb ciav hlau yeej nruab cov teeb ci thiab muaj kes nyem kom nrov, lawv qhov deb thiab qhov ceev yeej ntsuas nyuaj, tshwj xeeb thaum hmo ntuj. Yog tias koj siab me txog qhov hla txoj kev tsheb ciav hlau thaum pom tias muaj lub tsheb ciav hlau los, nres koj lub tsheb thiab tos kom lub tsheb ciav hlau hla mus dhau ua ntej kom yuav mus txuas ntxiv. Tsis txhob nres saum cov kev tsheb ciav hlau.

Qhov Emergency Notification System (ENS) Rau Qhov Hla Txoj Kev Ciav Hlau Ntawm Txoj Kev Loj



Txhua qhov kev hla txoj kev cia hlau nyob ntawm txoj kev loj muaj daim paib Emergency Notification System (ENS) uas qhia tus xov tooj uas hu tau 24 xoj moos 7 hnub los ceeb toom txog tej teeb meem los sis xwm txheej ceev uas nyob rau ntawm txoj kev tsheb ciav hlau.

Cov paib xim xiav ENS muaj nyob ntawm cov ncej ntawm txoj kev ciav hlau los sis nyob rau ntawm lub thawv tswj txoj kev tsheb ciav hlau. Qhov ENS yog siv rau cov xwm txheej ceev uas yuav pab qhia rau cov tsheb ciav hlau hais tias muaj kev cuam tshuam los sis lwm yam teeb meem ntawm txoj kev hla ntawd. Thaum muab tus zauv DOT ntawm daim paib, cov kws teb xov tooj yuav paub meej tias qhov chaw hla nyob rau qhov twg thiab tuaj yeem ceeb toom tau rau cov tsheb ciav hlau uas khiav rau seem ntawd kom nres tau los yog txhob khiav ceev.

Qhov Chaw Kho Kev Hauv Txoj Kev Loj

Qhov chaw kho kev hauv txoj kev loj yog cov chaw uas muaj kev tsim kho los sis tab tom yuav ua txoj kev. Cov tshuab siv ua hauj lwm yeej siv ua hauj lwm txhua hnuv txhua hmo thiab tuaj yeem tshem tau cov cuab yeej no mus los los sis tau muab nruab rau qhov chaw ua hauj lwm ntawd. Cov neeg ua hauj lwm ntawm txoj kev loj yeej teeb cov paib thiab tso tej cim qhia tias yog qhov chaw ua hauj lwm kho kev thiab khij ib cov kab kom tswj tau cov tsheb khiav hauv txoj kev loj. Cov neeg tsav tsheb yuav tsum nkag siab thiab ua raws cov kev qhia no.

- **Ua siab ntev:** Npaj siab tias yuav muaj kev ncua kev mus, tshwj xeeb thaum muaj tsheb khiav coob heev.
- **Txo Qhov Tsav Ceev:** Xyuas seb puas pom cov neeg ua hauj lwm thiab tej tshuab thiab seb puas muaj tus neeg qhia kev. Yog tsis ua raws li tus neeg tuav tus chij qhia kevntawm qhov chaw kho kev, nws yuav yog ib qho txhaum cai thiab yuav raug nplua nyiaj.
- **Qhov Khiav Ceev:** Cov paib qhia kom txog qhov khiav ceev yuav muab tiv rau qhov chaw kho kev. Yog tias tsis muaj daim paib qhia kom txog qhov khiav ceev, khiav raws li daim paib tiv hauv txoj kev ntawd. Yog tsis ua raws li qhov hais kom khiav ceev ntawm qhov chaw kho kev, nws yuav yog ib qho txhaum cai thiab yuav raug nplua nyiaj.
- **Ua Twb Zoo Saib:** Ceev faj cov neeg ua hauj lwm thiab tej tshuab thiab tsav tsheb kom nyob rau koj txoj kab tsheb kom nrug deb tau uas yuav nyab xeeb.

“Late Merge — Zipper Merge”

Qhov Zipper Merge yog ib lub tswv yim tsav tsheb uas xav kom txhua tus neeg tsav tsheb pauv siab txog thaum yuav nkag mus rau ib txoj kev thaum txoj kev ntawd yuav kawg. Hais tiag mas, cov neeg tsav tsheb tau kawm kom nkag rau txoj kev tsheb thaum ntsoov thaum txoj kev yuav kawg. Qhov nkag mus rau txoj kev tshiab thaum ntsoov no ua rau kev haj yam daig mus deb rau cov nyob nram qab, ua rau muaj tsheb sib tsoo ntau thiab ua rau neeg npau taws dua.

Qhov Txheej Txheem Ua Qhov Zipper Merge

- Thaum pom daim paib sau tias “txoj kev kawg pem hauv ntej” thiab pom tias cov tsheb pib nres zuj zum nram qab, nyob twj ywm hauv koj txoj kab tsheb mus txog qhov chaw uas yuav tsum nkag rau txoj kab tsheb.
- Sib hloov nrog lwm tus tsav tsheb kom nkag mus tau nyab xeeb thiab zoo.
- Thaum tsheb khiav coob thiab khiav qeeb, nws yuav nyab xeeb dua yog koj nyob hauv koj txoj kab tsheb kom txog thaum txog qhov chaw yuav nkag rau kab tsheb ntawd.

Qhov Zoo Txog Qhov Zipper Merge

- Txo qhov sib txawv ntawm qhov khiav tsheb ceev ntawm ob txoj kab tsheb, uas yooj yim los pauv txoj kab tsheb thiab nyab xeeb dua.

- Txo qhov uas cov tsheb sib daig mus deb ntau npaum li 40 feem puas.
- Txog qhov tsheb coob sib daig ntawm txoj kev loj uas sib tshuam, tshwj xeeb tshaj yog nyob hauv hauv nroog loj.
- Tsim koj muaj kev ncaj ncees thiab vaj huam sij luag zos uas txhua txoj kev tsheb khiav ceev tib yam.
- Txo qhov uas ua rau neeg tsav tsheb npau taws rau ib leeg twg vim txoj kev tsav tsheb.

Cov paib, cov teeb xis nyas, thiab cov kab cim hauv txoj kev nyob hauv Minnesota yeej ua raws li cov qauv nyob hauv lub teb chaws no. Lub hom phiaj yog tsim kom qhia meej kom tsav tsheb tau nyab xeeb. Kawm kom paub thiab nkag siab txog cov paib hauv txoj kev tsheb, cov teeb xis nyas, thiab cov kab cim hauv txoj kev.

Cov Paib Tsheb

Cov paib hauv txoj kev tsheb siv cov cim thiab duab, suav nrog rau cov ntawv qhia. Cov duab thiab xim ntawm cov paib qhia tau seb koj yuav tsum ua dab tsi, txawm tias koj tsis tau los ze kom nyeem tau daim paib.

Kev Txhais Cov Xim Ntawm Daim Paib

Kev Tswj

 Xim Liab : Txwv tsis pub thiab cov lus qhia kom yuav tsum ua raws

 Xim Dawb: Tswj Hwm

Ceeb

Toom

 Xim Daj: Ceeb Toom

 Daj-ntsuab: Ceeb toom thiab tswj kev mus kev rau kev hla kev ntawm cov neeg taug kev thiab cov tsheb kauj vab, thiab nyob ze tsev kawm ntawv

 Xim txiv kab ntxwv: Ceeb toom thiab tswj hauv cov cheeb tsam tsim kev los sis kho kev

Ntaub Ntawv Qhia Kom Paub

 Xim Ntsuab: Lus cob qhia thiab qhia kom paub

 Xim Xiav: Piav cov kev pab rau cov neeg tsav tsheb

 Xim Cafe: Piav txog tej qhov chaw keeb kwm, kab lis kev cai los sis chaw ua si

Cov Hom Duab Paib Pom Heev Tshaj



Yim Ceg



Peb Ceg



Diamond



Plaub Ceg



Tsib Ceg



Khaub Lig



Voj Voog

Cov Paib Tswj Kev Tsav Tsheb

Cov paib tswj kev tsav tsheb qhia rau cov neeg tsav tsheb kom ua raws li qee cov cai tsav tsheb. Koj yuav tsum ua raws li cov paib no thiaj li tsav tsheb kom nyab xeeb thiab raug cai. Yog tias koj tsis ua raws li cov paib qhia no, koj tuaj yeem tau daim pib nplua txhaum cai tsav tsheb thiab raug nplua.

Signs, Signals, and Pavement Markings



Paib Nres

Lub tsheb yuav tsum nres kom tus kias. Nres twj ywm txog thaum cov neeg taug kev thiab cov tsheb uas muaj cai mus ua ntej tau hla txoj kev sib tshuam. Ua twb zoo saib ces mam li mus tau.



Zam Kev

Tsav kom qeeb los sis nres yog tsim nyog. Zam kev rau tus muaj cai mus ua ntej, txawm yog tsheb los sis tib neeg. Tos kom nyab xeeb tso koj mam li mus tau.



Tsis Pub Nkag

Txwv tsis pub nkag rau txoj kab los sis kev tsheb, yog tias daim paib tig tuaj rau koj.



Mus Yuam Kev

Koj nkag mus rau txoj kab tsheb khiav sab tov los. Koj mus rau sab kev tsheb tsis yog lawm.



Tsis Pub Tig Sab Laug --Tsis Pub Tig Sab Xis--Tsis Pub Lem Rov Qab--Tsis Pub Nres

Yog pom muaj lub voj voog liab nrog txoj kab khiav liab hla, nws qhia tias koj yuav tsum tsis txhob ua li tau qhia ntawd.




Kev Txwv Ntawm Qhov Tsav Ceev

Cov paib txwv qhov kev ceev qhia qhov tsav ceev tshaj plaws uas koj tsav rau txoj kev ntawd. Koj tuaj yeem pom qhov qhia tias pub tsav qeeb tshaj plaws uas feem ntau muab tiv rau txoj kev loj nrog kev tswj xyuas. Tsis txhob tsav qeeb dua qhov pub tsav uas tiv ntawm ntug kev tshwj tsis yog tias huab cua tsis zoo los sis txoj kev tsis zoo uas yuav tsum tsav qeeb zog.



Tsis Txhob Hla

Daim paib yog qhov cim uas pib ntawm qhov tsis pub hla los sis txeeb ntej.




Txoj Kev Mus Ib Seem Xwb

Traffic in the specified lane flows only in the direction of the arrow.




Tsav Nyob Sab Xis

Tsav nyob rau sab xis ntawm txoj kev tsheb, hauv plaww kev, los sis dab tsi uas thaiv pem hauv ntej.



Cov Kev Tshuam Roundabout

Thaum mus txog ntau txoj kev tsheb ntawm txoj kev tshuam roundabout, mus rau txoj kab tsheb uas tsim nyog ua ntej yuav nkag. Daim paib yuav qhia txoj kab tsheb twg uas yuav siv kom lem tau. Piv txwv li, yog lem sab xis, nyob rau txoj kab tsheb nyob sab xis xwb. Yog lem sab laug, nyob rau txoj kab tsheb nyob sab laug. Daim paib yuav qhia tias koj mus ncaj ntawm ob txoj kab tseb los tau.



Daim Paib Tswj Yuav Lem Txoj Kab Tsheb

Yog nyob rau txoj kab tsheb uas qhia kom lem, koj yuav tsum lem raws li daim paib qhia ntawd.



Cov tsheb uas tsav hauv txoj kab nyob sab xis mus ncaj los sis lem sab xis los tau.



Tsis Pub Lem Thaum Lub Theeb Hloov Liab

Tos kom lub teeb hloov mus ua ntsuab ua ntej koj yuav lem tau.



Txoj Kab Khiav Nruab Nrab Xw

Txoj kab nyob nruab nrab tsuas yog siv lem sab laug xwb.



Txo Qhov Khiav Ceev Pem Hauv Ntej

Yuav muaj ib daim paib tiv kom tsav qeeb zog uas tiv pem hauv ntej. Pib tsav kom qeeb.



Tsis Pub Khiav Tsheb Hauv Txoj Kev No

Daim paib tsheb uas muaj lub cim diamond qhia tias tsuas pub siv rau tej yam tshwj xeeb los sis qee hom tsheb. Txoj kev no tsuas siv rau cov tsheb thauj ob los sis ntau tus neeg, tsheb npav, tsheb lag luam los sis tsheb kauj vab.



Chaw Nres Tsheb Rau Neeg Xiam Oob Qhab

Cov chaw nres tsheb uas muaj daim paib xiav rau cov neeg xiam oob qhab yog muaj tseg rau cov tsheb uas pom muaj daim paib tsheb xiam oob qhab los sis daim ntawv tso cai nres tsheb ntawm cov chaw li no. Yog cov chaw nres tsheb rau neeg xiam oob qhab raug siv tag lawm los sis tsis muaj, lub tsheb uas muaj daim ntawv tso cai nres tsheb no pub nres tsheb tig tav toj thiab siv ob qhov chaw nres tsheb.

**Cov Paib
Ceeb Toom**

Cov paib ceeb toom qhia koj txog tej yam phom sij uas yuav tshwm sim tom ntej. Rau koj txoj kev nyab xeeb thiab rau lwm tus, koj yuav tsum paub txog thiab nkag siab cov paib no.

- Feem ntau cov paib ceeb toom no yog xim daj.
 - Cov paib qhia kev hla kev rau cov neeg taug kev los sis cov kev rau tsheb kauj vab, thiab cov paib qhia txog thaj chaw kawm ntawv, tej zaum yuav muaj xim daj los sis xim daj-ntsuab uas ci.
- Qee yam paib ceeb toom uas pom heev muaj xws li hauv qab no.



Hla Txoj Kev Tsheb Ciav Hlau

Cov paib ceeb toom, cov cim ntawm kev, pas rooj vag thiab cov teeb ntsais liab yog nyob rau ntawm feem ntau txoj kev tsheb ciav hlau hla. Qhov cim rau txoj kev taug muaj xws li ib txoj kab nres, ib tug cim “X” thiab ob tug ntsiaj ntawv “RR” tha nyob ua ntej txoj kev tsheb ciav hlau.

Daim paib ci zoo li tus X qhia tias yuav hla txoj kev tsheb ciav hlau. Yog tias muaj ntau tshaj ib txoj kev tsheb ciav hlau, daim paib cim hauv qab lub paib X yuav qhia tias muaj pes tsawg txoj kev ciav hlau nyob ntawd.



Daim paib sau “exempt” txhais tias cov neeg tsav cov tsheb npav los sis co tsheb thauj khoom uas yuav tsum tau nres rau txhua txoj kev tsheb ciav hlau, tsis tas yuav nres rau ntawd. Tiam sis tus neeg tsav tsheb tseem yuav tsum saib ob sab tib sim tsam muaj tsheb ciav hlau los.

Hla Txoj Kev Tsheb Ciav Hlau

Cov paib no ceeb toom rau cov neeg tsav tsheb tias yuav hla txoj kev tsheb ciav hlau pem hauv ntej.

Pib tsav qeeb. Ua tib zoo saib rau ob sab thiab npaj nres. Nco tseg, cov tsheb ciav hlau yuav nres tsis tau kom sai.



Thaj Chaw Ntawm Tsev Kawm Ntawv

Cov duab tsib fab xim daj los sis xim daj-ntsuab, qhia tias lub tsev kawm ntawv los sis ib qho kev pom zoo hauv tsev kawm ntawv txoj kab hla kev nyob pem hauv ntej. Xam seb puas pom me nyuam yaus thiab pab nres.



Txoj Kev Hla Pem Tsev Kawm Ntawv

Ceev faj rau cov me nyuam yaus hla kev thiab npaj nres. Cov neeg tsav tsheb yuav tsum zam kev rau cov neeg hla kev. Daim paib hla kev ntawm tsev kawm ntawv muaj tus cim xub yog tus qauv cim.



Cov Neeg Hla Kev

Cov paib no qhia cov neeg tsav tsheb kom xam seb puas muaj neeg hla kev. Tsav kom qeeb thiab npaj nres rau cov neeg taug kev. Zam rau cov muaj cai hla ua ntej ntawm txoj kev sib tshuam thiab chaw hla kev. Daim paib uas muaj tus neeg hla kev thiab tus xub hauv qab no yog tus qauv cim nyob txhua qhov chaw uas siv.



Tsis Pub Hla

Daim paib no nyob rau sab laug ntawm txoj kev loj khiav ob sab. Nws ceeb toom ntawm qhov pib uas tsis pub neeg txeeb ntej.

Lub Cim Qhia Tias Lub Tsheb Tsav Qeeb

Lub cim no yuav tsum tau muab tso rau ntawm txhua lub tsheb uas khiav ceev li 30 mais los sis qeeb dua, xws li tsheb ua liaj teb los sis tsheb uas muaj tsiaj cab, thaum lawv caij rau saum txoj kev tsheb me. Tswj qhov khiav ceev los yo npaj pauv kab tsheb thaum koj pom daim paib no.

Lub Laub Tsiaj Cab

Ceev faj rau cov tsheb uas khiav qeeb, cov laub uas tsiaj cab. Txhob tsav ceev thiab maj mam txeeb ntej. Cov laub uas tsiaj cab yuav tsum muaj lub teeb los sis teeb pom kev deb li 500 feet thaum hnuv poob mus rau hnuv tuaj, los sis thaum lub caij tsis pom kev, huab cua tsis zoo los sis pom kev tsis zoo.



Cov Paib Ceeb Toom Txoj Kev Sib Tshuam

Kev Sib Tshuam

Txoj kev sib tshuam nyob pem hauv ntej. Npaj zam kev.



Muaj Txoj Kev Ntawm Ib Sab

Muaj tsheb khiav los tom sab xis. Saib tsam muaj tsheb khiavnkag los rau txoj kev.



Txoj Kev Tshuam “T” Nyob Pem Hauv Ntej

Txoj kev koj tab tom khiav yuav kawg sai sai no. Npaj lem sab xis los sis sab laug. Zam kev rau cov tsheb hla kev.



Txoj Kev Tshuam “Y” Nyob Pem Hauv Ntej

Txoj kev tom nyej yuav faib ua ob txoj kev mus rau seem sib txawv. Npaj rau cov tsheb hla ntawm koj hauv ntej thiab npaj lem rau ib seem los yog rau lwm seem.



Kev Nkhaus

Txoj kev yuav nkhaus li hauv daim paib tau qhia. Yog tias muaj paib tiv qhov tsav ceev li cas, khiav kom qeeb li daim paib teev tseg.



Kev Sib Tshuam Roundabout

Thaum koj mus txog txoj kev sib tshuam roundabout uas zoo li lub voj voog, tsav kom qeeb raws li daim paib qhia thiab npaj nres yog tias tsim nyog.





Txoj Kev Yuav Nkhaus Heev Pem Hauv Ntej

Txoj kev pem hauv ntej yuav nkhaus mus nkhaus los. Maj mam tsav kom qeeb kom nyab xeeb los sis tsav qeeb li daim paib tau tiv tseg.



Txoj Kev Khiav Ob Seem Nyob Pem Hauv Ntej

Koj yuav tawm ntawm txoj kev khiav ib seem thiab nkag mus txoj kev khiav ob seem. Nyob rau sab xis.



Txoj Kev Loj Pib Kem Nruab Nrab

Txoj kev yuav sib faib. Nyob rau sab xis.



Txoj Kev Loj Xaus Qhov Sib Faib

Txoj kev sib faib yuav xaus tom ntej. Yuav tsis muaj qhov Kem hauv nruab nrab lawm.



Teeb Liab Nyob Pem Hauv Ntej

Yuav muaj teeb liab nyob rau txoj kev sib tshuam pem hauv ntej



Kev Yuav Lem Pem Hauv Ntej

Txoj kev yuav lem pem hauv ntej. Tsav kom qeeb zog kom nyab xeeb.



Cov Paib Hla Kev

Cov paib hla kev yog ceeb toom rau cov neeg tsav tsheb kom ceev faj tsam muaj tsiaj, tib neeg, thiab tsheb hla txoj kev.



Txoj Kev Tsheb Nplua

Txoj kev tsheb yuav nplua thaum ntuj dej. Daim paib no feem ntau muaj nyob ze ntawm cov choj thiab cov choj hla kev.



Yuav Nqis Hav

Txoj kev pem hauv ntej yuav pib nqis hav heev. Paub meej tias koj lub tsheb nplem ua hauj lwm zoo ua ntej koj yuav mus txuas ntxiv.



Txoj Kev Tsheb Yuav Xaus

Ob txoj kev tsheb yuav los ua ib txoj kev. Hauv qhov piv txwv no, cov tsheb nyob rau sab xis yuav tsum los mus rau txoj kev nyob rau sab laug. Cov tsheb nyob sab xis yuav tsum zam kev.



Txoj Kev Tsheb Koom Los Ua Ib Txoj

Qhov no yog cov tsheb yuav nkag los rau koj txoj kev tsheb uas koj tab tom khiav. Npaj cia cov tsheb nkag los rau koj txoj kab tsheb.



Ntxiv Ib Txoj Kev Tsheb

Txoj kev yuav muaj ib txoj kev tsheb ntxiv. Cov tsheb nkag los tshiab tsis tas yuav txav rau lwm txoj kab tsheb.



Pem Hauv Ntej Tsis Haum Cov Tsheb Siab Li No

Tsis txhob mus ntxiv yog tias koj lub tsheb siab tshaj qhov tau qhia ntawm daim paib tiv, tsam koj lub tsheb daig.



Tus Choj Nqaim

Tus choj tom ntej nqaim dua txoj kev.

Cov Paib Kho Kev

Cov paib xim kab ntxwv nrog cov tsiaj ntawv dub yog siv hauv kev tsim kho thiab chaw ua hauj lwm. Tsav kom qeeb thaum koj pom lub cim xub xim txiv kab ntxwv. Cov paib no ceeb toom rau cov neeg tsav tsheb ntawm kev uas txwv mus rau txoj kev tsheb ntawd, qhia siv mus rau lwm txoj kev, thiab lwm yam kev phom sij rau kev ua hauj lwm.



Nruas, raj cones, raj yas, cov teeb ntsais cim xub, thiab cov thoob yas xim txiv kab ntxwv thiab ua kab dawb yog siv los ceev kom tsis muaj tsheb khiav los rau qhov chaw kho kev los yog qhov chaw phom sij rau tsheb tsav mus rau. Koj kuj yuav pom cov neeg tuav cov cim xim txiv kab ntxwv, chij los sis paib nres uas qhia nyob hauv thaj chaw ua hauj lwm. Yuav tsum ua raws li lawv tau qhia.



Qhia tias muaj neeg tuav chij nyob pem ntej. Tsav tsheb kom ceev faj.



Qhia tias muaj neeg ua hauj lwm ntawm txoj kev. Khiav kom qeeb thiab tsav kom deb ntawm cov neeg ua hauj lwm.



Daim paib qhia qhov tsav qeeb feem ntau muaj nyob rau ntawm thaj chaw ua hauj lwm. Cov neeg tsav tsheb uas ua txhaum txoj cai uas tsav ceev tshaj daim paib tau qhia hauv thaj chaw ua hauj lwm thiab tseem muaj neeg ua hauj lwm yuav raug nplua \$300.

Cov Paib Qhia Txog Tej Chaw Keeb Kwm, Tej Kab Lis Kev Cai thiab Tej Chaw Ua Si

Cov paib xim café qhia txog cov chaw uas muaj keeb kwm, chaw ua si xws li parks, thiab lwm yam chaw uas yuav nyiam.



Cov Paib Rau Cov Neeg Tsav Tsheb Kom Paub

Cov paib xim xiav qhia rau koj mus rau cov kev pab cuam xws li xov tooj, roj, chaw noj mov, chaw so, tsev kho mob thiab chaw nres so.



Cov Paib Qhia Kom Paub Thiab Cov Ntaub Ntawv

Cov paib ntsuab qhia txog kev tawm mus, nyob deb nroog npaum li cas, txoj kev sib tshuam hla hauv xeev, txoj kev los sis txoj kev lub npe, thiab txoj kev rau tsheb kauj vab.



Cov Paib Nyob Rau Txoj Kev Tsheb Khiav

Cov paib qhia txog cov kev tsheb uas qhia seb koj nyob rau txoj kev dab tsi.



**Interstate
Freeway**



**U.S.
Highway**



**Minnesota
Highway**



**County
Road**



**County
Road**

Cov Teeb Liab Tswj Kev Tsheb Khiav


Cov teeb liab uas tswj txoj kev uas tsheb khiav yog siv rau txoj kev sib tshuab uas muaj tsheb coob heev. Nws pab txhawb kom muaj kev nyab xeeb thiab tswj qhov yuav mus los hauv txoj kev tsheb. Yog tias lub teeb liab tsis ua hauj lwm lawm, muab xam tias qhov chaw ntawd tsis muaj teeb liab los tswj txoj kev tshuam ntawd.

Kev Sib Tshuam Muaj Tsheb Sib Daig Coob

Koj yuav tsum tsis txhob nkag mus rau txoj kev sib tshuam uas muaj teeb liab los tswj kom txog thaum koj yuav hla dhau txoj kev sib tshuam tam sim ntawd, thiab yuav tsis cuam tshuam los sis thaiv txoj kev rau lwm cov tsheb hla.

Qhov no tsis cuam tshuam yog tias koj:

- Raug qhia kom mus los ntawm tus neeg tswj kev tsheb los sis tus tub ceev xwm saib xyuas kev thaj yeeb.
- Txav kom zam kev tau rau lub tsheb pab thaum muaj xwm txheej ceev uas taws lawv lub teeb ntsais
- Lem kom lub tsheb tawm ntawm kev sib tshuam mus tau nyab xeeb




Tsis txhob hla txoj kev tshuam yog tias koj nres tau uas
yuav nyab xeeb ua ntej ntawd. Yog tias koj yuav nres
tsis tau kom nyab xeeb, maj mam xyuam xim hla txoj
kev sib tshuam ntawd. Yog tias koj tseem tos yuav lem
ntawm txoj kev sib tshuam thiab tus xim xub daj hloov
mus ua xim xub liab, lem ceev li ceev tau thaum pom
tias nws nyab xeeb lem. Tsis txhob thaub qab.



Ib lub teeb liab uas hloov daj los sis ua tus xub xim daj thiab ntsais txhais tau tias “ceev faj.”

Ua twb zoo saib thaum hla txoj kev sib tshuam. Zam kev rau cov uas muaj cai mus ua ntej rau lwm lub tsheb thiab nee taug kev ntawm txoj kev tshuam. Yog tias koj yuav lem sab laug los sis lem rov qab, koj yuav tsum zam kev rau cov tsheb los sab tod uas los ze uas yuav muaj kev sib tsoo.



Lub teeb liab uas hloov ntsuab.

Koj hla tau txoj kev sib tshuam sai li sai tau. Zam kev rau co tsheb uas muaj cai mus ua ntej thiab cov neeg taug kev uas nyob ntawm txoj kev sib tshuam. Thaum yuav lem sab laug zam kev rau cov tsheb los sab tod. Thaum yuav lem sab xis los sis sab laug, zam kev rau cov neeg taug kev pem koj hauv ntej.

Lub teeb liab uas muaj tus xim xub ntsuag txhais tias koj lem yam nyab xeeb rau txoj kev ntawd.

Qhov koj lem yuav tsum thaiv cov tsav tsheb sab tod los.



Cov Cim Ceeb Toom Rau Cov Neeg Taug Kev

Muaj cov cim ceeb toom kom nres thiab mus rau cov neeg taug kev. Cov neeg taug kev yuav tsum ua raws li cov cim qhia no.

• **Cim "Walk":** Thaum pom daim duab uas muaj tus neeg los sis cim ceeb toom taug kev “walk,” cov neeg taug kev yuav tsum xyuas seb puas nyab xeeb ua ntej yuav hla txoj kev ntawd. Thaum nyob hauv txoj kev sib tshuam, cov neeg taug kev tuaj yeem taug kev hla mus rau sab kev sab tiv.

• **Lub Cim Ntsais "Don't Walk":** Thaum pom daim duab tsa tes los sis cim ceeb toom kom txhob hla kev “Don't Walk” ntsais, cov neeg taug kev yuav tsum tsis txhob hla txoj kev. Cov neeg taug kev uas twb nyob hauv txoj kev sib tshuam tuaj yeem tau kev kom mus txog sab tiv.



• **Lub Cim “Don’t Walk” Tsis Ntsais:** Thaum lub cim tsa tes los sis cim kom txhob taug kev “Don’t Walk” tsis ntsais, cov neeg taug kev yuav tsum tsis txhob sim hla txoj kev. Cov neeg taug kev uas nybo hauv txoj kev tshuam yuav tsum taug kev sai li sai tau mus rau ib qho chaw uas nyab xeeb.

Cov Cim Qhia Tswj Cov Kab Tsheb Khiav

Cov cim no tso cai rau txoj kab tsheb siv los ntawm kev khiav tsheb sib txawv thiab lub sijhawm sib txawv. Cov eeg tsav tsheb kuj yuav tsum ua raws li tag nrho lwm cov paib qhia khiav tsheb thiab cov cim cig uas taw qhia.



Tus xub xim ntsuab uas tsis ntsais txhais tias koj muaj cai tsav hauv txoj kab tsheb ntawm tus xub ntawd.



Tus cim X xim daj uas tsis ntsais txhais tias koj yuav tsum npaj pauv mus rau lwm txoj kab tsheb kom nyab xeeb. Txoj kev tswj txoj kab tsheb nov tab tom yuav hloov ntawm tus cim X xim daj no. Tus cim X xim liab yuav tshwm tom ntej, thiab yuav tsav tsis tau hauv txoj kab tsheb nov lawm.



Tus cim X xim daj uas ntsais txhais tias koj lem sab laug tau nyob rau txoj kab tsheb uas tus cim X xim daj ntsais ntawd. Ceev faj thaum lem sab laug vim cov tsheb los sab tod los kuj siv tib txoj kab tsheb thiab.



Tus xub xim daj uas tsis ntshais thiab tig sab hauv txhais tias koj yuav tsum npaj pauv msu rau lwm txoj kab tsheb yam nyab xeeb. Txoj kab tsheb ntawm tus xub xim dab ntawv yuav raug kaw.



Tus xub xim daj uas ntsais thiab tig sab hauv txhais tias koj tuaj yeem siv txoj kab nyob hauv tus xub xim daj ntsais ntawd. Ceev faj thaum khiav rau txoj kab tsheb nov.



Tus xub xim liab uas tsis ntsais txhais tias koj tsav tsis tau hauv txoj kab tsheb ntawd.

Cov Teeb Tswj Kev Nkag Mus Rau Txoj Kev Loj

Cov teeb tswj kev nkag mus rau txoj kev loj yog tswj cov tsheb nkag mus rau txoj kev loj kom muaj thib. Tib yam zoo li cov teeb liab hauv txoj kev tshuam, liab, daj thiab ntsuab qhia rau cov neeg tsav tsheb seb lawv yuav mus li cas. Tsuas pub ib lub tsheb mus thaum lub teeb liab hloov mus ua ntsuab.



Ib Lub Tsheb Tsuas Pub Mus Rau Teeb Cig Ntsuab

Thaum nkag mus rau txoj kev loj qhia tias tsuas pub ib lub tsheb mus dhau thaum pib cig ntsuag ib zaug.

Cov Xim Tha Cim Hauv Txoj Kev

Cov xim tha cim hauv txoj kev tsheb qhia thiab tswj txoj kev tsheb khiav.

Cov Kab Dawb

Cov kab dawb cais txoj kab tsheb khiav mus rau tib seem.

- **Kab Dawb uas Tu:** Koj pauv tau txoj kab tsheb thaum pom cov kab dawb nov
- **Cov Kab Dawb uas Tu uas Pom Tias Luv Dua Thiab Tuab Dua:** Txoj kab tsheb ntawd yuav xaus.
- **Txoj Kab Dawb uas Tsis Tu:** Koj yuav tsum tsis txhob pauv kab tsheb. Cov kab dawb uas tsis tu kuj cim txoj kev hla rau cov neeg taug kev, cov kab uas yuav tsum nres ntawm txoj kev sib tshuam, chaw nres tsheb thiab npoo kev tsheb.
- **Ob Txoj Kab Dawb uas Tsis Tu:** Koj yuav tsum tsis txhob pauv kab tsheb.
- **Ib Txoj Kab Dawb uas Tsis Tus Nrog Daim Paib Tsheb Kauj Vab:** Qhov chaw no qhia tias kab ntawd raug tseg rau cov tsheb kauj vab los sis tsheb kauj vab uas siv fais fab nkaus xwb. Yog tias koj caij ib lub tsheb kauj vab, koj yuav tsum caij mus tib seem raws li cov tsheb ntawm ib sab kev ntawd khiav.


Cov Kab Daj

Cov kab daj cais cov tsheb khiav mus los ntawm txoj kev tsheb.


- **Ib Txoj Kab Dab uas Tsis Tu:** Koj yuav tsum tsis txhob hla. Nws txhaum txoj cai yog tias koj hla rau qhov chaw uas tsis pub hla.
- **Cov Kab Dab uas Tu:** Koj hla tau.
- **Cov Kab Sib Txawv Ua Ke (Tsis Tu thiab Tu):** Yuav pom muaj ib txoj kab dab uas tsis tu nyob rau ib sab ntawm txoj kev tsheb thiab ib txoj kab daj uas tu nyob rau sab tod. Koj yuav tsum ua raws li cov cim nyob sab tog ntawm txoj kab tsheb uas koj nyob.
- **Ob Txoj Kab Dab uas Tsis Tu:** Koj yuav tsum tsis txhob hla, txawm koj yuav nyob rau txoj kab tsheb mus los twb.

Cov Xim Tha Hauv Txoj Kab Tsheb


Cov zim tha hauv txoj kab tsheb kuj siv los cais txoj kab tsheb tshwj xeeb rau qee yam los sis qee hom tsheb.




Txoj kev uas muaj ob txoj kab tsheb uas khiav ob sab. Qhov tsheb khiav yog cais los ntawm txoj kab daj uas tu, txhais tias koj hla tau lub tsheb uas siv txoj kab twg los tau.




Txoj kev uas muaj ob txoj kab tsheb uas khiav ob sab. Txwv tsis pub hla tsheb yog tias nyob rau sab uas muaj txoj kab daj uas tsis tu.



Txoj kev uas muaj ob txoj kab tsheb uas khiav ob sab. Koj yuav hla tsis tau, txawm tias koj yuav tsav los sab twg los.



Txoj kev uas muaj plaub txoj kab tsheb, ob txoj khiav mus, ob txoj khiav los uas sib cais ntawm ob txoj kab daj uas tuab thiab tsis tu. Txwv tsis pub hla thaum muaj kab daj uas tsis tu.




Txoj kev uas muaj ntau txoj kab tsheb uas khiav mus thiab los uas sib cais los ntawm ib qho kem nyob nruab nrab. Tsis muaj qhov chaw nres tsheb nyob sab hauv ntawm plawv kev.

Cov Kev Lem Tsheb

Cov kev lem tsheb nyob ze cov kev sib tshuam uas cais sab laug los sis tsheb khiav lem rau sab xis ntawm qhov tsheb khiav. Cov xub xim dawb uas tej zaum muaj lo lus “only” qhia cov neeg tsav tsheb tias yuav tsum nyob twj ywm hauv txoj kev khiav tsheb ntawd thiab lem raws mus rau txoj kev sab tod. Qee cov kev lem muaj ntau tus xub uas tso cai rau koj lem sab laug los sis sab xis los sis mus ncaj. Nyob rau qhov chaw sib tshuam, cov kev khiav tsheb uas yuav lem tau muab sib cais los ntawm cov kab dawb kom neeg tsis txhob sib pauv kab tsheb thaum nyob ze txoj kev sib tshuam.

Lem Tsheb Hauv Nruab Nrab

Ib txoj kev tsheb nyob hauv nruab nrab ntawm txoj kab tsheb khiav ob sab yog tsim los mus lem sab xis los sis sab laug xwb. Hom kab tsheb no yog khij ob txoj kab ntawm ob sab thiab tha xim daj uas tu. Cov kab nov tej thaum kuj muaj tus cim xub dawb tha rau hauv txoj kev tsheb. Cov tsheb uas khiav mus rau ob kab tsheb yeej siv tau cov kev nruab nrab nov thaum lawv yuav lem mus rau ib txoj kev los yog lem mus rau hauv ib lub tsev chaw nres tsheb.



Txoj kev uas muaj peb txoj kev tsheb khiav uas khiav ob seem. Txoj kev nruab nrab yog lem rau sab laug ntawm ob sab kev.

**Txoj Kab Tsheb
Khiav Sab Twg
Los Tau
(Reversible
Lanes)**

Cov kab tsheb uas khiav sab twg los tau pab ua kom cov tsheb tsis txhob daig thaum lub sij hawm muaj tsheb ntau. Lawv kem los ntawm ob txoj kab xim daj uas tu. Koj tsuas hla tau cov kab nov thaum lub teeb cim xub xim ntsuab sab saub cig ntawm koj txoj kev khiav xwb, los yog cig qhia tias tso cai rau koj ua li ntawd.

**Cov Kev Sib
Koom Caij
Tsheb Ua ke**

Cov kev tsheb sib koom caij tsheb ua ke mus hauj lwm tsuas pub rau cov tsheb uas muaj ob los sis ntau dua tus neeg nyob hauv lub tsheb xwb. Cov tsheb no tha lub cim diaond los sis nrog cov paib sau “carpool only.” Lawv feem ntau yog nyob rau sab laug ntawm txoj kev loj thiab sib cais los ntawm lwm txoj kab tshe khiav uas muaj txoj kab xim dawb los sis kab xim daj ua ke tib si.

Cov Cim Ceeb Toom Hauv Txoj Kev Tsheb

Cov lus sau uas tha rau hauv txoj kev tej zaum siv los ceeb toom rau cov neeg tsav tsheb ntawm qee yam xws txheej, xws li “Thaj Tsam Tsev Kawm Ntawv Nyob Pem Ntej.”

Cov Tub Ceev Xwm Saib Xyuas Kev Tsav Tsheb

Cov tub ceev xwm thiab lwm tus neeg ua hauj lwm tswj txoj kev khiav tsheb rau qee lub sij hawm. Thaum mua ib tug tub ceev xwm nyob ntawd, ua raws li qhov nws siv tes qhia thiab tsis txhob ua raws li cov paib tiv ntawm ntug kev, cov xis nyas, los sis cov lus sau qhia ntawm txoj kev. Cov tub ceev xwm uas tswj kev tsheb feem ntau siv tes qhia kom nres uas yog tsa ib txhais tes kom lub xib teg tig mus rau cov neeg tsav tsheb thiab tshuab lub tswj kom nrov. Cov tub ceev xwm tswj kev tsheb pib co tes kom cov tsheb khiav los mus thiab ib sij tshuab nws lub tswj ib zaug. Cov tub ceev xwm tswj kev tsheb tej zaum kuj siv lawv lub teeb tsoom taw qhia thaum tsis tshua pom kev zoo.

Cov Xwm Txheem

6 Ntawm Kev Tsav Tsheb

Tshooj

Tshooj no muab kev qhia tias yuav ua li cas thiab tsav tsheb kom nyab xeeb nyob thaum huab cua cuam tshuam.

Siv Txoj Hauv Kev Hu Ua SIPDE System

Tsis muaj ib yam dab tsi uas yuav pab kom lwm tus pom koj txhua zaus. Koj tsuas cia siab tau rau koj tus kheej ob lub qhov muag xwb. Cov tsav tsheb uas twb muaj kev paub yeej niaj hnub saib xyuas ib ncig lawv. Lawv siv ib txoj hauv kev hu ua SIPDE los pab rau lawv txoj kev tsav tsheb.

SIPDE yog ib txoj hauv kev ntsuas uas muaj 5 theem uas pab koj txiav txim tau kom raug thiab coj raws li txoj cai thaum tsav tsheb.

- Scan
- Identify
- Predict
- Decide
- Execute

Los peb saib xyuas txog cov theem no.

Scan (saib xyuas)

Saib zoo thiab rau siab xyuas pem hauv ntej, ob sab thiab tom qab kom pom tej yam uas tshwm sim ib ncig. Kev saib kom meej tseeb yuav pab kom koj txhob raug xwm txheej ua tsheb sib tsoo. Xyuas kom zoo nyob ib ncig ntawm tej kev sib tshuam, tsev kawm ntawv, chaw muag khoom thiab chaw lag luam. Saib xyuas:

- Tsheb tuaj hauv ntej uas tej zaum yuav tig los hla koj.
- Tsheb tuaj ntawm sab laug thiab sab xis, xws li tsheb kauj vab thiab neeg taug kev.
- Tsheb tuaj nram qab los.
- Tej yam uas cuam tshuam kev khiav tsheb, xws li huab cua los sis lwm yam teeb meem.

Identify (kuaj xyuas)

Kuaj xyuas txog tej yam phom sij thiab tej teeb meem uas tej zaum yuav cuam tshuam koj.

- Tsheb thiab neeg taug kev: Tsheb, maus taus, tsheb kauj vab, neeg taug kev thiab lwm yam tsheb uas tej zaum yuav los nkag koj txoj kev.
- Me nyuam thiab tsiaj txhu: Cov me nyuam me thiab tsiaj uas tsis muaj neeg saib xyuas tej zaum yuav khiav ceev thiab nrawm tav koj txoj kev.
- Tej yam koom txuas rau ntawm kev: Xws li qhov av tsho, laj kab hlau, choj, cov paib qhia kev, nroj tsuag thiab ntoo. Txawm tias lawv tsis txav los txog koj los yeej cuam tshuam txoj kev tsav tsheb yog tsis xyuam xim.

Predict (xam pom ua ntej)

Xam txog qhov ceev, qhov nrug thiab txoj kev uas tej yam phom sij muaj feem tshwm sim, kom koj paub ceev faj ua ntej yuav cuam tshuam koj. Nco ntsoov tias yuav tsum ua tib zoo saib cov tsheb khiav yees ze koj, dua li cov tsheb uas nrug deb los sis nres ntug kev.

Decide (txiav txim siab)

Raws li yam uas koj xam pom, xav txog yam uas koj yuav tau ua yog tias muaj ib qho xwm txheej tshwm sim kiag. Koj yuav tsum nco txiav txim siab kom ceev raws li kev hloov pauv ntawm kev tsav tsheb.

Execute (ua kiag)

Ua raws li qhov uas koj tau txiav txim siab. Nyob nrug deb li deb tau kom txhob raug mob hnayv:

- Qhia rau lwm tus paub tias koj nyob ntawd, los ntawm txoj kev siv koj lub teeb thiab/los sis koj lub kes nrov.
- Hloov koj qhov ceev kom tsim nyog.
- Hloov koj txoj hau kev los sis kev tsav raws li tsim nyog.

Qhov Three-Second

Rule

Qhov "Three-Second Rule" pab koj tswj thiab ntsuas qhov nrug kom ruaj ntseg ntawm koj tsheb thiab lub tsheb uas nyob pem hauv ntej. Qhov cai no yeej ib txwm muaj rau cov tsheb thaum huab cua zoo.

1. Xaiv ib qho chaw ntawm ntug kev uas nyob deb tom ntej, piv txwm xws li tus ncej xov tooj, daim paib, tsob ntoo, los sis tus choj.
2. Thaum tus tsheb nyob pem hauv ntej dhau qhov chaw ntawd lawm, koj pib suav: "One-thousand-one, one-thousand-two, one-thousand-three."
3. Yog koj dhau qhov chaw ntawd ua ntej koj suav tiav, ces koj tsheb nyob ze dhau lawm.
4. Hloov koj qhov ceev kom qeeb zuj zus kom tsim nyog thiab ruaj ntseg.

Yog tias txoj kev phem los yog koj tsav ib lub tsheb loj thiab ntev, koj yuav tsum suav txog plaub los sis tsib vib nas thiv.

Yog tias ib lub tsheb nyob nram qab koj tsav los ze dhau, koj yuav tsum txo ceev kom nws dhau mus tso.

Nres Tsheb Kom Deb

Yuav tsum nres tsheb kom deb lwm lub, thiaj li nyab xeeb rau koj pem hauv ntej. Tiam sis, kev nres tsheb taus li ntawd nyob ntawm ntau yam xws li:

- Lub sij hawm koj pom los sis paub tias muaj teeb meem pem hauv ntej.
- Lub sij hawm ua koj xam thiab tsuj tau nplem tom qab pom tias hauv ntej muaj teeb meem, uas yog kwv yees $\frac{3}{4}$ vib nas thiv.
- Huab cua.
- Qhov zoo los sis phem ntawm koj cov log tsheb.
- Hom thiab qhov zoo ntawm koj cov nplem tsheb.

Kev Tsav Hmo Ntuj

Txawm hais tias hmo ntuj tsheb khiav tsis coob npaum li nruab hnub, los yuav luag ib nrab ntawm cov xwm txheej tsheb sib tsoo tuag hauv Minnesota tshwm sim thaum hmo ntuj. Yuav kom mus txog koj qhov chaw kom muaj kev nyab xeeb, koj yuav tsum:

- Tshawb xyuas daim ntawv qhia kev thiab cov lus qhia ua ntej koj tawm mus.
- Xyuas kom koj cov teeb tsheb ua hauv lwm.
- Tu koj lub qhov rais tsheb kom dawb huv thiab puas.

Teeb Tsheb Pem Hauv Ntej

Yog koj nyob ze 1,000 taw ntawm ib lub tsheb uas los sab tov, los sis nyob hauv 200 taw ntawm ib lub tsheb uas koj tab tom raws qab, koj yuav tsum hloov mus tsum rau cov teeb me (low beam).

Koj yuav tsum qhib koj cov teeb tsheb thaum hnub poob mus txog thaum hnub tawm. Koj yuav tsum siv teeb tsheb thaum los nag, los daus, los lawg, los los daus me me, los sis muaj huab, thiab txhua lub sij hawm uas koj tsis pom txog 500 taw pem hauv ntej.

Koj yuav tsum nres koj lub tsheb hauv qhov deb uas koj cov teeb ci tau rau tom ntej. Feem ntau cov tsheb, cov teeb ci loj tsuas cig tau txog 350 taw xwb.

Thaum koj tsav tsheb hmo ntuj, tej zaum koj yuav pom teeb cig daj hauv koj daim iav saib qab tsheb, los ntawm tej lub tsheb uas los ze koj los sis cov tsheb raws koj qab. Yog tias cov teeb daj ua rau koj dig muag qee tsam, saib txoj kab dawb ntawm plawv kev coj koj kev.

Yog tias cov teeb daj los ntawm tom qab thiab ci hauv koj daim iav, siv daim iav kom haum “sij hawm nruab hnub-hmo ntuj” los yog kho koj daim iav kom zoo dua.


Kev Tsav Tsheb Nyob Rau Freeway

Freeways yog tej kev loj uas muaj ntau txoj kab tsheb thiab muaj kev cais tawm ntawm lwm txoj kev los. Nws pab kom koj tshav tsheb deb yam tsis tas nres, vim tsis muaj chaw nres los sis muaj tsheb khiav ntawm sab ua kev.

Kev Nkag Mus Rau Freeway

Koj nkag mus rau freeway los ntawm ib txoj kev txuas uas khiav mus rau ib sab nkaus xwb. Feem ntau ntawm cov kev nkag, muaj ib txoj kab nce ceev uas pab kom koj tso ceev, koj lub tsheb thiaj phim nrog cov tsheb uas twb khiav yeas.

Yuav kom tsis txhob cuam tshuam kev khiav tsheb los sis txiav lwm tug kev, koj yuav tsum hloov koj qhov ceev kom phim nrog cov tsheb uas twb nyob hauv kev. Koj yuav tsum tso xis nyas tig kom lwm tus paub tias koj npaj yuav mus txuas kev. Saib zoo seb puas muaj qhov chaw qhib hauv txoj kab tsheb ze tshaj, ces nkag mus txuas kev thaum pom tias muaj kev ruaj ntseg ua li.



Tsis txhob nres ntawm txoj kev nkag los sis txoj kab nce ceev, tshwj tsis, yog tias tsim nyog kawg nkaus.

Yog tias tsis muaj txoj kab nce ceev thiab muaj daim paib “Yield” tso rau ntawm txoj kev nkag, ces yuav tsum ua li daim paib qhia. Nres yog tsim nyog. Tsis txhob yuam koj txoj kev nkag rau hauv txoj kab tsheb.

Teeb Tswj Tsheb Rau Kev Nkag Freeway

Cov teeb tsheb uas ntsia rau ib nrab ntawm tej kev nkag mus rau freeway muaj lub hom phiaj pab txo kev sib tsoo thiab kev tsheb daig. Cov teeb no cig thaum muaj kev khiav coob. Teeb liab, daj, thiab ntsuab qhia thaum twg koj mus tau thiab tsis tau. Thaum lub teeb liab lawm, koj tsis muaj cai khiav dhau. Txhua zaus lub teeb ntsuab, tsuas pub ib lub tsheb mus xwb.

Kev Khiav Tsheb Hauv Freeway thiab Kev Hloov Kab

Koj yuav tsum xyaum tsav kom phim qhov ceev ntawm lwm lub tsheb nyob ib neig, tiam sis tsis txhob tsav dhau qhov ceev uas teev cia rau cov paib. Yog koj tsav qeeb dua lwm tus, ces nyob hauv txoj kab ze ntug kev. Thaum xav hloov kab los mus hla lwm lub tsheb los sis tawm freeway, siv teeb xis nyas tig thiab xyuas kom tsis muaj tsheb tso mam li hloov.

Kev Siv Sab Ntug Kev Hauv Freeway Rau Npav Thauj Neeg

Cov npav thauj neeg pej xeeb thiab Metro Mobility muaj cai siv sab ntug kev hauv freeway los sis expressway. Lawv tsuas siv tau thaum cov tsheb khiav hauv txoj kev loj khiav tsawg dua 35 mais. Cov npav thauj neeg uas khiav ntawm ntug kev, yuav tsis pub khiav 15 mais nrawm tshaj lwm cov tsheb thiab yuav tsis pub dhau 35 mais. Cov npav

no yuav tsum zam kev cia lwm cov tsheb nkag, tawm, los sis siv sab ntug kev dhau mus.

Cov Paib Qhia Lus


Qee qhov ntawm freeway muaj cov paib qhia tsheb uas ceeb toom txog kev sib tsoo, tsheb nres, los sis tej xwm txheej uas muaj ntawm tom ntej. Thaum tsoom fwv tshaj tawm AMBER Alert vim ib tug me nyuam raug nyiag, tej paib no yuav qhib los qhia txog lub tsheb uas raug kuaj. Yog koj pom lub tsheb phim tus piav los sis muaj ntaub ntawv pab tau, thov hu rau tub ceev xwm.


Kab Tsheb Uas Thauj Neeg Coob (High-Occupancy Vehicle Lanes)

Cov kab tsheb no tsuas pub rau maus taus, npav thauj neeg pej xeeb, thiab cov tsheb uas muaj ob leeg neeg los sis coob dua mus xwb.

Freeway Interchange

Chaw hloov los sis interchange yog ib thaj chaw uas muaj ntau txoj kev nkag sib txuas mus rau freeway los sis lwm txoj kev. Cov kab txuas kev no pab kom koj tawm ib txoj kev thiab nkag mus rau ib txoj kev tshiab, yam muaj kev nyab xeeb thiab tsis cuam tshuam rau lwm tus tsav tsheb.





Kev Hloov Kev Diverging Diamond

Kev hloov kev diverging diamond interchange yog ib hom kev txuas uas tsim kom cov tsheb taug los sib hla ntawm ob sab ntawm tus choj. Qhov no pab tshem tawm qhov yuav tsum tig sab laug mus hla kev. Koj yuav tsis tau tib tig rau sab laug kom tu ncuu, koj tsuas yog ncaim kev tawm mus rau sab laug xwb. Hom kev txuas no pab kom kev khiav tsheb muaj kev nyab xeeb dua thiab khiav zoo dua, thiab nws pab txo tsheb daig txog 60 feem pua.

Qee qhov zoo tshaj plaws ntawm hom kev no:

- Kev sib too tsawg dua.
- Cov chaw uas muaj feem ua tsheb sib too tsis yog nyob rau tib qho.
- Pom kev zoo dua thaum tig.
- Kev mus yuam kev rau tej txoj kev nkag yuam yog yuav nyuaj heev.
- Cov kev taug kev rau ko taw luv dua.

Yuav Tsav Tsheb Li Cas Nyob Rau Kev Hloov Kev Diverging Diamond

Cov tsheb yuav sib hla ntawm ob ntug ntawm tus choj. Koj yuav tsis tau tib tig rau sab laug kom tu ncuu, koj tsuas yog ncaim kev tawm mus rau sab laug xwb. Cov neeg taug kev yuav hla mus rau nruab nrab ntawm tus choj thiab taug kev hauv txoj kab nrog kev thaiv ruaj ntseg nyob rau ob sab.

Kev Nres, Kev Nres Tsheb Thiab Kev Thauj Qab

Nres tsheb los sis muab tsheb tso tseg rau ntawm interstate freeway yogi b yam txhaum cai, tshwj tsis, yog muaj xwm txheej ceev. Yog tias tsheb roj tas xwb, nws tsis yog xwm txheej ceev, thiab koj yuav raug nplua.

Yog tias koj yuav tsum nres tsheb vim muaj xwm txheej ceev, ua li no:

- Nres koj lub tsheb rau ntawm ntug kev kom deb ntawm txoj kab khiav tsheb.
- Qhib lub thawv nram qab thiab tsa lub hood tsheb, los yog khi ib daim ntaub dawb rau ntawm tus pas tauj xov tooj cua, los sis ntawm pob qhov rooj tsheb.
- Siv koj lub teeb ceeb toom yog tias koj muaj.
- Yog koj muaj teeb flare los sis reflectors, muab tso hauv nram qab tsheb npoo kev ntawm 100 mus txog 500 feet.
- Nyob ntawm koj lub tsheb, yog ua tau li ntawd. Yog koj yuav tawm mus, tsis txhob taug kev hauv txoj kev khiav tsheb. Qhov no yog ib qho txhaum cai thiab muaj kev phom sij heev.

Kev thauj qab los sis tig rov mus rau freeway yog ib qho txhaum cai. Tsuas yog cov tsheb pab cawm neeg los sis kho kev xwb thiaj li muaj cai thauj qab los sis tig rov qab kom ua tau lawv txoj hauj lwm.

Tsheb Pab Cawm Neeg Nyob Rau Freeway

Yog koj pom teeb ci ntawm tsheb kho mob, tsheb tua hluav taws, los sis tub ceev xwm nyob rau ntug kev, koj yuav tsum hloov mus rau txoj kab tsheb deb dua yog tias ua tau. Yog tias tsis tau hloov kab tsheb, koj yuav tsum tso tsheb kom qeeb.

Yog koj pom ib lub tsheb cawm neeg nrog teeb thiab kes nrov ua koj qab, koj yuav tsum mus rau ntug kev thiab nres. Tsis txhob tsuj nplem nres los sis hloov mus rau lwm kab tsheb lawm. Siv koj lub teeb xis nyas tig. Nyob nres kom txog thaum lub tsheb cawm neeg dhau mus lawm. Saib kom zoo tsam muaj lwm lub tsheb cawm neeg lawb qab.

Koj yuav tsum nyob yam sawg kawg, 500 feet tom qab ib lub tsheb tua hluav taws.

Kev Tawm Ntawm Freeway

Yog koj twb paub qhov kev tawm freeway ua ntej koj pib tsav tsheb, nws yog ib qho zoo. Saib cov paib qhia txog cov kev tawm tom ntej. Thaum koj los ze qhov kev tawm koj xav mus, siv koj lub teeb xis nyas tig thiab hloov mus rau txoj kab qeeb yog tias ua tau. Qhov no pab kom koj txo tau ceev ua ntej mus txog txoj kev tawm, thiaj tsis cuam tshuam rau lwm cov tsheb khiav ceev.

Yog koj hla dhau qhov kev tawm, koj mam tawm rau txoj tom ntej. Tsis txhob thauj qab los sis tig rov qab.

Kev Sib Tsoo

Yog tias koj ua tsheb sib tsoo thiab raug mob, nyob twj ywm ntawm qhov chaw uas koj nyob ntawd. Yog koj ua tau, hu 911 los sis hu rau tub ceev xwm.

Yog tias tsuas yog puas lub tsheb los sis lwm yam khoom xwb, txav koj lub tsheb mus rau ib qhov chaw nyab xeeb. Tsis txhob tawm hauv tsheb kom txog thaum koj lub tsheb twb nyob ib qho chaw nyab xeeb uas deb ntawm kev lawm.

Muab koj daim ntawv tsav tsheb thiab daim ntawv pov hwm rau lwm tus tsav

tsheb uas muaj feem xyuam rau qhov xwm txheej. Sau lawv cov zauv tsheb thiab, yog xav tau, sib pauv cov zauv cim tsheb VIN. Hu tub ceev xwm yog xav tau kev pab.

Kev Tsav Tsheb Tsis Ceev Faj

Kev tsav tsheb tsis ceev faj yog ib qho teeb meem loj ntawm kev sib tsoo hauv Minnesota. Nws ua rau cov tsav tsheb tsis nco qab pom kev phom sij thiab cuam tshuam rau kev nyab xeeb.

Hom Kev Tsis Ceev Faj:

- Pom kev: Tsis saib kev, mus saib lwm yam.
- Tsis tuav kauj tsheb: Tshem tes ntawm lub kauj tsheb.
- Xav ntau dhau: Tsis xav txog kev tsav tsheb.

Kev Cuam Tshuam Hauv Lub Tsheb:

Muaj qee yam xws li kev siv xov tooj, GPS, nrhiav khoom, noj haus, hloov suab paj nruag, tham nrog neeg, nyeem daim ntawv qhia kev. Txawm koj saib kev lawm los, tej kev xav txog lwm yam kuj tseem cuam tshuam tau koj qhov kev tsav tsheb.

Kev Coj Uas Txhaum Cai Nyob Minnesota:

Kev siv xov tooj los sis lwm yam, xa email, los sis siv internet thaum tsav tsheb yog ib qho kev txhaum cai. Cov tsav tsheb uas tsis tau muaj 18 xyoos thiab muaj ntawv tso cai ib ntus, tsis pub siv xov tooj txhua txoj kev, tsuas pub hu 911. Kuj tsis pub rau headphone rau ob sab pob ntseg tib lub sij hawm.

Kev Tsav Tsheb Phem

Cov neeg uas tsav tsheb phem, feem ntau tsis quav ntsej txog lwm tus txoj kev nyab xeeb. Lawv tsav raws lawv txoj kev chim siab thiab kev ntshov siab, tsis yog vim lwm tus, tiam sis vim lawv tus cwj pwm xwb.

Tej kev phem ntawd muaj xws li, tsav ceev dua lwm tus, nyob ze heev, hloov kab tsheb sai sai tsis siv teeb qhia kev, dhau tsheb ntawm ntug kev, ntsia ntsoov los sis hem lwm tus tsav tsheb. Yog koj pom tias koj tus cwj pwm zoo li ntawd, sim tswj koj tus kheej thiab tsav kom tus. Kev tsav tsheb kom nyab xeeb yuav tsum muaj kev sib hwm thiab sib koom tes. Yog tias koj ntsib ib tug neeg tsav phem li no, tsis txhob nrog lawv sib tw, tsis txhob ntsia lawv, thiab tsis txhob ua kom muaj kev ntshov siab ntshov.

Tsheb Thaiv Tsis Pom Kev Zoo

Yog tsav ib lub tsheb uas muaj neeg coob los sis khoom ntau uas yuav ua rau koj tsis pom pem hauv ntej los sis rau ob sab, los sis ua rau koj tswj tsis tau tsheb ces qhov no yog ib qho txhaum cai.

Kev Thauj Khoom Loj

Txwv tsis pub thauj tej yam uas loj tshaj peb feet pem hauv ntej ntawm lub log tsheb los sis ntev tshaj lub qab tsheb.

Yog tias yam thauj ntev tshaj plaub feet ntawm tom qab tsheb, yuav tsum khi ib daim paib liab, daj, los sis xim txiv kab ntxwv uas loj li 16 nti. Thaum tsaus ntuj, yuav tsum khi ib lub teeb liab los sis teeb tsom pom deb li 500 feet nram qab yam khoom thauj ntawd.

Cov npav thauj neeg tsis pub thauj yam uas hla dhau kab fender sab laug, thiab tsis pub tshaj 6 nti ntawm kab fender sab xis.

Campers Thiab Trailers

Yog koj rub ib lub camper los sis trailer rau koj lub tsheb, koj yuav tsum nyob yam tsawg kawg 500 feet nram qab lwm lub tsheb.

Thaum thauj lawm, yuav tsum muaj li 10 mus rau 15 feem pua ntawm qhov hnyav tag nrho ntawm lub trailer nyob saum qhov chaw txuas (hitch) ntawm trailer thiab lub tsheb. Thaum ua li ntawd lawm, lub trailer yuav tsum nyob tiaj tus. Thaum koj tsav tsheb tau ob peb mais lawm, nres saib xyuas qhov txuas (hitch), cov log tsheb, teeb tsheb thiab yam khoom uas thauj. Ua dua li ntawd rau txhua qhov chaw so.

Tsav tsheb qeeb zog ib txwm tsav. Feem ntau trailers muaj cov log me dua koj lub tsheb, uas tig ceev dua thiab tej zaum yuav ua kom qhov bearing ntawm koj cov log tsheb puas.

Nco ntsoov tias tej zaum koj lub tsheb txhawb tsis tau qhov hnyav ntawm lub trailer. Yog tias koj tib nres thaum tsheb khiav ceev ceev, yuav ua rau lub trailer thiab tsheb ntxeev taus thiab.

Koj yuav tsum maj mam tsuj roj kom ceev thiab siv qhov gear kom qis yog tias tsim nyog. Cia kom koj lub tsheb muaj qhov nrug me ntsis ntawm lwm lub tsheb, kom koj tsis txhob tib nres tu ncua. Thaum koj hla lwm lub tsheb, nco ntsoov tias koj lub tsheb nrog trailer ntev dua thiab koj lub tsheb yuav nce ceev qeeb dua.

Cua thiab nag yuav cuam tshuam koj txoj kev tswj thiab tsav tsheb yog koj rub trailer los sis camper txuas rau. Thaum tsav tsheb lub caij muaj cua los sis nag, koj yuav tsum tsav qeeb dua.

Cia kom koj lub tsheb muaj chaw txaus lem. Cov trailer ntev yuav txav mus ze rau ntug kev dua.

Xyuas koj lub cav txias kom zoo. Yog tias koj rub trailer hnyav, koj lub cav yuav kub sai dua, tshwj xeeb tshaj yog thaum kub heev, tsav ceev ceev, los sis thaum nce toj.

Cov Cai Uas Trailers Yuav Tsum Ua Raws Nraim

Qhov ntev thiab dav siab tshaj plaws:

Qhov ntev tshaj — 45 feet

Qhov dav tshaj — 8 feet 6 nti

Qhov siab tshaj — 13 feet 6 nti

Teeb:

Teeb qab tsheb — Ob lub, xim liab

Reflectors — Ob lub, xim liab

Cov lej tsheb — Ib daim, xim dawb

Teeb nres thiab teeb xis nyas tig yuav tsum tau siv thaum tsaus ntuj thiab txhua zus uas lub tsheb rub trailer tsis muaj teeb nres los sis teeb tig uas lwm tug tsav tsheb pom tau.

Qhov dav 102 nti (8 feet, 6 nti) rau cov tsheb lom zem, tsis suav nrog tej yam txuas sab nraum uas tsis hla dhau daim iav saib tom qab, yog lub tsheb ntawd muaj cav rau nws tus kheej. Qhov dav ntawm trailer yuav tsum tsis pub hla dhau daim iav saib tom qab ntawm lub tsheb rub trailer.

Hom tsheb nyob lom zem A, B, los sis C yuav tsis pub ntev dua 45 feet. Rau cov tsheb single-unit, qhov ntev txwv yog 40 feet.

Txhua lub trailer uas muaj qhov hnyav tag nrho txog 3,000 phaus los sis tshaj yuav tsum muaj nplem nres.

Txhua lub trailer lom zem yuav tsum muaj daim paib qhia npe nrog kev sau npe uas tseem siv tau.

Ib txoj saw ruaj ntseg yuav tsum khi lub trailer kom ruaj nreeg thiab khi rau lub tsheb uas siv los rub nws.

Kev Sib Txuas Tsheb Lom Zem

Kev sib txuas tsheb lom zem yog ib lub tsheb pickup los sis tsheb truck-tractor uas txuas rau ib lub camper trailer, thiab trailer ntawd tseem txuas tau ib lub trailer ntawd. Lub trailer ntawd tuaj yeem thauj tau nkoj, maus taus, moped, maus taus rau kev taug kev sab nraum zoov, tsheb snowmobile, tsheb all-terrain, tsheb golf uas muaj cav, los sis cov cuab yeej siv los sis khoom siv txuas rau nees.

Tus tsav tsheb yuav tsum muaj yam tsawg kawg 18 xyoos kom muaj cai tsav tau cov tsheb lom zem. Lub tsheb pickup los sis truck-tractor yuav tsum muaj qib rub uas phim los sis ntau dua qhov hnyav tag nrho ntawm txhua lub tsheb rub ntawd.

Kev sib txuas tsheb lom zem yuav tsis pub ntev tshaj 70 feet. Nws yuav tsis pub tsav hauv thaj tsam Twin Cities Metro Area txij hnub Monday txog Friday, thaum muaj tsheb khiav coob, uas yog thaum 6 moos sawv ntov mus txog 9 moos sawv ntov, thiab 4 moos tsaus ntuj mus txog 7 moos tsaus ntuj.

Kev Tsav Tsheb Thaum Caij Ntuj No — Kev Nyab Xeeb Rau Tsheb

Koj yuav tsum tshem daus thiab dej khov tawm ntawm koj taub hau tsheb, rau ntawm qhov rai, thiab cov teeb tsheb ua ntej koj pib tsav.

- Lub tsheb yuav tsum muaj tshuaj txuam qhov rais kom txhob khov.
- Koj yuav tsum sim koj cov nplem thaum tsav kom koj paub seb kev

puas nplua.

- Koj yuav tsum hloov koj qhov ceev kom phim nrog txoj kev.
- Tsis txhob siv cruise control thaum txoj kev nplua los sis muaj dej khov.

Yog koj lub tsheb daig ntawm cov dej khov los sis daus lawm, sim co koj lub tsheb mus los seb puas dim. Cia koj lub log pem hauv ntej nyob ncag. Tsav qeeb mus pem hauv ntej, ces thauj qab mus los, txog thaum koj mus tau, thiab tsis txhob cia lub log kiv dawb paug. Thaum koj pom tias lub log pib tuav tau hauv av lawm, koj mam li tsuj roj me me. Yog tias lub tsheb pib nthav los sis lub log pib kiv dawb paug, koj yuav tsum nres, ces rov ua dua thaum thauj qab.

Snow Emergencies thiab Cov Cai Nres Tsheb Thaum Muaj Daus

Thaum muaj daus los ntau heev, tej thawj coj hauv nroog yuav tshaj tawm tias muaj Snow Emergency. Tej cai tshiab txog kev nres tsheb thaum muaj daus, yuav pib siv thaum lawv tab tom tshem daus ntawm txoj kev.

Koj yuav tsum mloog tej cai nres tsheb thaum muaj Snow Emergency kom koj lub tsheb tsis txhob raug cab los sis kom koj txhob raug nplua.

Faib Kev Tsheb Nrog Cov Tsheb Kaus Daus

Thaum txoj kev raug daus npog los sis nplua dej khov, koj yuav tsum ceev faj saib cov teeb cig dawb, daj thiab xiav ntawm cov tsheb kaus daus.

Tsis txhob tsav mus ze ze lub tsheb kaus daus. Tsis txhob hla dhau tsheb kaus daus, tshwj tsis, yog thaum koj pom tag nrho lub tsheb kheej. Nyob deb ntawm lub tsheb kaus daus kom tsis txhob raug cov xuab zeb los sis tej qhov daus thiab dej khov ya los raug koj lub tsheb. Ceev faj txog cov huab daus ya los, uas tej zaum yuav npog txoj kev thiab zais tej qhov khoom phom sij uas koj tsis pom.

Cov tsheb kaus daus thiab lwm yam cuab yeej tshem daus, feem ntau khiav qeeb dua lwm lub tsheb. Nyob rau tej lub zej zog, lawv yuav tau rov qab los ib ncig dua. Cia lawv muaj chaw txaus ua lawv txoj hauj lwm kom nyab xeeb.

Driving Conditions

Kev Cawm Siav Thaum Caij Ntuj No

Cia Muaj Ib Lub Thawv Muaj Cuab Yeej Cawm Siav Hauv Koj Lub Tsheb

Yog xav kom muaj kev nyab xeeb, koj yuav tsum muaj ib lub thawv

muaj cuab yeej cawm siav nyob hauv txhua lub tsheb uas koj tsav.

- Tus pas kaus daus.
- Thawv xuab zeb los sis ntsev.
- Khaub ncaws sov thiab khau sov
- Tus chij liab khi ntawm koj tus pas tauj xov tooj cua.
- Pam los sis hnab pw
- Tej zaub mov uas ua rau yus muaj zog sai, dej haus thiab ib lub thoob khib hnyiab.
- Saw rub tsheb thiab saw rau log tsheb.
- Teeb flares los sis reflectors.
- Hlua txuas fais fab.
- Tswm ciab thiab taws cig.
- Thiab lub thawv First aid kit.

Yog Tsheb Daig Ntawm Kev Thaum Caij Ntuj No

Yog koj lub tsheb daig ntawm kev thaum caij ntuj no, nyob hauv koj lub tsheb. Feem coob, cov neeg uas tuag vim tej xwm txheej zoo li no, yeej yog vim lawv tawm ntawm tsheb mus lawm, tiv no thiab huab cua txias thiab tsis pom kev rov qab los. Nyob kom tus, tos kev pab, thiab sim ua tau raws li cov kauj ruam no:

- Qhib koj lub teeb ceeb toom.
- Khi tus chij liab khi ntawm koj tus pas tauj xov tooj cua.
- Tso tej daim paib thiab teeb ceeb toom yog muaj.
- Yog muaj cov khaub ncaws sov, pam, los sis cov cuab yeej pab cawm siav nyob hauv lub thawv nram qab tsheb, koj mus rau hauv lub tsheb.
- Xyuas kom qhov pa tawm tsis txhob raug daus los sis dab tsi npog.
- Koj yuav tsum khiav lub cav thiab lub tshuab cua sov kom txog thaum lub tsheb sov me ntsis, ces mam li muab tua. Rov ua li no txog thaum roj tag los sis koj tau txais kev pab. Koj yuav tsum cia lub cav khiav li kaum nas thiv txhua teev kom lub tsheb sov thiab txhob tuag.
- Txawm tias huab cua txias heev los yuav tsum qhib yam tsawg kawg ib lub qhov rais me me, kom muaj pa tshiab nkag los. Yog tsis muaj kev hloov pa zoo, cov neeg hauv lub tsheb khiav cav yuav raug lom ntawm cov roj carbon monoxide.
- Yog ua tau, yuav tsum muaj ib tug nyob hauv lub tsheb uas tsis tsaug zog txhua lub sij hawm.

Ceev Faj thiab Xyuam Xim Thaum Tsav Tsheb

Txoj kev sab thiab tsaug zog yeej yog ib yam uas tshwm sim thaum tsav tsheb. Kom tsis txhob tsaug zog, koj yuav tsum so kom txaus ua ntej pib tsav mus rau kev deb, los sis ua tej yam xws li:

- Nres txhua txhua ib zaug tom qab tsav 100 mais los sis ob teev ib

zaug twg. Yuav tsum tawm hauv tsheb mus taug kev me ntsis, ncab koj lub cev thiab so. Noj ib qho dab tsi los sis haus dej.

- Yog koj muaj neeg nrog koj mus, sib tham kom koj txhob tsaug zog. Yog koj pib nkees, thov lwm tus los hloov koj.
- Yog koj mus ib leeg, mloog xov tooj cua los sis hu nkauj kom koj tus kheej mloog koj lub suab.
- Thaum huab cua zoo, qhib qhov rais me me kom pa tshiab nkag los. Tsis txhob tso siab rau tej tshuaj uas noj “kom tsis txhob tsaug zog.”
- Yog tsis muaj ib yam twg pab tau, koj yuav tsum nres tsheb hnuv ntawd los sis mus rau ib qhov chaw nyab xeeb kom so txaus. Yog koj nyob hauv tsheb, kaw tag nrho qhov rooj thiab qhib qhov rais me me kom muaj pa tshiab nkag los.

Thaum Txoj Kev Nplua

Thaum tsav tsheb rau kev nplua, koj yuav tsum tsav qeeb thiab nrug kom muaj kev nyab xeeb ntawm koj thiab lub tsheb nyob pem hauv ntej. Tsis txhob siv cruise control thaum txoj kev nplua.

Yog tias koj lub tsheb pib txav, lub log tsis cuab nplua lawm, nyob kom tus, tsis txhob ceeb los sis tsuj nplem ceev ceev. Tsim nyog koj yuav tsum tshem koj ko taw tawm txhob tsuj roj thiab yoog lub tsheb txog thaum koj tswj tau nws.

Kev Nres Nrog Brake Anti-Lock

Qee lub tsheb muaj anti-lock braking system (ABS), uas yog hluav taws xob pab koj tswj koj lub tsheb thaum koj tab tom nres. Yog tias koj lub tsheb muaj anti-lock brake, tsis txhob muab nws tsuj li lub nplem thas mas das. Koj yuav tsum tsuj lub nplem ntawd ib zaug nkaus thiab yoog lub tsheb kom txog thaum koj tswj tau nws. Yog koj tsis paub tias koj lub tsheb puas muaj ABS, koj yuav tsum nyeem phau ntawv qhia txog koj lub tsheb.

Kev Tsav Tsheb Thaum Los Nag Los Sis Muaj Huab Tsaus

Yog koj ntsib huab cua phem los sis muaj huab tsaus, koj yuav tsum txo koj qhov ceev, tsav kom ceev faj, thiab npaj siab nres yog tias tsim nyog. Nyob nrug deb ntawm lwm lub tsheb. Koj yuav tsum qhib koj lub teeb tsheb thaum koj tsis pom kev tshaj li 500 feet pem hauv ntej, los sis thaum los nag, los daus, los sleet, los sis lawg. Siv teeb me xwb kom tsis txhob muaj teeb daj los ntawm lwm tus. Yog koj tsis pom kev txaus, koj yuav tsum tsav koj lub tsheb tawm ntawm txoj kev thiab tos txog thaum rov pom kev zoo mus.

Hydroplaning

Thaum koj tsav tsheb tsawg dua 35 mais, feem ntau cov log yuav txhaws cov dej tawm thiab tseem yuav tsav taus xwm yeem. Thaum koj tsav ceev dua ntawd, tej zaum dej yuav txhaws hauv qab lub log thiab nws yuav ua rau lub log nplua — qhov no hu ua hydroplaning. Thaum cov log koj pib nyob saum ibn ta dej lawm, lawv yuav tsis nyob tiaj hauv av kiag. Koj yuav tsis muaj peev xwm nres, tsuj roj kom ceev, los sis tig tau tsheb. Yog koj cov log pib ua li, tshem koj

ko taw txhob tsuj roj.

Hydroplaning yuav tsis muaj tshwm sim, yog koj lub tsheb muaj cov log zoo thiab tawv. Tiam sis, hydroplaning tseem tuaj yeem tshwm sim tau, yog tias cov dej ntawm kev siab hnyav koj cov log. Thaum los nag heev, tej zaum cov tsheb qub los sis tsheb me yuav pib nyob saum ib nta dej, yog koj khiav tsheb ceev tshaj 35 mais.

Yog koj xav qhov no txhob tshwm sim, koj yuav tsum saib xyuas kom koj cov log tsheb zoo thiab txo ceev thaum tsav tsheb rau txoj kev ntub dej los sis ntub nag.

Kev Tsav Tsheb Nyob Rau Kev Nraim thiab Nce Toj

Thaum koj tsav tsheb hauv tej kev nqaim los sis hauv tej thaj chaw uas muaj nroj tsuag, los sis ntoo thaiv kev pom tom ntej, koj yuav tsum nyem kes kom nrov. Lwm tus tsav tsheb los sis cov neeg taug kev thiaj paub tias koj tab tom tsav tsheb ze lawv.

Tsis txhob cia koj lub tsheb khiav nce roob los sis nqig toj nrog qhov gear “neutral.” Thaum koj tab tom nqig toj, koj yuav tsum saib qhov ceev ntawm koj lub tsheb tas zog. Txawm koj tsis nias roj nce ceev los koj lub tsheb yeej yuav khiav ceev zuz.

Log Tawg

Thaum lub log tawg tas nrho thiab ua rau koj lub tsheb tsis muaj kev tswj zoo. Ua ntej lub log tawg, tej zaum koj yuav hnov lub suab nrov los sis pom tias koj lub kaus tsheb yuav txav rau sab xis los sab laug.

Yog tias koj pom tias log tawg lawm, tuav lub kauj kom ruaj, tswj kom mus ncaj, thiab tshem koj ko taw tawm txhob tsuj roj lawm. Tsis txhob tib nres kiag tsheb mus txog thaum koj tswj tau nws. Tom qab ntawd, koj koj lub tsheb tawm ntawm txoj kev mus rau qhov chaw nyab xeeb.

Kev Tsis Hloov Kev

Yog tias koj lub log pem hauv ntej tsis mus raws nraim li lub kauj tshej lawm, koj yuav tsum txo ceev. Tsis txhob nias nplem ncaj qha, tshwj tsis, yog nws tsim nyog kom txhob tsoo lwm tug.

Tej zaum koj lub tsheb yuav tswj tau nws tus kheej thiab khiav mus ncaj raws txoj kev. Yog tias koj yuav tsum nres, ces maj mam nias nplem xwb. Yog koj nres ceev heev los sis hloov gear sai, nws yuav ua rau koj lub tsheb txawv txav thiab tsuj tsis taus.

Thaum Nplem Tsis Ua Hauj Lwm

Yog koj tsuj nplem thiab tsheb nres qeeb qeeb, txhais tau tias tej zaum cov nplem tsis ua hauj lwm lawm. Yog tias muaj teeb meem loj, koj cov teeb ceeb toom yeej yuav cig qhia koj.

Yog tias koj lub nplem tsuj tob tob, sim maj mam nias mus nias los kom tsheb nres. Yog tias qhov no tsis ua hauj lwm, sim nias lub nplem nres tsheb

emergency. Tsis txhob nias nrawm nrawm tsam koj tswj tsis tau lub tsheb. Nco ntsoov tias nplem nres tsheb emergency tsuas siv cov log nram qab xwb. Yog tias ua tau, hloov koj qhov gear kom qis dua thiab hloov mus qis zuj zus kom txog thaum koj nres tau tsheb.

Yog Koj Lub Tsheb Khiav Tawm Kev

Yog tias koj lub tsheb txav rau pem ntug, tsis txhob ncaj qha lem rov qab mus rau hauv plawv kev. Koj yuav tsum tswj koj lub tsheb thiab txo kom tsheb qeeb zuj zus. Thaum koj twb txo ceev lawm, koj mam li txav rov qab mus rau txoj kev thiab rov nce ceev mus ntxiv.

Ceeb Toom Txog Cov Mos Lwj

Muaj qee yam koj ua tau los tiv thaiv kev tsoo mos lwj. Feem ntau, kev tsoo mos lwj ntawd tshwm sim thaum tsaus ntuj mus txog thaum kaj ntug. Yog vim li ntawd koj yuav tsum tau ceev faj, tshwj xeeb thaum lub sij hawm ntawd. Thaum hmo ntuj, saib rau ob sab, seb puas pom mos lwj tej qhov muag ci vim kab teeb tsheb. Yog koj pom tej yam zoo li ntawd, koj yuav tsum txo ceev. Nyem kes kom nrov thiab npaj siab nres, yog tias tsim nyog. Nco ntsoov tias cov tsiaj ntawd ib txwm nyiam nyob ua pawg. Txawm yog nyob hauv nroog me los sis nroog loj, los lawv yeej nyob txhua nrho. Lawv yuav hla kev rau qhov twg thiab lub sij hawm twg los tsis paub.

Yog Ib Lub Tsheb Txav Rau Koj Txoj Kab

Yog ib lub tsheb tab tom txav rau koj txoj kab tsheb, koj yuav tsum txav mus rau sab xis. Tsis txhob hla mus rau sab laug kom khiav dim, vim tej zaum tus tsav tsheb ntawd yuav rov qab los rau txoj kab ntawd thiab yuav cuam tshuam koj.

Yog lub tsheb ntawd tseem nyob koj txoj kab, koj yuav tsum txav koj lub tsheb tawm mus rau sab xis yog tias tsim nyog, kom txhob muaj kev sib tsoo. Siv koj lub kes nrov thiab kab teeb xis nyas kom tus tsav tsheb ntawd pom koj.

Yog Ib Lub Tsheb Sim Hla Dhau Koj

Yog ib tug tsav tsheb sim hla dhau koj ntawm ib txoj kev los mus rau ob sab, tiam sis nws hla tsis dhau koj thiab muaj ib lub tsheb los sab toy, qhov ntawd phom sij rau neb ob leeg. Koj yuav tsum xyuam xim kom txhob muaj kev sib tsoo. Yog tus tsav tsheb ntawd twb txav ze yuav nkag mus rau txoj kab lawm, koj yuav tsum txo ceev me me zam kev kom nws dhau koj.

Yog tias tus tsav tsheb ntawd txo ceev lawm ces koj yuav tsum tso ceev kom nws muaj chaw txav los nram qab koj. Yog tias txawm li cas los koj xav tias yuav muaj kev sib tsoo thiab ntug kev sab xis dav txaus, koj yuav tsum txav mus rau ntawm ntug sab xis, kom tus tsav tsheb ntawd tuaj yeem nkag tau rau koj txoj kab.

Tsheb Nres Rau Ntawm Kev Tsheb Ciaj Hlau

Yog koj lub tsheb nres hauv nruab nrab ntawm kev tsheb ciaj hlau thiab muaj tsheb ciav hlau los, koj yuav tsum tawm ntawm lub tsheb tam sim ntawd. Koj yuav tsum nyob deb ntawm kev tsheb ciaj hlau, thiab li tsis muaj khoom ya tawg los raug koj. Khiav deb ncav 45-degree tawm ntawm kev tsheb ciaj hlau, yog tias lub tsheb ciaj hlau los ze ze lawm.

Kev Tsav Tsheb Thaum Muaj Dej Nyab

Dej nyab tuaj yeem tshwm sim thaum tej pas dej phwj, tej chaw tso dej tawg, daus yaj los sis los nag loj hlob. Cov dej yuav nyab txoj kev, choj thiab tej thaj chaw qis. Dej nyab kev sai heev thiab kuj tuaj yeem tshwm sim yam tsis muaj kev ceeb toom, thiab kuj muaj feem tshwm sim tom qab nag los.

- Tsis txhob tsav tsheb mus rau tej thaj chaw uas muaj dej nyab. Yog koj pom txoj kev pem hauv ntej raug dej nyab, tig rov qab thiab nrhiav lwm txoj kev.
- Ceev faj tshwj xeeb thaum tsaus ntuj uas koj pom kev tsis zoo.
- Nco ntsoov 6 inches dej twb nyab tau tej lub tsheb, thiab tuaj yeem ua rau neeg tswj tsis tau lawv lub tsheb.
- Cov dej nyab uas ua zog txog ob feet kuj txav tau ib lub tsheb, suav nrog tsheb SUV thiab pickup.
- Txawm tias koj pom tias dej tsis siab luaj twg, tsis txhob sim hla txoj kev uas muaj dej nyab. Dej tuaj yeem zais tau tej qhov tob los sis tej qhov kev puas tsuaj uas koj tsis pom.
- Yog tsis muaj lwm txoj kev mus, koj yuav tsum mus nyob rau qhov chaw siab saum ib nta thiab tos kom dej nqis.

Yog Tsheb Plam Mus Hauv Dej

Feem coob, cov tsheb yuav muaj peev xwm nta saum dej li peb caug mus txog rau rau caum vib nas thiv. Yog koj lub tsheb plam mus rau hauv dej tob, tawm hauv lub tsheb tam sim ntawd. Yog ua tau, khiav tawm ntawm lub tsheb ntawm cov qhov rais ua ntej dej mus txog qhov rais.

Yog koj lub tsheb plam hauv dej, tsis txhob poob siab. Koj yuav qhib tsis tau qhov rooj kom txog thaum dej hauv tsheb thiab sab nraum tsheb muaj kev sib npaug. Thaum dej twb puv tsheb tag lawm, koj mam li qhib tau qhov rooj yog tias tsis muaj kev puas tsuaj rau. Qhov hnyav ntawm lub cav yuav ua rau lub taub hau tsheb ploj hauv dej ua ntej. Npaj kev khiav tawm nram qab tsheb. Yog muaj lwm tus neeg nrog koj nyob hauv tsheb, saib xyuas lawv

thiab sim khiav tawm ua ke.

Hluav Taws

Yog koj pom pa nchos tawm hauv qab koj lub hood tsheb, koj yuav tsum txav koj lub tsheb rau pem ntug, tua lub cav thiab tawm hauv tsheb tam sim ntawd. Tsis txhob siv dej tua hluav taws, vim tias dej yuav ua kom hluav taws tawg mus ntxiv.

Yog Koj Lub Cav Kub Heev

Feem coob ntawm cov tsheb, yeej muaj teeb qhia pem hauv ntej tias lub cav kub npaum cas. Kev tsav tsheb thaum huab cua sov heev, los sis thaum nqis hav los sis thaum koj rub trailer, yuav ua rau koj lub cav kub dua qub. Yog koj lub cav kub heev, koj yuav tsum tua tej khoom siv hauv tsheb uas tsis tsim nyog siv, xws li air conditioning. Yog tias tseem kub heev, koj yuav tsum qhib lub tshuab cua sov kom pab dim cov cua kub tawm ntawm lub cav. Yog tias qhov no tseem tsis pab, thiab pa nchos tawm ntawm lub hood, koj yuav tsum nres tsheb rau ntawm ntug kev thiab tua cav tam sim ntawd.

Yog Koj Cov Teeb Pem Hauv Ntej Tuag Tas

Yog koj cov teeb tuag tag nrho, sim siv koj lub teeb nres, teeb ceeb toom, los sis teeb xis nyas tig—tej zaum ib qho yuav ua hauj lwm thiab pab koj tsav tsheb tawm ntawm txoj kev. Yog tias koj nyob ntawm ib txoj kev uas muaj lwm yam teeb cig, tej zaum koj yuav pom kev txaus tsav tsheb. Tiam sis yog tias txhua lub teeb tuag tas thiab txoj kev tsaus, nyob deb ntawm lwm tus, koj yuav tsum tsav qeeb thiab tswj koj lub tsheb kom zoo txog thaum koj mus txog ib qho chaw nyab xeeb.

Yog Pas So Iav Tsis Ua Hauj Lwm Los Sis Hood Qhib

Yog koj lub cov pas so iav tsis ua hauj lwm thaum nag los sis daus los hlob, koj yuav tsum txo ceev thiab nias lub teeb ceeb toom. Tsis txhob nres ceev yog muaj lwm lub tsheb nyob koj qab. Koj yuav tsum txav koj lub tsheb mus rau ntug kev thiab nyob qhov chaw nyab xeeb kom sai li sai tau.

Yog tias lub hood qhib thiab thaiv koj tsis pom hauv ntej, tej zaum koj yuav pom tau me ntsis ntawm qhov chaw khoob. Yog tsis tau, qhib qhov rais thiab khoov mus saib. Nias lub teeb ceeb toom, txo ceev thiab tswj kom koj lub tsheb mus rau qhov chaw nyab xeeb.

Yog Tus Cwj Tsuj Roj Daig Lawm

Yog koj tus cwj tsuj roj daig lawm, tej zaum koj yuav kho tau nws, yog hais tias koj sab ko taw ncaws tau tus cwj kom nws tsa me ntsis. Yog qhov no tsis ua hauj lwm, koj yuav tsum tsuj nplem thiab pauv mus rau gear neutral

kom ua rau lub cav tu ncuu. Tom qab ntawd, mus nres tsheb ntawm ntug kev ib qho chaw uas nyab xeeb. Yog tias ntug kev tsis yog kev cement, koj yuav tsum qhib lub teeb ceeb toom thiab tswj koj lub tsheb mus txog thaum koj txog ib qho chaw nyab xeeb.

Yog Koj Lub Tsheb Nrau Nceb los sis Thawv Hluav Taws Xob

Yog koj lub tsheb nrau nceb los sis thawv hluav taws xob, koj yuav tsum:

- Nyob hauv koj lub tsheb thiab hu rau 911.
- Tsis txhob tawm hauv koj lub tsheb, tshwj tsis, yog muaj hluav taws.
- Yog tias koj yuav tsum dhia tawm ntawm lub tsheb nrog ob txhais taw sib ze, txhob kov lub tsheb, ces xuab ko taw mus kom deb.
- Yuav tsum xam hais tias txhua yam muaj hluav taws xob tag nrho.

Kev Raug Pa Carbon Monoxide Lom Thiab Cov Lus Qhia Txog Kev Nyab Xeeb

Carbon monoxide yog ib hom pa lom neeg tuag taus uas tsis muaj ntshiab thiab tsis muaj xim. Nws los ntawm lub cav tsheb. Cov pa no tuaj yeem nyob tau hauv koj lub tsheb thaum koj kaw qhov rais tag nrho los sis nyob hauv koj lub garage, yog koj cia lub cav khiav. Kev kho kom txhob muaj cov pa carbon monoxide yog cia kom qhov chaw muaj cov pa tshiab ntshiab si los.

Cov tsos mob thaum raug lom carbon monoxide muaj xws li, tus neeg yuav nkeeg thiab qaug zog, mob taub hau, kiv taub hau, thiab xeev siab. Yog koj pom cov tsos mob no, koj yuav tsum qhib qhov rais, tua lub cav thiab tawm hauv tsheb los sis tawm hauv garage sai li sai tau. Yog koj xav tias koj lub tshuab pa tawm tom qab puas los sis xau, koj yuav tsum hu tus kws kho tsheb los tshuaj xyuas.

Kev raug pa carbon monoxide lom feem ntau tshwm sim thaum caij ntuj no, vim tias feem ntau, tib neeg kaw tag nrho lawv cov qhov rais tsheb.

Thaum huab cua txias, cov pa carbon monoxide tuaj yeem nyob tau hauv garage, tab txawm hais tias koj qhib lub qhov rooj garage los xij. Cov pa no tseem tuaj yeem nkag mus tau rau hauv cov tsev uas txuas nrog garage, thiab ua rau tib neeg tsis nco qab tau, tom qab kaum tawm nas thiv.

Yog xav txo kev phom sij ntawm cov pa carbon monoxide, koj yuav tsum:

- Tsis txhob cia lub cav khiav hauv garage. Tiv cav tsheb ntawm koj qhov chaw nres tsheb sab nraud.
- Tsis txhob zaum hauv lub tsheb thaum lub cav tab tom khiav.
- Tsis txhob tsav tsheb nrog cov qhov rais kaw ruaj.
- Tsis txhob cia lub cav khiav thaum koj nyob thiab daig hauv tsheb thaum muaj daus los sis av nkos.

- Xyuas kom koj lub tshuab pa tawm tom qab tsis xau thiab tsis raug thaiv.
- Koj yuav tsum qhib qhov rais me ntsis tsis tu ncua kom muaj pa tshiab nkag los rau hauv lub tsheb.

Tshooj

Kev tsav tsheb hauv Minnesota yog ib qho cai tshwj xeeb. Koj yuav plam

qhov cai ntawd yog koj ua txhaum qee yam kev cai lij choj los sis tsis ua raws nraim tej yam yuav tsum ua.

7

Koj Cov Cai Tsav Tsheb

DVS khaws ntaub ntawv ntawm koj txoj kev tsav tsheb, uas muaj cov ntaub ntawv qhia txog kev ua txhaum hauv Minnesota thiab lwm lub xeev. Yog koj ua txhaum loj los sis ua txhaum ntau zaos, koj yuav raug txiav kev tsav tsheb los sis raug txwv tsav tsheb rau qee hom tsheb, rau qee lub sijhawm, los sis rau qee txoj kev nkaus xwb. Koj muaj cai thov tau daim ntawv qhia txog koj qhov keeb kwm tsav tsheb ntawm drive.mn.gov.

Kev Rho Daim Ntawv Tsav Tsheb

Koj daim ntawv tsav tsheb muaj feem yuav raug rho tawm, ncuas los sis tshem tawm kiag. Yog muaj li ntawd, DPS yuav xa ntawv ceeb toom txog kev rho tawm thiab sau ib daim ntawv qhia txog tej yam uas koj yuav tsum ua kom rov tau txoj cai tsav tsheb.

Qee yam uas muaj feem xyuam ua rau koj poob txoj cai tsav tsheb:

Kev Ncuas

Koj daim ntawv tsav tsheb yuav raug ncuas yog:

- Koj ua txhaum txoj cai tsav tsheb.
- Raug lub txim hauv tsev hais plaub uas ua tsheb sib tsoo nrau neeg tuag, raug neeg mob, los sis muaj kev puas tsuaj loj rau tej cuab yeej thiab vaj tse.
- Yog koj siv los sis pub lwm tus siv koj daim ntawv tsav tsheb yam tsis raug kev raug cai. Nws kuj txhaum cai yog koj pub lwm tus siv koj daim ntawv tsav tsheb los sis daim ntawv tso cai.
- Yog koj ua txhaum txoj cai tsav tsheb hauv lwm lub xeev, nws kuj yuav ua rau koj raug ncuas hauv Minnesota.
- Koj kuj yuav raug ncuas tib yam, yog tsev hais plaub txiav txim tias koj tsis tsim nyog tsav tsheb.
- Yog koj tsis qhia txog koj tus mob, koj daim ntawv kuj yuav raug tshem tawm.
- Yog koj tsis nres rau lub npav kawm ntawv uas muaj daim paib nres tawm thiab teeb liab ntsais, thiab qhov ntawd tshwm sim hauv tsib xyooos tom qab koj tau raug txim ib zaug lawm, koj kuj yuav raug ncuas ntxiv.

- Yog koj raug ntes nrog daim ntawv tsav tsheb cuav los sis hloov kho cuav lawm.
- Yog ua daim ntawv thov cuav.
- Yog koj mus xeeem tsav tsheb ua lwm tug thib los sis cia lwm tug mus xeeem rau koj.
- Yog koj qhia npe cuav rau tub ceev xwm.
- Yog koj tsis tuaj hais plaub los sis tsis them nqi nplua txog kev tsav tsheb, koj yuav raug ncua.
- Yog koj raug txim ua txhaum txoj cai tsav tsheb hauv Minnesota.
 - Yog koj tsis them tus nqi txhawb me nyuam (child support) raws li tsev hais plaub txiav txim.
 - Yog koj siv los sis pub lwm tus siv koj daim ntawv tsav tsheb, daim ntawv tso cai, los sis daim ntawv ID yuav khoom luam yeeb rau tus uas tseem tsis tau muaj hnub nyoog 18 xyoo, los sis yuav cawv rau tus uas tsis tau muaj hnub nyoog 21 xyoo, koj kuj yuav raug ncua.
 - Yog koj tseem tsis tau muaj hnub nyoog 21 xyoo thiab raug txiav txim tias koj tau haus cawv los sis tsav tsheb qaug cawv, koj kuj yuav raug ncua.
 - Yog koj them tus nqi ua ntawv tsav tsheb nrog ib daim check tsis zoo, koj yuav raug ncua. Kev ncua ntawd yuav raug tshem tawm thaum koj them tag qhov nqi ntawd thiab txhua yam nqi cuam tshuam.
 - Yog koj raug txim nyiaj roj, koj kuj yuav raug ncua.

Thaum lub sij hawm ncua tag lawm, koj yuav tau rov tau koj txoj cai tsav tsheb yog koj ua tau txhua yam uas yuav tsum tau ua. Ib yam ntawm tej no yog them tus nqi rov txais txoj cai tsav tsheb. Yog koj daim ntawv tsav tsheb tau tas sij hawm thaum ncua, los yog koj hloov npe los sis qhov chaw nyob, koj yuav tsum thov daim ntawv tsav tsheb tshiab thiab them tus nqi cuam tshuam.

Kev Tshem Tawm

Koj daim ntawv tsav tsheb yuav raug tshem tawm yog koj:

- Tsis kam kuaj seb koj puas qaug cawv los sis qaug tshuaj txhaum cai, los sis yog koj kuaj tsis dhau.
- Yog koj raug txim tua neeg los sis ua txhaum cai thaum tsav tsheb.
- Raug txim tsav tsheb qaug cawv los sis qaug tshuaj txhaum cai.
- Raug txim ua phem siv tsheb tsis raws cai.
- Raug txim tsav tsheb tshaj 100 mais.
- Raug txim khiav tub ceev xwm.
- Tsis nres los sis tsis qhia npe thiab tsis pab lwm tug thaum muaj kev sib tsoo uas cuam tshuam txog kev tuag los sis kev raug mob rau lwm tus.
- Yog koj raug txim hais lus cuav hauv tsev hais plaub, kos npe rau ntaub ntawv cuav txog kev ua tswv cuab los sis kev siv tsheb, los sis muab ntaub ntawv cuav rau DPS.

- Yog koj lees txim los sis them nyiaj nplua rau peb yam kev txhaum ntawm txoj cai tsav tsheb hauv Minnesota tauj ib xyoos, thiab koj tsis mus nyob lub txim. Koj daim ntawv tsav tsheb kuj yuav raug tshem tawm.
- Yog koj raug txim ua txhaum txoj cai tsav tsheb hauv lwm lub xeev, koj kuj yuav raug tshem tawm tib yam nkaus rau hauv Minnesota.
- Yog koj raug txim rau kev tsav tsheb nrog kev paub tias tus tswv tsheb ntawd tsis muaj kev pov hwm tsheb, koj kuj yuav raug tshem tawm.
- Yog koj muaj ib lub tsheb uas tsis muaj kev pov hwm raws li txoj cai "no-fault" thiab raug ntes tias koj tau tsav tsheb, los sis pub lwm tus tsav, koj yuav raug tshem daim ntawv tsav tsheb.
- Yog koj raug txim ua txhaum loj heev vim tsis nres ntawm lub npav kawm ntawv uas muaj tus pas nres tawm thiab teeb liab ntsais, koj kuj yuav raug tshem daim ntawv tsav tsheb.
- Yog koj raug txim muag los sis muaj tshuaj txhaum cai thaum koj tab tom tsav tsheb, koj yuav raug tshem daim ntawv tsav tsheb.

Tom qab lub sijhawm raug tshem tag lawm, koj yuav muaj cai rov tau koj txoj cai tsav tsheb yog tias koj ua tau tag nrho yam uas tau teev tseg hauv koj daim ntawv ceeb toom. Koj yuav tsum muab daim ntawv qhia npe raug raws cai thaum koj mus xeeb ntawv sau los sis ntawv tsav tsheb. Tom qab koj ua tiav qhov kev xeeb, koj yuav tsum thov daim ntawv tsav tsheb tshiab.

Daim Ntawv Tsav Tsheb Nrog Kev Txwv (Limited License)

Tej zaug daim ntawv tsav tsheb nrog kev txwv yuav raug muab rau ib tug uas daim ntawv tsav tsheb raug tshem tawm los sis raug ncua. Ua ntej muab daim ntawv tsav tsheb nrog kev txwv, koj yuav tsum ua qee yam tiav thiab tos lub sijhawm ncua kom dhau. Yog tias koj tau txais daim ntawv tsav tsheb nrog kev txwv, koj tsuas muaj cai tsav tsheb rau cov hom kev mus xws li:

- Mus thiab los ntawm koj qhov chaw ua hauj lwm.
- Mus thiab los ntawm qhov chaw kho yeeb tshuaj los sis kev sab laj cuam tshuam txog kev haus cawv los sis tshuaj txhaum cai.
- Thauj me nyuam los sis cov neeg nyob hauv koj tsev neeg uas koj saib xyuas mus kho mob, mus kawm ntawv los sis nrhiav noj haus.
- Mus thiab los ntawm lub tsev kawm ntawv qib siab uas koj tab tom kawm ntawv

Kev Rho Tawm Daim Ntawv Tsav Tsheb

Koj daim ntawv tsav tsheb yuav raug rho yog koj tsis muaj cai siv daim ntawv ntawd raws cai lij choj. Koj daim ntawv yuav raug rho yog:

- Koj muaj mob nyuaj siab puas hlwb los sis mob hauv lub nrog cev uas ua rau koj tsis muaj kev nyab xeeb thaum tsav tsheb.
- Koj tsis dhau qhov kev xeeb uas DPS nug txog kom paub tias koj puas tsav tsheb nyab

xeeb.

- Koj muab ntaub ntawv cuav los sis ua rau lawv to taub yuam kev thaum koj sau ntawv thov daim ntawv tsav tsheb. (Koj daim ntawv tsav tsheb yuav raug rho rau 60 hnuv los sis kom txog thaum koj muab cov ntaub ntawv kom raug, nyob ntawm seb qhov twg ntev dua.)
- Koj ua ib qho kev ua txhaum uas txoj cai teev tseg tias yuav tau rho daim ntawv tsav tsheb.
- Koj tsis tsim nyog tau daim ntawv tsav tsheb raws li txoj cai hauv Minnesota.

Kev Tshem Tawm Daim Ntawv Tsav Tsheb Ua Lag Luam

Koj yuav plam txoj cai tsav tsheb thauj khoom ua lag luam yog koj ua qee yam txhaum hauv kev tsav tsheb. Koj yuav tsum nyeem phau ntawv Minnesota Commercial Driver's License Manual kom paub mee txog cov cai tsav tsheb thauj khoom.

Txoj kev tsav tsheb thaum qaug cawv thiab qaug yeeb tshuaj yog ib qho kev txhaum cai hauv Minnesota.

Cawv thiab Kev Tsav Tsheb

Kev qaug cawv thaum tsav tsheb yog ib qho teeb meem loj hauv Minnesota thiab thoob teb chaws. Cawv yog ib yam uas muaj feem xyuam rau kev ua tsheb sib tsoo tuag txhua xyoo hauv Minnesota. Kev sib tsoo ntawm cov neeg qaug cawv thaum tsav tsheb, kwv yees ua rau 240 leej neeg tuag txhua xyoo hauv Minnesota, thiab tseem muaj ntau txhiab leej raug mob ntxiv. Tus neeg uas tsav tsheb qaug cawv, feem ntau yog tus neeg ua tsheb sib tsoo tuag. Cov tub hluas yog cov muaj feem ua li no tshaj lwm tus.

Yeeb Tshuaj thiab Kev Tsav Tsheb

Tsav tsheb thaum qaug yeeb tshuaj txaus ntshai ib yam li tsav tsheb thaum qaug cawv. Txoj cai Minnesota txwv tsis pub tsav tsheb thaum qaug yeeb tshuaj los sis siv tshuaj txhaum cai. Cov tshuaj no suav nrog tshuaj txhaum cai, tshuaj kws kho mob sau noj, tshuaj muag hauv khw (piv txwm xws li tshuaj zoo khaub thuas), thiab tej yam tshuaj hauv vaj tsev. Cov tshuaj no tuaj yeem ua rau tib neeg tsaug zog, ua rau koj tswj tsheb tsis taus thiab tsis raj txog tej xwm txheej ceev.

Qee hom tshuaj uas raug cai siv, tej zaum yuav tsis cuam tshuam dab tsi, tab sis thaum noj ua ke thiab haus cawv ces nws yuav muaj zog heev. Qhov zoo tshaj yog tsis txhob siv tshuaj thaum tab tom tsav tsheb. Kev siv tshuaj tuaj yeem ua rau tib neeg muaj kev sib tsoo tuag, raug mob, thiab muaj kev puas tsuaj rau tej cuab yeej los sis vaj tse. Kuj yuav muaj feem ua rau lawv raug ntes, raug nplua, thiab raug kaw. Kev muaj los sis siv tshuaj uas muaj ntawv sau los ntawm tus kws kho mob yeej raug kev raug cai, yog nws qhia meej tseeb tias cov tshuaj ntawd yuav tsis cuam tshuam kev tsav tsheb. Yuav tsum nyeem cov ntawv ceeb toom ntawm cov tshuaj thiab ua raws li kws kho mob hais.

Tsis txhob siv tshuaj txhaum cai, thiab tsis txhob siv tshuaj los daws kev sab thiab nkeeg—yam uas kho tau ces yog yuav tsum so kom txaus.

Kev Cuam Tshuam Ntawm Cawv Rau Kev Tsav Tsheb

Cawv yog ib hom tshuaj uas tswj tau lub cev thiab ua kom yus txoj kev xav qeeb. Qhov uas cawv nyob hauv koj cov ntshav hu ua “alcohol concentration.” Yog qhov “alcohol concentration” siab dua ces yeej yuav cuam tshuam hnyav dua. Koj txoj kev tsav tsheb yuav pib raug cuam tshuam tom qab koj haus ib khob cawv.

Hom Kev Cuam Tshuam

Cawv cuam tshuam rau txoj hlab hlwb uas tswj kev tsav tsheb nyab xeeb. Nov yog qhov uas cawv cuam tshuam:

Kev Txiav Txim Siab

Thaum koj qaug cawv lawm, koj tsis paub meej tias cawv cuam tshuam koj npaum li cas. Tej zaum koj kuj yuav tsav ceev dhau, nres tsheb tsis raws cai, tsis nco siv koj txoj siv sia, thiab tsis ua kom nyab xeeb raws li kev tsav tsheb yuav tsum muaj.

Kev Pom Kev

Cawv txo kev pom kev, thiab ua kom koj tsis pom tej yam uas nyob ntawm ntug qhov muag (peripheral vision). Kev pom tsis tseeb kuj tuaj yeem tshwm sim yog koj haus cawv ntau dhau.

Kev Raj Qeeb

Cawv ua kom koj raj qeeb. Thaum koj qaug cawv lawm, koj yuav raj qeeb lub sij hawm koj pom cov teeb qhia kev, lwm tus tsav tsheb, cov neeg taug kev, los sis txhua yam uas tshwm sim hauv plawv kev.

Kev Tsav Kev Ncaj

Cov neeg tsav tsheb qaug cawv feem ntau tig kauj tsheb yam tsis tsim nyog, thiab muaj feem ua rau tsheb lem qab kev.

Kev Hnov thiab To Taub

Cov neeg tsav tsheb qaug cawv tsis pom los sis tsis to taub tej suab thiab tej yam lawv pom nyob ib ncig.

Kev Ntsuas Thiab Kev Tswj

Cawv ua rau tus neeg tsav tsheb ntsuas tsis tau qhov ceev ntawm lub tsheb thiab ua rau nws tswj tsis tau lub tsheb.

Kev Saib Xyuas

Cawv ua rau tus neeg tsav tsheb saib xyuas tsis tau txhua yam uas nws yuav tsum tswj thaum tsav tsheb.

Tej Yam Tseem Ceeb Uas Yuav Tsum Paub Txog Cawv

Ib lub khob npias 12 ounce, ib khob cawv liab 5 ounce, ib khob cawv uas sib tov, thiab ib lub wine cooler cuaj ounce muaj cawv sib npaug zog zoo tib yam. Tiam sis, koj yuav tsum nco ntsoov tias ib khob cawv sib tov, tej zaum muaj ntau dua li ib thiab ib nrab ounce cawv, thiab npias kuj muaj ntau los tsawg, txog li 40 feem pua.

Lo lus “proof” txhais tau tias khob cawv muaj zog npaum li cas thiab yog ob npaug ntawm feem pua cawv. Piv txwv, ib lub whiskey uas yog 80-proof txhais tau tias muaj 40 feem pua cawv nyob hauv.

Lub sij hawm koj haus cawv, yuav cuam tshuam koj qhov “alcohol

concentration”. Yog koj haus ntau tshaj ib khob hauv ib teev, koj qhov cawv yuav nce. Qhov uas cawv cuam tshuam koj ntau npaum li cas, nyob ntawm koj tus kheej, xws li koj lub hnuv nyoog, yog poj niam los txiv neej, koj qhov hnyav, tus cwj pwm, yam koj noj haus, koj kev ua pa, thiab caj ces.

Cawv yuav cuam tshuam koj txawv raws sij hawm, vim yuav nyob ntawm tej yam, xws li koj lub siab xav, yam uas koj tau noj, thiab kev tsaug zog.

Cawv cuam tshuam txiv neej thiab poj niam sib txawv. Cov txiv neej feem ntau muaj nqaij ntau dua, uas tsis nqus cawv ncaj qha mus rau hauv cov ntshav. Tus neeg uas muaj rog ntau dua ib tug uas hnyav ib yam nws, yuav muaj cawv hauv ntshav siab dua, tab txawm ob leeg haus cawv sib npaug.

Tib txoj hauv kev uas yuav ua kom koj zoo cawv yog tos kom nws dhau. Koj lub cev tshem tawm ib khob cawv tauj ib teev, tab sis muaj ntau yam uas cuam tshuam tau koj lub cev. 95 feem pua ntawm cov cawv yaj ntshis los ntawm daim siab. Cov cawv uas muaj txuas ntxiv rau tshem tawm los ntawm kev ua pa, hws thiab zis. Txoj kev haus kas fes, ua hauj lwm tawm hws los sis da dej txias yuav pab tsis tau kom cawv yaj sai dua.

Kev Xaiv Kom Nyab Xeeb Dua

Kev haus cawv nrog phooj ywg zej zog tuaj yeem ua rau koj tsav tsheb muaj kev cuam tshuam. Qhov uas yuav ua rau koj nyab xeeb ces: yogh ais tias koj npaj siab yuav haus cawv, ces tsis txhob tsav tsheb tom qab ntawd; yog koj npaj siab yuav tsav tsheb, ces tsis txhob haus cawv. Koj muaj peev xwm xaiv tau txoj hauv kev zoo xws li:

- Nrhiav ib tug tsav tsheb uas yuav tsis haus cawv.
- Hu tsheb taxis los sis neeg pab thauj.
- Hu ib tug phooj ywg los sis ib tug neeg hauv tsev neeg kom tuaj tos koj.
- Los sis pw ntawm ib tug phooj ywg tsev yog tias koj twb haus cawv lawm.
- Yog koj pom ib tug phooj ywg qaug cawv, koj yuav tsum muab lawv tus yawm sij tsheb tuav cia kom lawv txhob tsav tsheb.

Vim tias kev haus cawv cuam tshuam koj kev txiav txim siab, qhov tseem ceeb yog npaj kom txhij ua ntej, koj thiaj li tsis tau tsav tsheb thaum qaug cawv.

Txoj Cai DWI Hauv Minnesota

Yog koj muaj cawv hauv ntshav txog 0.08 los sis siab dua (0.04 rau cov tsav tsheb thauj khoom) thiab koj tsav ib lub tsheb los sis txawm koj tsuas yog nres tshab xwb, los koj yeej yuav raug ntes vim yog kev ntaus nqi hais tias koj tsav tsheb qaug cawv (DWI).

Yog tus tub ceev xwm muaj pov thawj tias cawv ua rau koj tsav tsheb yuam kev, lawv yuav ntes koj, tab txawm koj muaj cawv tsawg kawg nkaus, xws li 0.04 los xij.

Txoj cai no kuj siv rau kev caij tsheb lom zem thiab tsheb nkoj uas muaj cav.

Txoj Cai Pom Zoo Ua Ntej Thiab Kev Siv Warrant Nrhiav Pov Thawj

Yog tus tub ceev xwm ntseeg tias koj qaug cawv thiab koj tab tom tsav tsheb, koj yuav tsum ntsuas ntshav, ua pa, los sis tso zis kuaj. Yog hais tias koj tsis kam ua qhov ntawd, nws yuav yog ib qho txhaum cai thiab yuav ua rau koj raug tshem koj daim ntawv tsav tsheb txog ib mus rau rau xyoo, nyob ntawm seb koj muaj pes tsawg qhov kev txhaum. Txoj cai no kuj siv tau rau cov tsheb caij lom zem thiab tsheb nkoj uas muaj cav.

Tus tub ceev xwm kuj yuav thov kom koj tshuab rau hauv ib lub tshuab ntsuas ua ntej, uas pab txheeb xyuas seb koj muaj cawv ntau npaum li cas. Qhov ntsuas ua ntej no yog siv los txheeb xyuas, tsis yog siv ua pov thawj hauv tsev hais plaub. Yog tias koj raug ntes, koj yuav tsum kuaj pa, ntsuas ntshav los sis tso zis, thiab cov no yuav siv tau ua pov thawj.

Tus tub ceev xwm yuav thov kom koj ntsuas raws li hais tas los thaum:

- Koj raug ntes vim DWI
- Koj tsis kam tshuab rau hauv lub tshuab ua ntej
- Koj kuaj thiab tsis dhau qhov xeem ua ntej
- Koj muaj feem xyuam rau ib qho kev sib tsoo nrog dej cawv thiab ua rau tib neeg tuag, raug mob, los sis puas cuab yeej thiab vaj tse.

Qee zaus, kev ntsuas ua ntej yuav pab koj yog tias koj yeej tsis qaug cawv kiag li. Tej yam tsos mob qee zaum ua rau lwm tus ntsia yus zoo li yus yog ib tug neeg qaug cawv. Cov tub ceev xwm yuav hu rau kev pab kho mob yog lawv xav tias tus tsav tsheb muaj mob.

Cov Txim

Yog raug tshem daim ntawv tsav tsheb vim kev haus cawv, koj yuav tsum them tus nqi rov qab txais daim ntawv tsav tsheb uas yog \$680, ua daim ntawv thov tshiab, thiab tej zaum yuav tsum koom nrog qhov Ignition Interlock Device Program. Txhua qhov kev ua txhaum yuav muaj cov txim tshwj xeeb ntiv rau kev tshem daim ntawv tsav tsheb, nyob ntawm seb koj raug ntes li cas, koj qhov keeb kwm tsav tsheb zoo li cas, thiab koj cov ntaub ntawv ua txhaum. Koj qhov txim yuav hnyav dua yog:

- Koj muaj keeb kwm raug ntes vim DWI.
- Koj muaj cawv hauv ntshav txog 0.16 los sis siab dua.
- Koj muaj ib tug me nyuam yau dua 16 xyoos hauv tsheb nrog koj thaum raug nres.
- Koj tseem tsis tau muaj hnuv nyoog 21 xyoo.
- Koj tsis kam xeem qhov xeem ua ntej.

Yog pom tias koj muaj cawv txog 0.08 los sis siab dua, los yog koj tsis kam xeem kom kuaj tau, koj yuav tau txais daim ntawv tsav tsheb ib ntus

rau xya hñub. Thaum xya hñub ntawd tas lawm, koj daim ntawv tsav tsheb yuav raug rho tawm.

Kev Raug Txim Rau Zaum Ib

- Yog thawj zaus, koj yuav raug tshem daim ntawv tsav tsheb yam tsawg kawg 90 hñub. Yog koj lees txim rau DWI, tus txheej txheem yuav raug txo mus rau 30 hñub.
- Koj yuav tsis tau daim ntawv tsav tsheb mus ua hauj lwm txog thaum 15 hñub tom qab, thiab koj yuav tsum ua tiav cov txheej txheem rov tau daim ntawv tsav tsheb. Yog koj muaj cawv txog 0.16 los sis siab dua, koj yuav tsis tsim nyog tau daim ntawv tsav tsev nrog kev txwv mus ua hauj lwm.
- Koj muaj kev xaiv los koom nrog Ignition Interlock Device Program.
- Koj kuj yuav raug kaw txog 90 hñub thiab rau nplua \$1000.

Kev Raug Txim Rau Zaum Ob

- Yog koj raug txim zaum ob hauv kaum xyoo txij zaum ib, koj daim ntawv tsav tsheb yuav raug tshem ib lub xyoo.
- Tej zaum yuav tsum koom nrog Ignition Interlock Device Program.
- Tej zaum yuav raug kaw ib xyoo thiab raug nplua \$3000.
- Koj daim paib tsheb yuav raug muab tshem tawm.

Kev Raug Txim Rau Zaum Peb

- Yog koj raug txim zaum peb hauv kaum xyoo txij ob zaum dhau los, koj yuav plam koj daim ntawv tsav tsheb peb lub xyoo.
- Koj daim ntawv tsav tsheb yuav raug tshem.
- Koj yuav tsum muaj kev ntsuam xyuas saib seb koj puas muaj teeb meem siv cawv los sis tshuaj.
- Koj yuav tsum koom nrog Ignition Interlock Device Program.
- Koj yuav raug kaw ib xyoo thiab raug nplua txog \$3000.
- Koj lub tsheb yuav raug txeeb thiab koj daim paib tsheb yuav raug tshem.
- Koj yuav raug kaw nkuaj, raug nplua nyiaj ntau los sis raug saib xyuas nruj heev.

Kev Pab Cuam Ignition Interlock Device Program

Qhov kev pab cuam Ignition Interlock Device Program pab txhawb kev nyab xeeb rau pej xeeb los ntawm kev soj ntsuam cov neeg qaug cawv ua txhaum. Qhov cuab yeej ignition interlock raug txuas nrog lub cav tiv tsheb. Koj yuav tsum tshuab rau hauv lub cuab yeej no ua ntej tsav tsheb. Yog tias nws pom tias koj muaj cawv txog 0.02 los sis siab dua, lub tsheb yuav tsis tiv cav.

Cov neeg ua txhaum thawj zaug nrog cawv hauv ntshav txog 0.16 los sis siab dua, muaj kev xaiv los koom nrog qhov kev pab cuam no kom tau txoj cai tsav tsheb rov qab. Cov neeg tsav tsheb uas lawv daim ntawv raug tshem tag thiab raug teev tias yog “neeg phom sij rau pej xeeb kev nyab xeeb” yuav tsum koom nrog qhov kev pab cuam no peb mus rau rau xyoo ua ntej rov tau txoj cai tsav tsheb tag nrho.

Kev Ua Txhaum Loj DWI

Koj yuav raug lub txim DWI loj yog koj raug ntes zaum plaub hauv ib lub caij kaum xyoo, yog koj tau raug txim DWI loj dua los lawm, los sis yog koj tau raug txim nrau neeg tuag thaum koj qaug cawv los sis qaug tshuaj. Zaum plaub tej zaum yuav ua rau koj plam daim ntawv tsav tsheb rau plaub lub xyoos thiab txog thaum koj kho tau koj tus kheej thiab ua tau cov txheej txheem kom tau txoj cai tsav tsheb rov qab. Kev raug lub txim DWI loj muaj xws li, raug kaw mus txog xya xyoo nrog tsib xyoos tso tawm saib xyuas, thiab raug nplua txog \$14,000.

Kev Haus Cawv Thaum Tsis Tau Muaj 21 Xyoos – Txwv Tsis Pub Yuam Cai Kiag

Hnub nyoog raws cai kom yuav tau cawv hauv Minnesota yog 21 xyoo. Yog koj tseem tsis tau muaj hnub nyoog 21 xyoo, tsis pub koj tsav tsheb muaj ib tee cawv nyob hauv koj lub cev. Yog raug txim, koj yuav raug ncua koj txoj cai tsav tsheb rau peb caug hnub. Yog muaj zaum ob, koj txoj cai tsav tsheb yuav raug ncua rau 180 hnub.

Daim Ntawv Tsav Tsheb Thauj Khoom Thiab Cawv los sis Yeeb Tshuaj

Koj yuav plam koj daim ntawv tsav tsheb thauj khoom, yam tsawg kawg, ib lub xyoos rau thawj zaug yog:

- Koj tsav tsheb thauj khoom nrog cawv hauv ntshav txog 0.04 los sis siab dua. Yog tias cawv tsawg dua 0.04 tab sis tseem muaj, koj yuav raug txwv tsis pub tsav tsheb rau ib hnub.
- Koj tsav tsheb twg los muaj cawv txog 0.08 los sis siab dua.
- Koj tsis kam ntsuas ntshav, ua pa los sis tso zis thaum tsav tsheb.
- Koj qaug tshuaj txhaum cai.
- Koj khiav tawm ntawm qhov chaw uas muaj tsheb sib tsoo uas muaj feem xyuam nrog koj.
- Koj siv ib lub tsheb ua kev txhaum loj.

Yog qhov kev ua txhaum ntawd tshwm sim thaum koj tab tom tsav ib lub tsheb thauj khoom uas muaj ntawv qhia tias thauj khoom phom sij, koj yuav plam koj daim ntawv tsav tsheb thauj khoom yam tsawg kawg peb lub xyoos. Yog koj raug txim zaum ob, koj yuav plam koj daim ntawv tsav tsheb thauj khoom mus ib txhis. Yog koj siv lub tsheb thauj khoom los ua ib qho kev ua txhaum loj nrog tshuaj txhaum cai, koj kuj yuav plam koj daim ntawv tsav tsheb thauj khoom mus ib txhis thiab. Cov tsav tsheb uas muaj daim ntawv tsav tsheb thauj khoom thiab raug ntes vim tsav tsheb qaug cawv nrog tsheb caij neeg yuav tsis tau daim ntawv mus ua hauj lwm thauj khoom thaum tseem raug txiav txim.

Lwm Yam Cai Uas Cuam Tshuam Rau Cawv thiab Tshuaj Txhaum Cai

Tshuaj Xas

Txoj kev tsav tsheb thaum qaug tshuaj xas, noj khoom muaj tshuaj xas, los sis siv cov tshuaj xas uas muaj tetrahydrocannabinols, yog ib qho kev txhaum cai.

Kev Siv

Txoj kev siv cov paj xas, tshuaj muaj xas, noj khoom muaj xas, los sis lwm yam khoom uas muaj xas, artificially derived cannabinoid hauv ib lub tsheb thaum lub tsheb nyob hauv kev loj yog ib qho kev txhaum cai.

Kev Muaj thiab Kev Cai Txog Tej Khoom Qhib

Txoj kev muaj cov paj xas, tshuaj muaj xas, noj khoom muaj xas, los sis lwm yam khoom uas muaj xas, artificially derived cannabinoid hauv ib lub tsheb thaum lub tsheb nyob hauv kev loj yog ib qho kev txhaum cai yog hais tias:

- Lub hnab ntim twb qhib los sis nws raug dua lawm.
- Ib feem ntawm cov khoom hauv twb raug muab tshem tawm lawm.

Koj muaj peev xwm cia cov khoom ntawd hauv lub qab tsheb, los yog hauv lwm qhov chaw hauv lub tsheb uas tsis yog chaw zaum rau tus tsav tsheb los sis lwm tus neeg caij tsheb. Yog tias lub tsheb tsis muaj qab tsheb, ces tsis txhob cia cov khoom ntawd hauv lub thawv cia cuab yeej los sis glove compartment.

Yog tus tswv tsheb ntiag tug tsis nyob hauv lub tsheb, nws kuj txhaum cai yog tus tswv cia los sis pub kom muaj cov khoom ntawd hauv nws lub tsheb, thaum lub tsheb nyob hauv txoj kev los sis txoj kev loj, yog tias:

- Lub hnab ntim twb qhib los sis nws raug dua lawm.
- Ib feem ntawm cov khoom hauv twb raug muab tshem tawm lawm.

Cov Poob Cawv Uas Qhib

Koj yuav tsum tsis txhob haus cawv los sis tuav ib lub raj los sis lub fwj cawv uas qhib rau hauv ib lub tsheb, thaum nws nyob hauv txoj kev tsheb loj. Kuj txhaum cai ib yam nkaus, yog koj cia ib tug neeg caij tsheb haus cawv los sis tuav ib lub raj los sis lub fwj cawv uas qhib hauv koj lub tsheb.

Tshuaj Txhaum Cai Hauv Lub Tsheb

Koj yuav tsum tsis txhob siv, muaj, los sis muag tshuaj txhaum cai hauv
ib lub tsheb.

Tshooj

9

Daim Ntawv Qhia Txog

Cov Ntaub Ntawv thiab

Phau Ntawv Cim Npe

Tshooj no yuav pab koj nrhiav tau kev pab cuam thiab cov ntaub ntawv uas muaj feem xyuam rau kev tsav tsheb hauv Minnesota.

Kev Pab Cuam Hauv Web

Koj yuav nrhiav tau cov kev pab cuam thiab cov ntaub ntawv hauv online ntawm drive.mn.gov. Ntawm no yog qee yam uas koj ua tau:

- Koj muaj peev xwm teem sij hawm los sis hloov sij hawm xeeb tsav tsheb los sis xeeb ntawv sau rau Class D.
- Koj muaj peev xwm kuaj xyuas seb koj puas tseem muaj cai tsav tsheb raug cai.
- Koj tuaj yeem ceeb toom txog kev muag tsheb.
- Koj tuaj yeem rov sau npe tau rau koj lub tsheb.
- Koj muaj peev xwm nrhiav tau qhov chaw ua hauj lwm uas nyob ze koj tshaj plaws.
- Koj tuaj yeem luam tau phau ntawv qhia ntawv tsav tsheb.
- Koj muaj peev xwm rub tau daim ntawv thiab cov ntaub ntawv cuam tshuam txog daim ntawv tsav tsheb, kev tswj tsheb, thiab kev ua tswv tsheb ntiag tug.
- Koj muaj peev xwm nrhiav tau cov tsev kawm qhia kev tsav tsheb thiab cov chaw kho kom tsav tsheb zoo dua uas tau tso cai los ntawm tsoom fwv.

Cov Chaw Ua Hauj Lwm

Kev pab cuam daim ntawv tsav tsheb thiab tsheb ntiag tug muaj nyob rau ntau tshaj 200 qhov chaw thoob plaws xeev Minnesota. Cov ntaub ntawv qhia txog qhov chaw ua hauj lwm muaj txhua sij hawm, txhua hnub. Mus xyuas drive.mn.gov los sis hu rau 651-297-2005.

Tiv Tauj Peb

Email: dvs.driverslicense@state.mn.us

Xeeb Tsav Tsheb (Metro xwb)	651-284-1234
Cov Chaw Ua Hauj Lwm.....	651-297-2005
Cov Ntaub Ntawv Txog Daim Ntawv Tsav Tsheb.....	651-297-3298
Cov Ntaub Ntawv Txog Daim Ntawv Tsav Tsheb (CDL).....	651-297-5029
Kev Xeeb Tsheb	651-296-2025
Ignition Interlock	651-296-2948
Kev Pov Hwm Tsheb “no-fault”.....	651-296-2025
Cov Paib Tsheb Raug Tshem Tawm	651-297-5034
Kev Sau Npe thiab Npe Tswv Tsheb.....	651-297-2126
Cov Paib Tsheb Tshwj Xeeb	651-297-3166
Kev Pab Rau Cov Neeg Hnov Lus Tsis Zoo (TTY/TDD)	651-282-6555

Lwm Yam Kev Pab Hauv Lwm Lub Xeev

State Patrol Information Line	651-201-7100
MnDOT Cov Xwm Txheej Ntawm Kev	511 los sis mus saib www.511mn.org
MnDOT Kev Pab Rau Tsheb Thauj Khoom.....	651-215-6330

Cov Ntaub Ntawv Rau Cov Neeg Siv

Attorney General's Office.....	651-296-3353
Toll-free	800-657-3787
Minnesota Relay (rau cov neeg hnov tsis zoo)	800-627-3529
Website: https://www.ag.state.mn.us/Office/ContactUs.asp	

Kev Sau Npe Pov Npav

Thaum koj thov daim ntawv tsav tsheb Minnesota los sis daim ntawv qhia npe thiab koj muab ntaub ntawv pov thawj yog neeg xam xaj (piv txwm xws li U.S. Passport, daim ntawv yug hauv teb chaws U.S. los sis ntawv pov thawj yog neeg xam xaj), koj cov ntaub ntawv yuav raug xa mus rau lub Office of the Secretary of State kom sau npe rau koj mus pov npav.

Yog koj tau thov daim ntawv tsav tsheb los sis daim ntawv qhia npe rau yav dhau los, tej zaum DVS yuav tsis muaj cov ntaub ntawv uas koj tau siv los ua pov thawj ntawd lawm. Koj tuaj yeem rov muab tau daim ntawv qhia tias yog neeg xam xaj tuaj kom pib kev sau npe pov npav tshiab. Yog koj muab cov ntaub ntawv no ua ntej Hnub Tim 1 lub Kaum Hli Xyoo 2023, DVS yuav tsis xa koj cov ntaub ntawv mus rau Secretary of State.

Yog koj tsis xav kom raug sau npe pov npav tom qab koj muab cov ntaub ntawv xam xaj rau DVS, koj yuav tsum mus xaiv kev tsis koom nrog lub Office of the Secretary of State.

Yog xav paub ntiv txog kev pov npav, mus xyuas:

<https://www.sos.mn.gov/elections-voting/register-to-vote/>

Kev Pub Lub Nrog Cev, Qhov Muag thiab Tawv Nqaij

Kev pub lub nrog cev yog ib yam uas pab cawm thiab kho tau txog 75 leej neeg. Muaj kev xav tau lub nrog cev ntawm lwm tug mus cawm lawv tus kheej ntau heev. Muaj ntau txhiab leej nyob tos seb cawm puas tau lawv txog sia los sis pab kho puas tau lawv lub cev kom zoo dua.

Thaum koj thov daim ntawv tsav tsheb hauv Minnesota los sis daim ntawv qhia npe, koj muaj peev xwm qhia koj qhov kev txiav txim siab los ua ib tus neeg pub lub nrog cev tom qab koj tuag. Qhov kev qhia ntawd yuav suav hais tias yog koj txoj kev tso cai lawm. Koj yeej tseem yuav tsum tau qhia rau koj tsev neeg kom lawv paub txog koj qhov kev txiav txim siab. Cov neeg tsav tsheb uas tsis tau muaj hnub nyoog 18 xyoo kuj muaj cai qhia tias lawv xav pub lub nrog cev, tab sis yuav tsum muaj kev tso cai los ntawm niam thiab txiv.

Cov hom pub nrog cev muaj xws li:

Minnesota Driver's Manual

- Pub tej yam hauv cev: Lub plawv, ntsws, siab, raum, pancreas thiab hnyuv.
- Qhov muag: Qhov muag tag nrho los sis cov cornea kom rov muab kev pom
- Daim tawv nqaij: Siv thaum phais thiab rov kho daim tawv nqaij, kho cov kev puas tsuaj ntawm lub plawv thiab lwm yam ntxiv.

Kev faib tej yam no, muab rau cov neeg teev npe raws li qhov mob ceev, lub sij hawm tos, kev phim caj ces thiab thaj chaw nyob.

- Kev pub nrog cev no yuav tsis cuam tshuam kev teev hawm qhib lub hleb thaum tus neeg xiam.
- Cov neeg pub nrog cev thiab lawv tsev neeg yuav tsis raug them nqi.

Yog xav paub ntxiv txog kev pub ntawm lub nrog cev los sis daim tawv nqaij, mus xyuas [Life- Source.org](https://www.life-source.org), los sis hu rau 1-888-5-DONATE (1-888-536-6283)

Yog xav pub qhov muag los sis corneas, hu rau Lions Gift of Sight ntawm 1-866-88-SIGHT (1-866-887-4448) los sis mus saib [Lionsgiftofsight.umn.edu](https://www.lionsgiftofsight.umn.edu).

Yog xav pub daim tawv nqaij, hu rau American Donor Services ntawm 1-877-365-DON8 (1-877-365-3668) los sis mus saib [Americandonorservices.org](https://www.americandonorservices.org)

Cov Ntsiab Lus

Kev Tsav Tsheb Phem	92
Hnab Cua Tiv Thaiv	30, 48
Cawv thiab Kev Tsav Tsheb	107
Kev Nyab xeeb Rau Tej Tsiaj	48
Tsheb Kauj Vab	59
Qhov Chaw Ntsia Tsis Pom	35
Campers thiab Trailers	93
Raug Cov Pa Carbon Monoxide	102
Tsav Tsis Xyuam Xim thiab Tsis Zoo	55
Thauj Khoom Loj	93
Pauv Kab Khiav Tsheb	35
Rooj Zaum Rau Me Nyuam	47
Cov Tsheb Lag Luam	61
Kev Sib Tsoo	91
Hauv Dej Cawv thiab Kev Tsav Tsheb	107
Daim Npav Tsav Tsheb	
Tseem Tab Tom Yog Ib Tug Tub Rog	25
Ua daim ntawv thov rau	13
Nqa ntawm pov thawj txheeb xyuas koj tus kheej	13
Kev tshem daim npav tsav tsheb ua lag luam	106
Daim Npav Tsav Tsheb Lag Luam	24
Yeeb Tshuaj thiab Kev Tsav Tsheb	107
Tsheb Pab Thaum Muaj Xwm Txheej Ceev	54
Ntxiv Kev Tso Cai Rau Daim Npav Tsav Tsheb (Endorsement)	24
Nqi Them	27
Tau Koj Daim Npav Tsav Tsheb	11
Qhov system Graduated Driver's Licensing (GDL)	19
Daim Ntawv Xyaum Tsav Tsheb	19
Hom Npav Tsav Tsheb	23
Tau Hloov Npe Lawm	14
Cov Neeg Ua Hauj Lwm Rau Peace Corps thiab Federal Foreign Service	26
Daim Npav Tsav Tsheb Provisional	20
Kev Tauj thiab Hloov Daim Npav Tsav Tsheb	25
Kev Tshem Daim Npav Tsav Tsheb	104
Xeem Tsav Tsheb	16
Kev Ncuia Daim Npav Tsav Tsheb	103
Kev Xeem Qhov Puas Pom Kev Zoo	15
Leej Twg Thiab Tsis Tsim Nyog Tau Daim Npav Tsav Tsheb	12
Leej Twg Tsis Tas Yuav Tsum Muaj Daim Npav Tsav Tsheb	11
Qhov Xeev Ntawv Tsav Tsheb	15
Khiav Ntawm Ib Tug Tub Ceev Xwm	57
Tsav Tsheb Saum Txoj Kev Loj	87

Kho Kev Saum Txoj Kev Loj	65
Daim Npav Txheej Xyuas	27
Qhov Kev Pab Cuam Ignition Interlock.....	111
Tsav Tsheb Thaum Qaug Cawv.....	107
Kev Lem Ua Tus J	40
Cov Kev Tsheb	
Pauv Kab.....	35
Cov Cim Hauv Txoj Kab Tsheb	81
Cov Kab Tsheb uas Tswj Kev Xis Nyas.....	80
Cov Kev Tsheb Khiav	35
Maus Taus.....	61
Tsheb Kauj Vab Muaj Cav (Mopeds)	61
Chaw Nres Tsheb	43
Hla/Txheej Ntej.....	42
Kab Cim Ntawm Kev	81
Neeg Taug Kev	58
Hla Txoj Kev Tsheb Ciav Hlau	64
Coj Lub Tsheb Mus Cuv Cia	50
Muaj Cai Mus Ua Ntej thiab Zam Kev	54
Kev Sib Tshuam Roundabouts	38
Cov Siv Sia Xub Ntiag kom Nyab Xeeb.....	47
Tsheb Npav Thauj Me Nyuam Kawm Ntawv	51
Cov Pab Neeg Hla Kev Ntawm Tsev Kawm Ntawv	53
Txoj Siv Sia Xub Ntiag	46
Xis Nyas.....	34
Paib Tiv.....	67
Paib Qhia Qhov Khiav Ceev	33
Kev Nres	51
Ua Tsheb Sib Tsoo	49
Cov Cai Tsav Tsheb	33
Cov Cuab Yeej Tswj Kev Xis Nyas	77
Kev Lem	36
Cov Khoom uas Lub Tsheb Yuav Tsum Muaj.....	28
Yam Yuav Tsum Ua thiab Dab Tsi Yuav Tshwm Sim Thaum Tub Ceev	
Xwm Nres Koj.....	55
Tsav Tsheb Lub Caij Ntuj No.....	94
Qhov Zipper Merge.....	66